

2008.4

شىنجاڭ ئۇيغۇر ئاپتونوم رايونى بويىچە مۇنەۋۋەر ژۇرنال
شىنجاڭ ژۇرنال مۇكاپاتىغا نائىل ژۇرنال



بولاق

源泉 (布拉克) © BULAK

ISSN 1005-0876



9 771005 087006

خەۋەرلىشىش نۇسخىسى

كارخانا باش ئاپپاراتى قۇرسىڭىز،

ھىراجىتىڭىزنىڭ ئېشىپ كېتىشىدىن
ئەندىشە قىلامسىز؟



سودا يېتەكچىسى مۇلازىمىتىگە قاتناشسىڭىز،
ئۈنۈمى يۇقۇرى، تەننەرخى تۆۋەن باش
ئاپپارات مۇلازىمىتىدىن
بەھرىمەن بولالايسىز؟

جۇڭگو تېلېگرافى سودا يېتەكچىسى — خەۋەرلىشىش نۇسخىسى Tb يۈرۈشلۈك مۇلازىمىتى

ھازىردىن باشلاپ سودا يېتەكچىسى مۇلازىمىتىگە قاتنىشىپ، ئالاقە نۇسخىسى Tb يۈرۈشلۈك مۇلازىمىتىنى
ئىشلەتسىڭىز، ئىشلىتىش قولايلىق، ئۈنۈمى يۇقۇرى باش ئاپپارات مۇلازىمىتىدىن بەھرىمەن بولالايسىز؛

كارخانلار باش ئاپپاراتى سىزنى سۈرۈشتۈرۈش، ئۇلاپ بېرىش، خەۋەرلىشىش خاتىرىسىنى ئاسراش، كارخانا
ئىچى - سىرتىنى پەرقلەندۈرۈش، مۇزىكىلىق قوڭغۇراق ئارقىلىق يېتەكلەش قاتارلىق كۆپ خىل ئىشلىتىلىشچان ئىقتىدارلار بىلەن تەمىنلەيدۇ.

سىزنى 24 سائەت ھەقسىز كەسىپلەشكەن باش ئاپپارات مۇلازىمىتى بىلەن تەمىنلەيدۇ.
مۇقىم تېلېفوننىڭ ئايلىق ئىجارىسى ئېلىنمايدۇ، كۆپ خىل ھەممىباپ سۆزلىشىش ھەققى

◀ ئالاقىلىشىش قولايلىق

◀ چىقىمى تۆۋەن

◀ ئېتىبارى كۆپ

سوۋغا قىلىنىدۇ، كارخانا ئىچى سىرتىدىكى ئالاقىڭىز تېخىمۇ راۋان بولىدۇ!



世界触手可及

ئۇيغۇر كلاسسىك ئەدەبىياتى ۋە فولكلورنىڭ
قوش ئايلىق ژۇرنىلى



29 - يىل نەشرى
ئومۇمىي 121 - سان



2008 - يىللىق 4 - سان

مۇئاۋىن باش مۇھەررىرى: ئەزىز تۇردى

باش مۇھەررىرى: ئابلەت ئىمىن

بۇ ساندا

ئۇيغۇر كلاسسىك ئەدەبىياتىدىن

شېئىرلار مولا تۇردى (5)
نەشرگە تەييارلىغۇچى: مەتقاسىم ئابدۇراخمان

شەرق كلاسسىك ئەدەبىياتىدىن

«دىۋانى كامىل»دىن كامىل خارەزىمى (14)
نەشرگە تەييارلىغۇچى: ئابلېمىت ئەھمەت بۆگۈ

ئەدەبىي مۇھاكىمىلەر

«قۇتادغۇ بىلىك»تىكى ئەدەبىيات نەزەرىيىسىگە دائىر مەسىلىلەر ۋە ئامىللار ئابدۇقادىر جالالىدىن (20)

فولكلور تەتقىقاتى

قەدىمكى ئۇيغۇرلارنىڭ توتېم ئېڭى توغرىسىدا ئابلېمىت ئۆمەر بىلگە (42)



مەشھۇر شەخسلەر

مەھمۇد كاشغەرىي ۋە ئىلىم روھى ئەنۋەر ھوشۇر (57)

تىل، تارىخ ۋە مەدەنىيەت تەتقىقاتى

ئۇيغۇرلاردا پارس تىللىق ئەسەرلەرنىڭ بارلىققا كېلىش تارىخىغا نەزەر گۈلجەھان خۇشدىل (66)
قەدىمكى ئەسەر ئېڭى ۋە قەدىمكى ئەسەرلەرنىڭ تەقدىرى ئۈستىدە ئويلىنىش ئەنۋەر تاشتۆمۈر (73)

مەشھۇر شەخسلەر ھەققىدە ھېكايىلەر

فارابى ھەققىدە ھېكايەتلەر (75)
ئۆزبېكچىدىن ئۇيغۇرچىلاشتۇرغۇچى: مۇھەممەتتۇرسۇن سىدىق
مەھمۇد كاشغەرىي (داستان) جامالىدىن قاسىم (قازاقىستان) (80)
نەشرگە تەييارلىغۇچى: روزىمۇھەممەت مۇتەللىپ

خەلق ئېغىز ئەدەبىياتىدىن

رىۋايەتلەر رەتلىگۈچى: غەيرەتجان ئوسمان ئوتغۇر (103)
ئەقىللىق ئاياز (چۆچەك) توپلاپ رەتلىگۈچى: ئايشەم سەيدىئەكبەر (108)



مۇقاۋىنىڭ بىرىنچى بېتىدە: «ئۇسسۇلچى قىز» (پەرھات ئىبراھىم سىزغان)



مەسئۇل مۇھەررىرى: ئەزىز تۇردى
تەكلىپلىك كوررېكتورى: ۋەلى زەيدۇن
مۇقاۋىنى لايىھىلىگۈچى: ئەكبەر سالىھ
خەتتات: سۇلايمان ئىسمائىل خالىي

تەھرىر بۆلۈمىنىڭ تېلېفون نومۇرى: (0991) 2815971
ئېلېكترونلۇق خەت ساندۇقى: bulak@yahoo.cn
تارقىتىش بۆلۈمىنىڭ تېلېفون نومۇرى: (0991) 2827472





موللا تۇردى

نەشرگە تەييارلىغۇچى: مەتقاسم ئابدۇراخمان

نەشرگە تەييارلىغۇچىدىن: موللا تۇردى 20 - ئەسىرنىڭ ئالدىنقى يېرىمىدا خوتەن ناھىيە تەۋەككۈل يېزىسىدا ياشاپ ئۆتكەن. ئۇ خوتەندە تۇنجى ئېچىلغان خەنزۇچە مەكتەپنى پۈتتۈرۈپ، شۇ چاغدىكى يەرلىك ھۆكۈمەت تارماقلىرىدا مىرزىلىق (كاتىپلىق) قىلغان. دىنىي ئىلىم، شېئىرىيەت ۋە خەتتاتلىق جەھەتلەردە خېلى يۇقىرى سەۋىيىگە يەتكەن. موللا تۇردى ھىجرىيە 1368 (مىلادىيە 1949) - يىلى كۆچۈرۈپ چىققان مۇھەممەدئەيسا ھاجىنىڭ «مەجمۇئەتۇن - نەسايىھ» («نەسەھەتلەر توپلىمى») ناملىق كىتاب دەۋرىمىزگىچە يېتىپ كەلگەن. بۇ كىتابنىڭ ئاخىرىغا موللا تۇردى ئۆزىنىڭمۇ شېئىرلىرىنى قوشۇپ كۆچۈرگەن. بۇ شېئىرلار ئاشۇ قوليازما ئاساسىدا نەشرگە تەييارلاندى.

* * *

ئەي يارانلار، ياخشى ئاڭلاڭ، نەزم ئەيلەي مەن خوتۇن،
 فەھم ئەيلەپ بىلسەڭىز بۇ دۇنيادا ئالارسىز خوتۇن.
 بەئزىسى بولغاي فەلاكەت بەئزىسى بولغاي نىجىس،
 بەئزى بولغاي بەددىيانەت، بەئزىسى ئوبدان خوتۇن.
 بەئزى خاتۇن ئەمرىگە قىلماي ئىتائەت ئېرىنىڭ،
 بەئزىسى قىلغاي خىيانەت ئېرىگە ئەسكى خوتۇن.
 بەئزى خاتۇن ئەر كىشىنىڭ كۆڭلىنى خۇشئۇد قىلۇر.
 بەئزى خاتۇن ئەرلەرگە بولغۇسى دۈشمەن خوتۇن.
 بەئزى خاتۇن شەۋھەرىنىڭ سۆزىنى قىلماي قەبۇل،
 تافسە نامەھرەمنى دەرھال قىلغۇسى ئىززەت خوتۇن.
 ئۆز ئېرى خۇب ياخشىلىق قىلسە ئانى كۆرمەس كۆزى،
 تافسە غەيرى ئەر كىشىنى ياتغۇسى دەرھال خوتۇن.
 بەلكى نامەھرەم كىشى بىر مەرتىبە سۆز قىلسەلەر،
 نېچە تۈرلۈك غەمزە ئەيلەپ سۆز قىلۇر تېخى خوتۇن.
 ئەي يارانلار، بىر خوتۇننىڭ دەرسىنى بىلگەن كىشى،
 جانىنى ئازاد ئېتىب، بۇ دۇنيادىن ئالماس خوتۇن.

بەئزى خاتۇن ئېرىنى خۇشنىد قىلۇر ئىززەت بىلەن،
 بولغۇسى لەززەت بىلەن، گۆھەر ئۇلۇر ئانداغ خوتۇن.
 ھەر خوتۇنكىم ئېرىگە ئىززەت بىلەن ئىكرام قىلۇر.
 قىلسە ئەر كۆڭلىنى خۇشنىد جەننىتى شۇنداق خوتۇن.
 ھەر خوتۇنكىم ئېرىنى خۇشنىد ئېتەر ئىكرام قىلىپ،
 ھەق تەئالا رەھمىتىگە غەرق بولۇر شۇنداق خوتۇن.
 بەئزى خاتۇن ئېرىنى نارازى قىلغاي ئاغرىتىپ،
 ھەق تەئالا رازى ئېرىمەس دەۋزىخى شۇنداق خوتۇن.
 بەئزى خاتۇنلار بولۇر بىباك ھاياسىز شەرمى يوق،
 ئىككى دۇنيادا قىلۇرلار ئاقىبەت پەرياد خوتۇن.
 بولسە نامەھرەم نەزەر شەمسۇ قەمەر چۈن مادە خەر
 ۋەسۋەسە ئەيلەر سېنى جايى جەھەننەمدۇر خوتۇن.
 ياخشىسىمۇ كۆپ بولۇر شەرم ھەيالىغ، با ئەدەب،
 ئانداغى بولغاي ئۆيۈڭدە بەرىكەت گەۋەر خوتۇن.
 باشى فاخفاق، بويى دوڭغاق، چىرايى سەت بولسىمۇ،
 با ئەدەب شەرمۇ ھەيالىغ بولسە بەس گەۋھەر خوتۇن.
 بويى كالتە يا ئۇزۇن، ئاقساق - جۇلاق، تاز بولسىمۇ،
 ھەقشۇناس بولسە قەبۇلدۇر شەرىئەدە لايىق خوتۇن.
 ياقارا، يا ئاق، سارىغ، كۆزى چىقىر، فالڭ بولسىمۇ،
 تۈتسە ئەرنىڭ ئەمرىنى، ھۇردۇر شۇنداق خوتۇن.
 ھەر خوتۇن ئۆزىنى ساقلاپ قىلماسە فاسىد خەيال،
 قىلماسە ئەرگە خىيانەت ماھى تاباندۇر خوتۇن.
 ئايتماغىل زىنھار سىرنى، سەن ئانى مەھرەم بىلىپ،
 فاختنى ئوتغە سالىپ، كۆيمەس دېگەندەكتۇر خوتۇن.
 بى سەبەب كۆيمەكچى بولدۇڭ سەن يەنە دەرياغە غەرق،
 قىلغۇسى سىررىڭنى فاش ئەقلى يوق نادان خوتۇن.
 كارى بەد قىلغان خوتۇننى ساقلاماي قىلغىل تەلاق،
 بولغۇسى ئىتغە يالاق، خەلق ئالدىدا رەسۋا خوتۇن.
 موللا تۇردى، سەن خوتۇننىڭ بابىدىن كۆپ سۆزلەمە،
 ياش - قارى، ئىسسىغ - سوغاقنى تەجرىبە قىلغان خوتۇن.

ھازىرقى جەھان ۋاقىئاتلاردىن ئايتقان ئەشئار

ئاڭلاپ تۇرۇڭ، خەلايىق، نەزم قىلدىم ساڭا فۇل،
 ئەجەب مەرغۇب بۇ دۇنيا مەڭزى قىزىل ئانا فۇل.
 دۇنيادىكى ئىنسانلار، ئەركەك - تىشى زىيجانلار،
 خىرەدمەندۇ نادانلار بارچە ئىزلەپ تاپا فۇل.
 فۇلنى ئىزلەپ، تۇرماسلار، يازۇ قىشنى بىلمەسلەر،
 ئۆزگە مەقسەد قىلماسلار، دائىم تارتىپ جەفا فۇل.
 كۆپ ئىزلەسەڭ كۆپ قاچار، دۇنيا دېگەن نابكار،

خەسسىلەرگە بولۇپ يار، ئىتىدىن بەتەر قوتا فۇل. سودخورلارنى يار ئېتىب، ئەزىزلەرنى خار ئېتىب، فەقىرلەرنى زار ئېتىب، يۈز مىڭ جەۋرۇ جەفا فۇل. جەزانەخور قولىدا قاچماي، يىتمەي جىم تۇرار، ياخشىلاردىن كۆپ قاچار بىشەرمۇ بىھەيا فۇل. دۇنيا قاچار ياخشىدىن، يامانلارنى سوراغلاپ، يۈرەك باغرىنى داغلاپ جىسەكلەردە تۇرا فۇل. فۇلنى ئىزلەر چوڭ - كىچىك، خاھى ئۆلۈك، خاھ تىرىك، خاھى يۇمشاق، خاھ يىرىك باغرىن قىلۇر يارا فۇل. ساڭا ھەرگىز زار ئەمەس، ھېچكىمگە سەن يار ئەمەس، ھەزار بولۇر بۇ جاندىن يارى بولسە ساڭا فۇل. سەن يار ئولۇپ شەيتانغە، ۋەفا قىلماي زىيچانغە، كېلىپ ياخشى - يامانغە ئالەمدە بىۋەفا فۇل. گامى كېلىپ خوش قىلىپ، گامى كېتىپ يىغلاپ، چوڭ - كىچىكنى ئىشلەتىپ، ئاخىر قىلۇر گەدا فۇل. دۇنيا ئەجەب چىرايلىغ، قىزىل گۈلدەك سۈرەتى، ئەجەب مەرغۇب زىننىتى، ھەرگىز يوقدۇر ۋەفا فۇل. قۇل قەدرىنى بىلمەدىم، ھېچ كۆزۈمگە ئىلمادىم، سەئىي سەبەب قىلمادىم، بولدى مەندىن جۇدا فۇل. ئارقاسىدىن قوغلادىم يېتەلمىدىم ئىزىغە، قاچتى مەندىن يىراقغە، بىر باقمادى قىيا فۇل. بوشلاق قىلىپ دۇنياغە، ئۈچۈپ كەتتى ھەۋاغە، قالدۇم جەبىر - جەفاغە، قايداغ قىلسام كېلە فۇل. قەدرىن بىلمەي يوق ئەتتىم، دۇنيانى مەن تۈگەتتىم، بار فۇلۇمنى سەرف ئەتتىم، لازىم بولدى ماڭا فۇل. قەدرىن بىلسەم قاچارسەن، باغىر قانىم ساچارسەن، يامانلارنى تاپارسەن، يېغىر ئېشەك قوتا فۇل، كېلۇر دېدىم كەلمەدىڭ، قەرزىم تۇتتى بىلمەدىڭ، مېنى مۇتلەق تاشلادىڭ، يۈزى قېلىن قارا فۇل. ياخشىلارنى خوشلاماس، يامانلارنى تاشلاماس، ھاجەت بولسە تاپىلماس، فوت - قولى يوق توکا فۇل. كىم ئىستەسە سوراغلاپ، جەزانەخورنى چاغلاپ، ۋەسەقىدە تىل باغلاپ قۇرتلاپ قالغان بىكا فۇل. سەخىيلەردىن قەچارلار، بېخىللاردە تۇرارلار، ئېشەك كەبى ئىشلەتۈر يۈزى قارا زەڭگا فۇل. ئىستىبرادىن بەتەرسەن، سودخورلارغە كېتەرسەن، قوغلاپ بارىپ يېتەرسەن، بىشەرمۇ بىھەيا فۇل. ئاجىزلارنى زار ئەيلەپ، ئەزىزلەرنى خار ئەيلەپ، سودخورلارنى يار ئەيلەپ، قىلدى ئەجەب جەفا فۇل. دۇنيانى كۆپ ئىزلەرمەن، كۆلدىن چۆلگە كېلەرمەن،

خۇدايىمدىن تىلەرمەن، مەندىن نە دەپ قاچا فۇل.
 يېقىن يەردە تۇرماسلار، ئىزلىگەندە كەلمەسلەر،
 ئۇششە - زەكات بەرمەسلەر، دەۋزەخ ئىچرە تىقا فۇل.
 بوشلاق قىلماڭ دۇنياغە، ئۇچۇپ كېتەر ھەۋاغە،
 باشقە كەلگەن بەلاغە لازىم ئىكەن راسا فۇل.
 فەقىر، مىسكىن گەداغە، قۇل بىرلە پادىشاغە،
 مۇفلىس ھەم ئەغنىياغە بەراپەردۇر قارا فۇل.
 دوستنى دۈشمەن قىلۇرلار، دۈشمەننى دوست قىلۇرلار،
 ئوتغە، سۇغە سالۇرلار، ئوتدىن، سۇدىن ئالا فۇل.
 دۇنيادىكى ئىنسانغە، ئۆلۈك، تىرىك زىيجانغە،
 تۈرلۈك - تۈرلۈك نۇقسانغە بولۇر ئەجەب دەۋا فۇل.
 ئاغرىپ ياتساڭ دەۋاغە، موللا قىلغان دۇئاغە،
 ھاجەتلەرنىڭ رەۋاغە لازىم بولۇر راسا فۇل.
 دوستلار ئايتۇر دەۋا قىل، ھەقدىن تىلەپ دۇئا قىل،
 فۇلنى بېرىپ ئادا قىل ھاجەت بولۇر رەۋا فۇل.
 كېسەل بولۇپ ياتىپ مەن، غەم لايىغە فاتىپ مەن،
 ئەقىل ھوشدىن كېتىپ مەن، لازىم بولدى ماڭا فۇل.
 بەئزى كۆرۈپ ئايتادۇر نۇشدارىدۇر دەۋاسى،
 كاشكافغە بىر فۇلۇم يوق، قىلاي دېسەم دەۋا فۇل.
 يوق مادەتۈلھەياتىم، نۇشدارىغە فۇل قايدا،
 فۇل يوق جانغە نە فايدا، ساسىپ كېسەل ياتا فۇل.
 ئۆلسەڭ كېلۇر جەمائەت، كېلىپ فۇلنى سورارلار،
 فۇل بولماسە يانارلار، ئۆلۈك ئىش يوق ياتا فۇل.
 بالا - بارقە، تونۇشلار فۇلنى تافسە كەلمىشلەر،
 جەمائەتلەر جۇغلاشىپ مۇسبەتنى قىلا فۇل.
 تەكفىن تەجھىز قىلۇرلار، تەسەددۇقنى بېرۈرلەر،
 فۇلنى ئالىپ يانۇرلار، قىلىپ ئاندا دۇئا فۇل.
 سېنى ئەۋۋەل يۇغايىلار، كەفەن قىلىپ سالغايىلار،
 گۆر باشىغە بارغايىلار قىلىپ نەماز ئەدا فۇل.
 ئۇرۇغ - تۇغقان جۇغلاشىپ، فىغان قىلۇر يىغلاشىپ،
 فۇل بولماسە غۇدراشىپ، قىلۇر ئاندا رىزا فۇل.
 قازى، ئەئلەم، ئاخۇنلار فۇلۇڭ بولسە كېلۈرلەر،
 ھەم ئاندا خەتمى قۇرئان ھەم مۇندىن مۇددىئا فۇل.
 فۇلى يوقنى ئىزلەمەس، ئاخىرەتنى كۆزلەمەس،
 ساڭا ھەگىز سۆزلەمەس، بولۇركى كىمىيا فۇل.
 سەراي - ئايۋان باغىستان، مېھمانخانى گۈل بوستان،
 بىر كۈن بولۇر خارىستان، ۋاۋەيلەتا قىلا فۇل.
 بارۇر جاينىڭ گورىستان، مەكان بولۇر قەبرىستان،
 تىرىك قالماس ھېچ ئىنسان ۋاھەسرەتا بولا فۇل.
 يېمەي - ئىچمەي فۇل تافغان، ئالتۇن - كۈمۈش جۇغلاغان،

ھەق يولىغا بەرمەگەن، مىڭ فۇشەيمان قىلا فۇل.
 سىرلاپ ئەتكەن جايلارنىڭ، ئاسراپ باققان تايلارنىڭ،
 قېنى شۇنداغ بايلارنىڭ، جانىڭغا يۈز جەفا فۇل.
 قىلمە ئايۋان - ئىمارەت، بۇ جان تەندە ئەمانەت.
 بولۇر بىر كۈن نەدامەت، جاننى بىزدىن ئالا فۇل.
 ئۈمرۈڭ يەلدەك ئۆتەرلەر، تىزدىن قۇۋۋەت كېتەرلەر،
 بىر نان يېسەڭ يېتەرلەر، جانىڭنى قىيناما فۇل.
 ئۈمىد ئەتمە فۇلۇڭدىن، بىر كۈن كېتەر قولىڭدىن،
 فۇت - قولىڭنى سۈندۈرۈپ، يالغۇز يولغا سالا فۇل.
 ئالتە موللا كەلتۈرۈپ، قويلارنىڭنى ئۆلتۈرۈپ،
 ياغاچ ئاتىغا مىندۈرۈپ، سېنى كۆمەپ قويا فۇل.
 ئۈچدىن زىياد خام ئەتمەس، گوردى بۇ فۇل ئەسقاتماس،
 يالغۇز قويا سۇد ئەتمەس، بۇ دۇنيادا قالا فۇل.
 ئۆلەپ گوردى ياتۇرسەن توخماقنى ئۆلگىچە يەپ،
 مىراسخورغە زىيان يوق جەۋاب سەندىن ئالا فۇل.
 جەفا تارتىپ چۆل كېزىپ تافغان فۇلغە راھەت كۆر،
 تافغان فۇلنى ئەل خەجلەر، بولۇر ساڭا جەفا فۇل.
 فۇلنى تافغان ئەركەكلەر ھەق يولىدا سەرق قىل،
 شەققەت قىلىپ ئاجىزغە خەير - ئېھسان قىلا فۇل.
 ھەلاللىقنى ئىزلەگىل، ھەراملىقنى تاشلاغىل،
 ھەرام بولسە سود ئەتمەس ئىكى ئالەم ساڭا فۇل.
 ھەلال تافغان فۇلنى ھەق يولىغا سەرق ئەتسە،
 ھەلال - ھەرام فەرق ئەتسە سەۋابى كۆپ، تولا فۇل.
 ھەرام بولسە فۇلۇڭلەر، مۇنى ئوبدان بىلىڭلار،
 قىيامەتتە نەفىى يوق ساڭا ئەزاب بۇلا فۇل.
 ھەرام بولسە فۇلۇڭلار، سەۋاب ئۈمىد قىلماڭلار،
 سەۋاب ئۈمىد قىلساڭلار بولۇر قەتئى گۇنا فۇل.
 ھەلال يېسەڭ گالىڭغە، ھەرام قوشماي مالىڭغە،
 ئاخىرەتتە مالىڭغە رەھم قىلغاي جەزا فۇل.
 ھەلال، ھەرام فەرق ئەتمەي، خەلايىقنى رازى ئەتمەي،
 خۇدايىمنى ياد ئەتمەي، تافساڭ جانىڭغا جەفا فۇل.
 بەرمەي ئۇشرە زەكاتنى، ئادا قىلماي سەلاتنى،
 فەيدا قىلساڭ قاناتنى يۈزۈڭ بولۇر قارا فۇل.
 بۇ دۇنيادە فۇل تاقىپ، مەغرۇرلانىپ دۇنياغە،
 ئۈچۈپ چىقساڭ ھەۋاغە ئىمان بولۇر جۇدا فۇل.
 ھەركىم تافسە ھەلالدىن، ھەلاللىققە سەرق ئەتسە،
 ھەلال - ھەرام فەرق ئەتسە نەچچە يىللار تۇرا فۇل.
 خۇدايىمنىڭ قولى سەن، قۇل بولماغىل دۇنياغە،
 تەۋەككۈل قىل خۇداغە، خۇدا بەرسە تولا فۇل.
 غەفلەت بىلەن ئۆتەرسەن، كۆزۈڭ تويماس دۇنياغە،

ئەجەل تۈتسە ياقاڭدىن ئارا تۇرماس ساڭا فۇل،
 مەھشەرگاھغە بارغاندا، خۇدا بىزدىن سورىغاندا،
 ئاجىز بولۇپ تۇرغاندا، كۆپ نەدامەت بۇلا فۇل،
 نەدامەتلەر قىلۇرمىز، فۇشەيمانغە فايدا يوق،
 نەتىجە ھېچقايدە يوق، داغى ھەسرەت بۇلا فۇل،
 مەغرۇر بولمە دۇنياغە، ئاخىرەتنى كۆزلەگىل،
 ياخشىلىقنى كۆزلەگىل، ئىمان بولۇر ساڭا فۇل،
 دۇنيا تافىپ جۇغلاسه، ھەق يولىغە بەرمەسە،
 مەغرۇر بولسە فۇلىغە چايان بولۇپ چاقا فۇل،
 دۇنيا مېنىڭ دېگەنلەر، ماۋۇ مەنلىك قىلغانلار،
 ھەقنى ئۇنتۇپ قالغانلار ئاخىرەتدە تۇتا فۇل،
 دۇنيا تافساق ھەلالدىن، زەكات بەرسەڭ بۇ مالدىن،
 ئاخىرەتدە جانىڭنى جەننەت ئىچىرە قىلا فۇل،
 دۇنيانى مەن جۇغلادىم، كېچە - كۈندۈز قوغلادىم،
 ئۆمرۈم ئۆتتى قويمادىم، ئەسقاتمادى ماڭا فۇل،
 سەندىن قالدۇر دۈشمەنگە، گۈل بولماغىل كۈلگەنگە،
 ئاخىر بىر كۈن يىغلاتۇر قان - ياشلارنىڭ ئاقا فۇل،
 ئاتا - ئانا، قارىنداش ساڭا بولمايدۇ يولداش،
 يالغۇز قالدۇر غەرب باش، سېنى ھەيران قىلا فۇل،
 دۇنياسى يوق مات بولۇر، ئۇرۇغ، قاياش يات بولۇر،
 سەندىن قاچار خالايق جاندىن كېچىپ تاقا فۇل،
 غافىل بولماي فۇلنى تاق، ھۇشيار بول سىنە ساق،
 ھەق يولىدا قىل ئىنسانى دىن يولىنى ئاچا فۇل،
 ئىنسانى فۇشە ئەيلەپ، غەيرەتنى تىشە ئەيلەپ،
 كۆڭۈلغە شىشە ئەيلەپ، ھاجەت بولۇر رەۋا فۇل،
 خۇدايىمغە شەرىك ئەتمەي، بۇيرۇغاننى تەرك ئەتمەي،
 ئەل ھەققىنى يەپ كەتمەي، تافسە لازىم رەسا فۇل،
 شۇنداغ قىلىپ تافغان فۇل ئىككى ئالەم سەڭا فۇل،
 گويىكى بىر قىزىل گۈل غەرق رەھمەت سەڭا فۇل،
 ئىككى دۇنيا ئىززەتى كېلۇر سەڭا ئۇشۇندىن،
 دۇنيا ۋە ئاخىرەتدە بېرۇر خەيرى جەزا فۇل،
 ئاتاسىدىن ئاتاسى، بالاسىدىن بالاسى،
 توشاپ كېتەر خەزىنەسى، بىرى يۈزىمىڭ بولا فۇل،
 دۇنيا كەتسە ھېچنېمە، تۈگەپ كەتسە غەم يېمە،
 رىزىقنىڭ قەدەردە قايداغ بولسە، شۇنداغ بولا فۇل،
 بۇ دۇنيانىڭ ۋەرزىشى كېلىپ، كېتىپ تۇرماقدۇر،
 گاھى كېلىپ خۇش قىلۇر، گاھى قىلۇر خەفا فۇل،
 كەلگەنگە بولمە مەغرۇر، كەتكەنگە قىلمە مەنزۇر،
 تەقدىرى ئەزەل شۇنداغ ئىرادەگە قارا فۇل،
 بۇ دۇنيادە نىجىس فۇل، كۆرۈنۈرلەر قىزىل گۈل،

خەلايىقلار بولۇر قۇل ھېچكىمگە يوق ۋەفا فۇل.
 بۇ دۇنيانى كۆزلەنگەن، ئاخىرەتنى كۆرمەگەن،
 ئاخىرەتتىن غەم يېمەي، يالغان بىرلە تەفا فۇل.
 ئاخىرەتتىن غەم يېمەي، خۇدا رەسۇل ھەم دېمەي،
 نەماز روزە تەرك ئەتسەڭ دەۋزەخ ئىچرە تىقا فۇل.
 نەماز روزە تەرك ئېتىپ، گۇناھ بىلەن غەرق ئېتىپ،
 زىكىر فىكىر ئېيتىش يوق، قىلۇر كۆڭۈل قارا فۇل.
 مەردانلەردە توختاماس، نامەردلەرنى تاشلاماس،
 ياخشىلارنى خوشلاماس دىۋەڭ ئەسكى كېلە فۇل.
 دەييۇس مەلئۇن شەيتانلار، ھەرام دۇنيا تافغانلار،
 خاتۇنىغە قۇل بولۇر، زىرە مۇنچاق سالا فۇل.
 ئون قولىدا ئون ئۈزۈك، بىلەكىدە بىلەيزۈك،
 تەۋار - دۈردۈن، چىبەرقۇت، تەلفەكلەرى قاما فۇل.
 ئاق تەنگەدىن كىچىك دەپ، ئاق يامبۇدىن سۈزۈك دەپ،
 ئوبدان سالىڭ تۈزۈك دەپ، ئاخىرەتنى ساتا فۇل.
 دەييۇس مەلئۇن لەئىنلەر، خاتۇنىغە باقىنلەر،
 خوتۇن گېفىدىن چىقماس، ئىماندىن جۇدا فۇل.
 دۇنيانى دەپ سەن بارىپ، تاغۇ داۋان، چۆل كېزىپ،
 تەفالمادىم مەن غېرىپ مەندىن نە دەپ قەچا فۇل.
 قوغلاپ بىر كۈن تۇتارمەن، ئارقاڭىزدىن يېتەرمەن،
 قوڭلارنىڭغە ئېتەرمەن، سۈيۈق فۇقلار چىقا فۇل.
 خەجلەپ سېنى تۇرمامسەن، بىردەم ئۆيدە قويماسمەن،
 جەزايىڭنى بېرۈرمەن، گۈرۈچ گۆشنى ئالا فۇل.
 ياغۇ - گۆشنى كەلتۈرۈپ، بەلا - بارقە ئولتۇرۇپ،
 تۆتكە فولۇ ئەتتۈرۈپ قوش قوبۇزلاپ سالا فۇل.
 سىمىز يەردىن گۆش ئالىپ دارۇ دامان كەلتۈرۈپ،
 ھەر كۈنلۈكى ناشتەدە گۈللۈغ شورپا قىلا فۇل.
 ھەر كۈنىدە تەماقنى ياڭزە - ياڭزە ئەتتۈرۈپ،
 ھەم ئاشىنا، تۇغقانغە زىيافەتلەر قىلا فۇل.
 دۇنيا ئىزلەپ بەرەرلەر ئۈرۈمچى ھەم ماناسقە،
 تاقىلماغان ئىفلاسقە قەنات ياساپ ئۇچا فۇل.
 قامۇل، ئالتاي، چۆچەككە فۇلنى ئىزلەپ بارۇرلار،
 فۇلنى ئىزلەپ تافۇرلەر تارتىپ جەبر جەفا فۇل.
 سېنى تاقىپ كەلتۈرگەي يېمەي - ئىچمەي بوقتۇرۇپ،
 قورساقىنى ئاچتۇرۇپ، خۇدا بەرسە تولا فۇل.
 بىزدەكلەردىن قاچەرسەن، غەنىلەرنى قوغلارسەن،
 فەقىرلەرنى قىينارسەن راست گېفىڭنى قىلا فۇل.
 فۇل بولماسە يىغلارمەن، تەفارىمەن دەپ چاغلارمەن،
 يۈرەكىمنى داغلارمەن قانى ئەمدى بىكا فۇل.
 فۇلنى ئىستەپ سۇراغلاپ، يۈرەكلەرىمنى داغلاپ،

تەپالمسام ئاچچىغلاپ، قىلدى مېنى خەفا فۇل.
 فۇلنى تافسام سەرق ئەتتىم، ئىسراق قىلىپ تۈگەتتىم،
 يەر - زېمىننى يوقاتتىم، قانى ئەمدى ماڭا فۇل.
 جەھاندا كۆپ فۇل تولا ماڭا بىر فۇل تافىلماس،
 تەشەھ بولدۇم ئاچۇ - زار، ئالدىڭنى بىر قىلا فۇل.
 ئەزىزلەرنى خار ئەيلەپ، فەقىرلەرنى زار ئەيلەپ،
 دوستغە دۈشمەن يار ئەيلەپ، يۈزى قارا قۇتا فۇل.
 فۇل تافاي دەپ يۈگۈردۈم تاغۇ - داۋان چۆللەردە،
 قايدا بارسام ئۇچراماس ھېچ شەھەردە بىكا فۇل.
 ئەنجان بىلەن مەرغىنان، تاشكەند بىلەن بەدەخشان،
 بىر - بىرى بىلەن ئۇرۇشقان ھەر كۈندە ماجەرا فۇل.
 كەشمىر بىلەن ھىندىستان، ئەنگلىيە ھەم ئاۋغان،
 ئەرەبىستان، تۈركىستان يۈز مىڭ ھىلە قىلا فۇل.
 ئامېرىكا ھەم موسكوۋدا فۇلنىڭ غېمىدە جودا،
 رەببى مەسكۈن ئىچىدە غوغايى ماجارا فۇل.
 ئىلىخو ھەم ئۈرۈمچى، فۇل دەپ بارغان يېتىمچى،
 خۇدايىمغە ئاھ ئۈرۈپ، ئوزۇقى يوق ياتا فۇل.
 قەراشەھەر، كورلادا، فۇل دەپ ھەمىشە جودا،
 كۇچار بىلەن ئاقسۇدا كۆپ ئىشلەسە تولا فۇل.
 شايا بىلەن چىمەندە، تۇرپان بىلەن بۈگۈردە،
 مەرالباشى، باي، سايرام ئاتا - ئانا بالا فۇل.
 كاشغەر بىلەن ياركەند بايلار تولا بار ئىكەن،
 فۇل دەپ ھەممە زار ئىكەن باغرى قاتتىغ راسا فۇل.
 قارغەلىقلىغ، گۈمەلىغ، فىيالىمە ھەم زاڭگۇيدا،
 ماكۇيلادا خەلق ئارا ئاھۇ ۋەيلا قىلا فۇل.
 خوتەن بىلەن قاراقاش، ئەجەب يەمان باغرى تاش،
 دىۋانەگە بەرمەسلەر قىلاي دېسە دۇئا فۇل.
 لوف، سامفۇلا، چىرادا، نىيا بىلەن كېرىيەدە،
 سورغاق ھەم كەفادا جاندىن كەچسە تولا فۇل.
 چەرچەند بىلەن ئارقا تاغ، فۇل دەردىدە بىر دىماغ،
 كانغە ئىشلەپ باغرى داغ، قىلدى خەفا تولا فۇل.
 تەڭ چوڭ بولغان ئاداشلار، بىللە يۈرگەن قۇرداشلار،
 نەفرەت قىلىپ قاچمىشلار باقماس ساڭا بىكا فۇل.
 فۇلنى تافساق، ئەي ئاداش، ياتلەر بولۇر قېرىنداش،
 خۇاھى قېرى، خۇاھى ياش خىزمەتتىڭدە بولا فۇل.
 فۇلنى تافساق مەزمۇت تۈت، ئىسراق ئېتىپ يۇقاتمە،
 لازىم ئەمەس ھېچنېمە، ھەر كىم قىلسە سەفا فۇل.
 ئىككى دۇنيا ئىززەتى سەخاۋەتتىن بولۇرلار،
 دۇنياۋۇ ئاخىرەتدە كۆپ كاتتە پادىشا فۇل.
 دۇنيا تافقان ئىززەتلىك، خەلق ئىچىدە ھۆرمەتلىك،

ھەر ئىش قىلۇر غەيرەتلىك، ھەرنە قىلسە قىلا فۇل.
 بۇ دۇنيادە فۇل تافسە ئىززەت قىلۇر خەلايىق،
 ئورنى ئۈستۈن ھەممەدىن مەجلىسلەردە بولا فۇل.
 فۇلى يوقلار خارىدۇر، كېچە - كۈندۈز زارىدۇر،
 ھەق تەئالا يارىدۇر شۈكرى قىلسە ئاڭغا فۇل.
 ھازىر كۈندە خەلايىق فۇل كويىدە دەرماندۇر،
 بىلىڭ ئاخىر زەماندۇر، مەئىسىيەتلەر تولا فۇل.
 شاھۇ، گەدا بارچەسى، فەقىر - بايلەر ھەممەسى،
 دائىم دۇنيا كويىدە قىلۇر يۈزنى قارا فۇل.
 شەققەت قىلماس بىر - بىرگە، رەھىم قىلماس ھېچبىرگە،
 كېچىپ ئاتا - ئانادىن، ھەمىشە نارىزا فۇل.
 بۇرادەرلەر بۇ زەمان، باقى ئەمەس بۇ جەھان،
 كېتەر ياخشى ھەم يامان، خەلق ئىبىرەت ئالا فۇل.
 دوست تۈتمە بۇ دۇنيانى، موللا تۇردى ناتەۋان،
 ھەم ياخشىنى ھەم يەمان ھەرگىز قىلماس ۋەفا فۇل.

موللا تۇردىنىڭ كىتاب ئاخىرىدا ئايتقانى

كاتىبى موللا تۇردى ئەھلى خوتەن،
 قىلغان ئەردى تەۋەككۈل ئىچرە ۋەتەن.
 ئاتاسى ئالماس ئەردىلەر مەرھۇم،
 بۇ كىتابەتنى قىلدىلەر مەرقۇم.
 كىتابەت ئەھلى كېتەر خەتى قالۇر باقى،
 ئاقىبەت ئىچۈرگۈسىدۇر شەربەتى ئەفلاكى.
 رەبابت كوھنە ئېرۇر بىر كېچە ئۈتەيلى قونۇپ،
 نە ھال مال قالۇر نە سەراي ئىلە تاقى.
 بۇ جەھان چىرايلىغىدۇر، سۈرەتى قىزىلگۈلدۈر،
 ھەماقەت ئەھلىلەرى ھەمە گۈلغە مۇشتاقىي.
 بەرادەرىم ئاداشىم بۇ جەھان سەڭا قالدى،
 كى پېشىۋالارىمىز ھەمە بولدى تۇفراقى.
 بىردىن - بىردىن كېتەمىز، غەفلەت ئىچرە ئۈتەمىز،
 خۇداغە نالە قىلىپ ئاخىرەتنى تاپماقى.
 كېتەرمىز ياخشى يامان، قالماغاي ھەممە زىيجان،
 ئاقىبەت ھەمە يەكسان بىر خۇدالادۇر باقىي.

(نەشرگە تەييارلىغۇچى خوتەن «يېڭى قاشتېشى» ژۇرنىلى تەھرىر بۆلۈمىدىن ئارامغا چىققان.)

«دىۋانى كامىل»دىن

كامىل خارەزمى

نەشرگە تەييارلىغۇچى : ئابلىمىت ئەھمەت بۆگۈ

مۇھەررىردىن: كامىل خارەزمى (ئەسلى ئىسمى پەھلىۋان مۇھەممەدنىياز ئابدۇللا ئاخۇن ئوغلى بولۇپ، كامىل خارەزمى ئۇنىڭ تەخەللۇسىدۇر) مىلادىيە 1825 - يىلى تۇغۇلۇپ، 1899 - يىلى ۋاپات بولغان. ئۇ ئۆز دەۋرىدىكى خېۋە خانلىقىدا ياشاپ ئىجاد ئەتكەن تونۇلغان شائىر، خەتتات، مۇزىكىشۇناس، تەرجىمان، دۆلەت ئەربابى ۋە دۇنياۋى مەدەنىيەتنىڭ خارەزمىدىكى تۇنجى تەشەببۇسچىلىرىدىن بىرى. ئۇ خېۋە مەدرىسىسىدە ئوقۇپ، ئەرەب - پارس تىللىرىنى مۇكەممەل ئىگىلىگەن، شەرق ئەدەبىياتى نامايەندىلىرىنىڭ ئىجادىي مېۋىلىرىنى، كلاسسىك سەنئەتكارلارنىڭ داڭلىق مۇزىكا ئەسەرلىرىنى ۋە خەتتاتلىق مىراسلىرىنى ئىشتىياق بىلەن ئۆگەنگەن. كېيىن ئۇ خېۋە خانى سەئىد مۇھەممەدخاننىڭ ئوردىسىدا كاتىپلىق قىلغان، مۇھەممەد رەھىم خان II ئۇنى مىرزا باشلىق دەرىجىسىگە كۆتۈرگەن. كامىل خارەزمى 1873 - يىلىدىن 1880 - يىلىغىچە بولغان ئارىلىقتا ئوردىدا دىۋان بېگى ۋە مىرزا بېشى بولغان؛ 1880 - 1881 - يىللىرى خارەزمىدە تۇنجى بولۇپ باسماخانا قۇرغان.

كامىل خارەزمى شەرق كلاسسىك مۇزىكىلىرى، بولۇپمۇ مۇقامچىلىق ئەنئەنىلىرىنى راۋاجلاندۇرۇشقا ھامىيلىق قىلغان؛ ئۆزبېك كۈيلىرىنى خاتىرىگە ئېلىش ئۈچۈن «تەمبۈر سىزىقى» دەپ ئاتىلىدىغان نوتا سىستېمىسىنى ئىشلىتىپ، نوتىدا «راست» مۇقامىنىڭ باش قىسمىنى خاتىرىگە ئالغان. ئۇنىڭ ئوغلى مىرزا مۇھەممەد رەسۇل ئاتىسى باشلىغان ئىشنى داۋاملاشتۇرۇپ، خارەزم «شەش مۇقامى» نىڭ قالغان ناخشا ۋە كۈيلىرىنى توپلاپ نوتىغا ئالغان، «راست مۇقامى» غا سېلىنغان «مۈرەببەئى كامىل» ۋە «پېشەرەۋى فىروز» كۈيلىرىنىڭ نوتىسى زامانىمىزغىچە يېتىپ كەلگەن. كامىل خارەزمى 1873 - ، 1883 - يىللىرى موسكۋا ۋە پېتېربورگ شەھەرلىرىگە ئىككى قېتىم سەپەر قىلغان. شۇ مەزگىللەردە ۋە تەنپەرۋەرلىك تېمىسىغا دائىر بىر قىسىم شېئىرلارنى يازغان. 1896 - 1897 - يىللاردا تاشكەنتكە كېلىپ، بۇ يەردىكى مەدەنىي يادىكارلىقلار ھەققىدىكى «دەر بايانى تەئرىقى ۋە تەۋسىق تاشكەند» («تاشكەنت تەرىپ - تۆسپىلىرىنىڭ بايانى») ناملىق قەسىدىنى يازغان. بۇ قەسىدە ئوتتۇرا ئاسىيا ئەدەبىياتىدا ئىجتىمائىي تەرەققىياتنى ئەكس ئەتتۈرگەن دەسلەپكى شېئىرىي ئەسەرلەردىن بىرى بولۇپ، ئۇنىڭدا يېڭى زامانىۋى مەدەنىيەت ئۇلۇغلىغان.

كامىل خارەزمى شەرقىتىكى داڭلىق شائىرلارنىڭ ئەنئەنىلىرى بويىچە لىرىك شېئىرلارنى يېزىپ، دىۋان تۈزگەن. بۇ دىۋانغا شائىرنىڭ تۈرلۈك ژانىردىكى 8000 مىسرادىن ئارتۇق شېئىرىي مىراسلىرى كىرگۈزۈلگەن. ئۇ 1865 - يىلى بەرخوردار بىننى مەھمۇد تۈركمەن فاراھىي «ئەدەبىي تەخەللۇسى مۇمتاز» نىڭ «مەھبۇبۇل - قۇلۇب» (بۇ ئەسەر ئايرىم مەنبەلەردە «مەھفۇل - ئارا»، يەنى «مەجلىسكە زىننەت بەرگۈچى» دەپ ئاتىلىدۇ) ھەمدە 1869 - ، 1870 - يىللىرى فەخرىددىن ئەلى سەيفىنىڭ «لەتائىفەت - تەۋائىقى» («تۈرلۈك تائىپىلەرنىڭ لەتىپىلىرى») دىۋانىدا كىرگۈزۈلگەن.

ئەسەرلىرىنى پارسچىدىن تۈركىي تىلغا تەرجىمە قىلغان. ئۇنىڭدىن باشقا يەنە ئەلىشىر نەۋائىي «خەمسە» سىنىڭ خارەزم تاش باسمىسىدىكى تۇنجى نەشرىگە سۆز بېشى يازغان. كامىل خارەزمىي دىۋانىنىڭ قوليازىملىرى ئۆزبېكىستان پەنلەر ئاكادېمىيىسى شەرقشۇناسلىق ئىنستىتۇتىنىڭ قوليازىمىلار فوندىدا 1025، 1849 دېگەن نومۇرلاردا ساقلانماقتا. كامىل خارەزمىيىنىڭ ئوقۇرمەنلەر ھۇزۇرىغا سۈنۈلگەن تۆۋەندىكى شېئىرلىرى ھىجرىيە 1327 (مىلادىيە 1909) - يىلى تاشكەنتتە بېسىلغان تاش باسما نۇسخىسىغا ئاساسەن نەشرگە تەييارلاندى.

* * *

بىسىمىلاھىر - رەھمانىر - رەھىم

زېھى ھۈسنىڭ گۈلىغە يوق بەھارى ئىبتىدا پەيدا،
 ھەم ئېرمەس بۇ بەھارىڭغە خەزانى ئىنتىھا پەيدا.
 ھەم ئول كۈندە ئىدى گۈلزارى ۋەھدا نىيەتنىڭ رەييان،
 گۈلىستانى ۋۇجۇد ئېردى ئەدەم دەشتىدە ناپەيدا.
 قەدىرى سەنكى يوقنى قىلماقنىڭ بار ئىكى بۇرھان،
 ئەمەس ئىيساۋۇ ئادەمغە ئاتا بىرلە ئانا پەيدا.
 مۇبەرھەن ئىستەدىڭ كەۋنەينغە ئەھكامىڭ ئەنفازىن،
 قىلۇردا يوقنى بارۇ بارنى يوق يوق ساڭا پەيدا.
 ۋۇجۇدىڭ شاھىدىدۇر كائىناتۇ ئىنسۇجان يوقسە،
 ساڭا ئېرمەس ئالار ئىجادىدىن ھېچ مۇددەئا پەيدا.
 جەمالى بىزەۋالىڭغە چۈ مەزھەر قىلدىڭ ئەشيانى،
 گۈلىستانلارغە بولدى رەڭگۈ بۇ نەشتۇ نەما پەيدا.
 بۇ گۈلشەن ئىچرە لۇتفىڭ لەئلى جانپەرۋەر نەسىمىدىن،
 گۈلۈ بۇلبۇلغەدۇر يۈز بەرگ بىرلە مىڭ نەۋا پەيدا.
 نې ئىشغە زەررە ياڭلىخ بولدى بىئارام بۇلبۇللار،
 يۈزىڭ مېھرى شۇئائىن قىلماسە گۈل ھۈسنى تا پەيدا.
 بەلەندۇ پەست ئالەم بارچەسى مەئمۇرى ئەمرىڭدۇر،
 كىم ئاندىن بولدى نۇنۇ كافىدىن ئەرزۇ سەما پەيدا.
 بىراۋ مەقبۇلى لۇتفىڭدۇر، بىراۋ مەردۇدى قەھرىڭدۇر،
 بۇ ھىكمەتدۈركى چۈن قىلدىڭ ئىكى مېھمانسەرا پەيدا.
 شەفىئۇل - مۇزىنېننى قىل ئاڭا يارۇ مۇئەييەن، يارەب،
 چۈ مەئدۇم ئەيلەدىڭ كامىلىنى قىلغۇڭدۇر يانا پەيدا.

* * *

زېھى ئېرمەس ۋۇجۇدىڭغە زامان زاھىر، مەكان پەيدا،
 دېسەم پەيدا، نىھان سەنۇ دېسەم بار سەن، نىھان پەيدا.

ھەۋايى گۈلشەنى ۋەسلىڭدە بۆلبۆلدەك ئىدىم نالان،
 نې لەبنى لەبدە سۆز، نې جىسمى جىسىم ئىچرە جان پەيدا.
 ئىدى جان قۇشلارنى ھۈسنىڭ گۈلىغە ۋالە ئول كۈنىكىم،
 نې گۈلدا رەڭگۈ بۇ زاھىر بۆلبۆلدا فىغان پەيدا.
 قىدەم بۇرچى ئىدى رەۋشەن جەمالىڭ ئافتابىدىن،
 ئەمەس ئېردى ھۇدۇس ئەۋجىدە مېھرۇ فىرقەدان پەيدا.
 كۆڭۈللەر لەۋھى ئانداق سادە ئېردى غەير نەقىشىدىن،
 نې ۋەھمۇ نې شەك ئاندا، نې يەقىمۇ نې گۇمان پەيدا.
 ۋۇجۇدىڭغە بولالماس چۈن ئەبەد، ئەۋۋەل، ئەزەل، ئاخىر،
 قاچان ئاغازۇ ئەنجامىڭغە بولغاي بىر زەمان پەيدا.
 سەن ئول شاھى بىلىستىقلا ئەۋرەڭگى قىدەمسەنىكىم،
 ساڭا نې بىر شەرىكۇ نې ۋەزىرۇ پاسبان پەيدا.
 نې جەۋھەرۇ، نې ئەرز، نې جىسمۇجان پىنھان ئىدى بارچە،
 ئىدىڭ، ئەي پادىشاھا، بارگاھى لامەكان پەيدا.
 چۇ قىلماق ئىستەدىڭ رەڭگىن گۈلىستانى زۇھۇرىڭنى،
 قارا تۇفراقدىن قىلدىڭ گۈلۇ ھەم ئەرغەۋان پەيدا.
 ئاچىپ ھەر خارى ئالەم گۈلشەنى ئىچرە يۈز ئەلۋان گۈل.
 بېرىپ ئەشجارۇ ئەسمار ئولدى باغۇ باغبان پەيدا.
 كەلامى مۇئىجىزىڭ بولدى چۇ ئىككى ھەرفغە ئامىر،
 نەباتاتۇ جەماداتۇ ھەم ئولدى ئىنسۇ جان پەيدا.
 چۇھەر گۈل ئەفسەرىغە بەرگىدىن يۈز لەئل قوندۇردۇڭ،
 ئۇلار ۋەسفىدە بۆلبۆللارغەدۇر مىڭ داستان پەيدا.
 نې نەفىئۇ نې زەرەر، كامىل، ئاڭا جۇرمۇ سەۋابىڭدىن،
 سېنى چۈن ئەيلەدى قىلماقغە مۇندا ئىمتىھان پەيدا.

* * *

كۆڭلۈمكى قۇربى ۋەسلىڭ ئېرۇر مۇددەئا ئاڭا،
 يا رەب، خەيالىڭ ئىلە مۇدام ئاشنا ئاڭا.
 غەفلەت غۇبارى تىيرە كۆڭۈل كۆزگۈسىن قىلۇر،
 ئاگاھلىق كۈلى بىلە يەتكۈر جىلا ئاڭا،
 ئىسيان خەزانى ئايىتى: كۆڭۈل گۈلشەننى يىتۇر،
 تەۋبە بەھارىدىن يانا نەشئۇۋۇ نەما ئاڭا.
 سەرگەشتەئى تەرىقى زەلالەتدۇرۇر دىلىم،
 لۇتفىڭنى ئەيلە راھنەمايى ھۇدا ئاڭا.
 كۆڭلۈمغە كام ئەيلەمە مېھرىڭدىن ئۆزگەنى،
 بەرگىل مۇھەببەتنىڭ قۇياشىدىن جىلا ئاڭا.
 مۇرغى دىلىم مۇقەببەد دامى ھەۋەسدۇرۇر،

بۇ قەيدىدىن كەرەم بىلە بەرگىل رەھا ئاڭا.
كامىلىنى مەھۇ ھۈسنىڭ ئېتىپ، قىلمە جىلۋەگەر،
ئاينىنى دىلىنىدە رۇخى ماسىۋا ئاڭا.

* *

مۇئەزرىن، دېمە قەددۇ قامەت ماڭا.
كۆتەرمەن باشىم جادەئى ئىشقىدىن،
كى بۇدۇر تەرىقى سەلامەت ماڭا.
بۇ يولدىن ئۆيۈرمان يۈزىم، ئۇچراسە
ئەگەر ھەر قەدەمدە يۈز ئافەت ماڭا.
ئىچىپ زەھرى قەھرىڭنى خۇشنىۋەدەن.
كېرەكمەسدۇرۇر شەھدۇ شەربەت ماڭا.
كۆڭۈل خويى قىل مەنەتۇ غەم بىلە،
كى مەتلۇب ئەمەس ئەيشۇ راھەت ماڭا.

قەدىڭ نەخلى باغى نەزاكەت ماڭا،
قاشىڭ شەكلى تىغى شەھادەت ماڭا.
جەبىنىڭ مەھى ئەنۋەرى شامى قەدر،
يۈزىڭ مەھرى سۈبھى سەئادەت ماڭا.
مەتافىم مېنىڭ ئاستانىڭدۇرۇر،
قاپۇڭ كەلدى بابى زىيارەت ماڭا.
بەھىشتى بەرىنىدىن كۆپ ئەۋلادۇرۇر،
ھۈزۈرىڭدا بىر لەھزە سۆھبەت ماڭا.
رۈكۈتۇ سۇجۇدىم ئېرۇر قەددىغە،

* *

تا ئىتاب ئاغاز قىلدى ئول قۇياش سىيما ماڭا،
تىرە زىنداندىن بەتەردۇر بۇ يارۇق دۇنيا ماڭا.
سۆھبەتتە بادەئى لۇتقىغە مەخمۇر ئولمىشەم،
ھاجەت ئېرمەس گۈلشەن ئىچرە ساغەرۇ سەھبا ماڭا.
كېچە - كۈندۈز خوردۇ خابىم رەنجۇ بىخۇدلىق ئېرۇر،
تەركى مەھر ئەتتى نىگارم تۇند خويىم تا ماڭا.
دەھرىنى بەرسە نېتاك ئەشكىم فەنا سىيلايغە،
كۆزلەرىم چۈن چەشمەسار ئولمىش كۆڭۈل دەريا ماڭا.
يۈرمەكۈ ئولتۇرماقلىغە باقىبان ئەيب ئەيلەمەڭ،
ھەمىنىشەن ھەيرانلىغ ئولمىش ھەم ئىنان سەۋدا ماڭا.
ھەجرىدە سۈزى نىھانىم ئولتۇرۇر بىر كۈن مېنى،
قىلماسە قەھرۇ مەلالى بائىسىن ئەفشا ماڭا.
قىلما، يا رەب، ھېچ كىشى مئىراجى ئىقبالىنى پەست،
رەھم ئېتەرلەر بارچە ئەھلى شەھر ئىلە سەھرا ماڭا.
ئولكى دايم كۆرسەتۈردى سەدرى مەجلىسدە ئورۇن،
ئەمدى بارسام كەفىشىنىڭ ئورنىدا بەرمەس جا ماڭا.
قايسى بىر كۈلفەتغە تاقەت ئەيلەسۈن مەھزۇن كۆڭۈل،
چەرخى دوندىن ھەر نەفەس يۈز ھادىسە پەيدا ماڭا.
نې قاتىغ ھالىمنى دەر ئەھباب دىلدار ئاللىدا،
نې ئۆزىم ئايتۇرغە باردۇر قۇدرەتۇ يارا ماڭا.

بۇ جەھانى پەۋجىدىن كەچمەككە ئار ئەتسەم نېتاك،
ھىممەتنىڭ شۇلدۇرمۇ دەپ تەئىنە ئەيلەر ئىستىغنا ماڭا.
دىل شىكەستۇ يۈز قارا قىلدى نىگىن يانلىغ مېنى،
قىلماڭىز ئەمدى ئىمارەت سەرفىنى ئىنشا ماڭا.
تاپماسام شەھ ئىلتىفاتىن بىر نەفەس كامىل كەبى،
بىللاھ، يوقتۇر خەس كەبى دۇنياۋۇ مافىھا ماڭا.

* *

ئول پەرى پەيكەر كىيىپمۇ ئىگىنگە چەكمەن قارا،
يا لىباسىن تۈندىن ئەيلەپمۇ مەھى رەۋشەن قارا.
دىلبەرىم دائىم كىيەر شەبەرەڭگى تون ئول ۋەجھىدىن،
كىم كۆرۈنمىش ئەلگە بارچە رەڭگىدىن ئەھسەن قارا.
دۈر تىشىڭ ھەجرىدە بولدىم ئەشكرىز ئول نەۋئىكىم،
تولدۇرۇپدۇرمەن گۈھەردىن جەيب ئىلە دامەن قارا.
ئەيلەگەن بەختىم قارا ئول كىم ساڭا چۈن ئەيلەدى،
قاش قاراۋۇ خەت قاراۋۇ چەشم فىتنە فەن قارا،
ئول گۈلى رەئنا جەمالىن كۆرمەسەم گەر باغ ئارا،
باردۇرۇر گۈلشەن كۆزىمگە ئۇيلەكىم گۈلخەن قارا.
تەشمەگۈنچە ناۋەكى كۆڭلۈمنى رەۋشەن بولمادى،
بولغۇسى ھەر ئۆيىكىم ئاندا بولماسە رەۋزەن قارا.
ساق دىلىغ ئىستەسەڭ ئەۋۋەل تەۋازۇئ پىشە قىل،
كىم قىلۇر ئانى تەكەببۇر بىرلە ماۋۇ مەن قارا.
قىل يەقىن ھاسىل كۆڭۈلگە ئىستەسەڭ دىدارى يار،
يوقسە ئول كۆزگۈنى ئەيلەر ۋەھم بىرلە زەن قارا.
يانا بىر ئاقشام كېلىپ شەمئى شەبىستان بول ئاڭا،
كىم ئۇزارلىڭ ھەجرىدە كامىلغەدۇر مەسكەن قارا.

* *

باشىڭدىن نېگە ئايلانۇر سۇبھۇ شام،
ئايۇ كۈن ساڭا بولماسە گەر فىدا.
كۆزىمدەك نېدىن بولدى لەبىز ئەشك،
لەبىڭغە ئەمەس بولسە ساغەر فىدا.
ھەمىشە كۆتەرمەس باشىن سەفەدىن،
خەتتىڭ مەگەر بولدى مەستەر فىدا.
قويار باش ئاياقتىڭغە نېچۈن، ساڭا
ئەمەس بولسە زۇلفى مۇئەببەر فىدا.
يولتىڭغە ئاچۇق چەشم ھەيران كەبى،
ساڭا بولغالى مەھر ئەنۋەر فىدا.

لەبىڭغە بېھىشت ئىچرە كەۋسەر فىدا،
سۆزىڭغە سەدەق ئىچرە گەۋھەر فىدا.
يۈزۈ زۇلفىڭغە سۈنبۈلۈ گۈل ئەسەر،
خەتۈ خالىڭ مۇشكۇ ئەنبەر فىدا.
ئۇزارۇ لەبۇ قامەتۇ چەشمىڭ،
گۈلۈ غۇنچەۋۇ سەرۋۇ ئەبھەر فىدا.
لەبۇ قەددۇ سىببى زەنەخدانىڭ،
كۆڭۈل سەدقە، جان ۋالەۋۇ سەر فىدا.
قۇدۇمىڭغە ھەم تەخت ئېرۇر تەختى پا،
ئانىڭدەككى، باشىڭغە ئەفسەر فىدا.

فېدا بولسە كامىل ئاڭغا خوبلار،
نېتاك بولغۇسى شەھغە لەشكەر فېدا.

* *

نى سۇد ئاچىلسە گۈل، ئولسە بەھار غۇربەت ئارا،
ماڭاكى بولماسا يارۇ دىيار غۇربەت ئارا.
ئاچىلمادى چەمەنستان ھەۋاسىدىن كۆڭلۈم،
كۆزىمگە گۈل ئېرۇر ئانداكى خار غۇربەت ئارا.
فېراق دەشتىدە بىر مۇشكىبۇ غەزال ئىستەپ،
كۆزۈمنى قىلدى چۇ دامى ئىنتىزار غۇربەت ئارا.
يىراق تۈشكەلى ئەھباب سۈھبەتى مەيدىدىن،
نەشات جامىغە بولدۇم خۇمار غۇربەت ئارا.
چەمەندە گۈلدەك ئەھبىبا ۋەتەن ئارا خەندىن،
چۇ لالە باغرىم ئېرۇر داغدار غۇربەت ئارا.
ۋەتەندە كۆزىمە جاڭگالسىتانچە يوق مەھمۇر،
ئاياز باغىدا تۇتتۇم قەرار غۇربەت ئارا.
چىقاي ۋەتەن سەدەفدىن دېمە گۈھەر ياڭلىغ،
ئەگەرچە بولسە ساڭا ئىنتىبار غۇربەت ئارا.
نەھان ئەت ئۆزىنى ۋەتەن قافى ئىچرە ئەتقادەك،
ساڭا يوق ئولسە مۇرادى ئىشتىھار غۇربەت ئارا.
ۋەتەندە ساكىن ئولۇپ سەير ئەت ئالەمى بالا،
سەفەرنى ئەيلەمەگىل ئىختىيار غۇربەت ئارا.
پەيەمبەر ئايدىكى: «ھۇببۇل - ۋەتەن مەنەل - ئىمان»^①،
چۇ يەتتى سەمئىگە بۇ سۆز نې بار غۇربەت ئارا.
تاپ ئەمدى خىۋەق ئىلە پەھلەۋاننى كامىل ئېسەڭ،
دېمە بۇخارى شەرىفۇ مەزارى غۇربەت ئارا.

* *

ماڭا ئەي پەرى، كۆپ ئىتاب ئەيلەمە،
غەم ئوتىغە باغرىم كەباب ئەيلەمە.
تۈزۈپ سۈھبەت ئەھلى جەھالەت بىلە،
كەمال ئەھلىدىن ئىجتىناپ ئەيلەمە.
ۋىسالىڭدە راھەت يەتۈرگىل دەمى،
فېراقىڭدا دائىم ئەزاب ئەيلەمە.
ھۇزۇرىڭدا خەتدان ئېتىپ دۈشمەنم،
ئىشىكىدە كۆزۈمنى پۇرئاب ئەيلەمە.
چۇ كەلدىڭ قاشىمغە كېتەرسىن دەبان،
يانا ئۇمر ياڭلىغ شىتاب ئەيلەمە.
قاۋۇپ مەجلىسىڭدىن مەنى، غەپىرىنى

مەقامىدا نايىب - مەناب ئەيلەمە.
مەنى سايەدەك خاكسار ئەيلەبان،
ئانى سەربەلەند ئافتاب ئەيلەمە.
زەغەنغە بېرىپ بۆلبۈل ئورنىدا جاي،
ھۇما ھەمىشنىن ئوقاب ئەيلەمە.
قىلىپ ياد شايىستە خىدەتلەرىم،
خەتا بىرلە سەھۋىم ھىساب ئەيلەمە.
باقاردا كۆزۈم چىھرەنى لۇتفۇغە،
غەزەب بىرلە قەھرىڭ نىقاب ئەيلەمە.
فېراقىڭدا كامىلنى ناكام ئېتىپ،
نىفاق ئەھلىنى كامىياب ئەيلەمە.

* *

مۇقەۋۋەس قاشىڭ ھەسرەتى جان ئارا،
ئېرۇر ئۆيلەكىم قەۋس قىربان ئارا.
ھىجاب ئالما يۈزدىنكى ئۆرتەنمەسۈن،
جەھان ئوت تۈشۈپ ئىنسى ئىلە جان ئارا.
مەلەكدۈرمۈسەن، ھۇر ياخۇد پەرى،
كى مەئدۇم مانەندىڭ ئىنسان ئارا.
دېگەي خارلار ئىچرە بىر تازە گۈل،
بىراۋ گەر سېنى كۆرسە خوبان ئارا.
يۈزىڭ كۆرمەسە باغ ئارا گۈل، نېدىن
بۇيالىمىش يۈزىن يىرتىبان قان ئارا.
ئېرۇر چەشمەنى زەمزمە ئىچرە بىلال،
ۋەيا خالى مۇشكىن زەنەخدان ئارا.
رەقىب ئولدى ۋەسلىڭ مەيى بىرلە مەست،
مەنى خەستە مەخمۇر ھىجران ئارا.
خەتلىڭ ئىچرە گۈلفام لەئلىگمۇدۇر،
ۋەيا بەرگى گۈل تۈشتى رەيھان ئارا.
ۋەيا قەيدۈمەندۇدا مۇشكىن غەزال،
ئېرۇرمۇ كۆزۈڭ، يوقسە مېزگان ئارا.
ئەلغەدەك قەدىڭنى خىرامان ئېتىپ،
ۋەتەن قىل كېلىپ گۈلشەنى جان ئارا.
جەنابىڭدا ۋەسلىڭ تىلەرمەن مۇدام،
گادادەككى دەرگاھى سۇلتان ئارا.
ھۇجۇم ئەتكەن ئۇششاقمۇ دەۋرىڭ،
ۋەيا مۇر گەردى سۈلەيمان ئارا.
مۇھەممەد ئېسە يار، كامىل، ساڭا،
نې غەم غەرق ئېسەم بەھرى ئىسيان ئارا.

(نەشرگە تەييارلىغۇچى شىنجاڭ ئۇنىۋېرسىتېتى فىلولوگىيە ئىنىستىتوتىدا، دوتسېنت)

① ۋەتەننى سۆيۈش ئىمان جۈملىسىدندۇر.



«قۇتادغۇ بىلىك» تىكى ئىدەبىيات نەزەرىيەسىگە دائىرە سىرتىدا ۋە ئىسلاھات

ئابدۇقادىر جالالىدىن

شېئىرىي مۇلاھىزىلەرگە كەلگەندە بىز ساڭا ئېيتساق، شېئىر
يا ۋەزىنلەرگە قارا، يا مىنىلەرگە قارا، يا تۈرلەرگە بۆلۈنىدۇ.

— فارابى

يۈسۈپ خاس ھاجىپ قاراخانىيلار دەۋرىدىكى ئۇيغۇر تىلى بالاغىتىنىڭ يۈكسەك نامايەندىسى، ئەينى دەۋردە «خاقانىيە تىلى» دەپ ئاتالغان ئۇيغۇر تىلىنى يىرىك يازما داستانچىلىق ئەنئەنىسىگە نائىل قىلىپ، ئۆزىدىن بۇرۇنقى ئۇيغۇر تىلى ۋە ئەدەبىياتىنىڭ ئۆزىگە خاس خۇسۇسىيەتلىرىنى تاۋلاش ئاساسىدا ئۆزىگە مۇجەسسەملىگەن، شۇنداقلا كېيىنكى چاغاتاي ئۇيغۇر ئەدەبىياتىغا مۇستەھكەم ئۈل سالغان دەۋر بۆلگۈچ شائىر. ئۇ يەنە يېڭى ئىسلاملاشقان جەمئىيەتنى بۇ جەمئىيەتنىڭ ئەسلىدىكى ئىدارە قىلىش سىستېمىسى بىلەن ئىسلام ئەقىدىسىنى ئۇيغۇن بىر رەۋىشتە تەتبىقلاپ يېتەكلەش ھەم خەلقنى مەڭگۈلۈك بەخت - سائادەتكە ئېرىشتۈرۈش ئۈستىدە دادىل ئىزدەنگەن جەمئىيەتشۇناس ۋە مۇتەپەككۈر. يۈسۈپ خاس ھاجىپنىڭ «قۇتادغۇ بىلىك» ناملىق ئەسىرى ئۇيغۇر پەلسەپە قاراشلىرى ۋە ئېستېتىكا غايىسىنىڭ بەدىئىي قامۇسى سۈپىتىدە ئەينى يىللاردا ئەمەس، بۈگۈنكى شارائىتتەمۇ رېئال قىممەتكە ئىگە. بىز «قۇتادغۇ بىلىك» كە ئەستايىدىل نەزەر سالىساق، ئۇنىڭدىن چاغاتاي ئۇيغۇر ئەدەبىياتى دەۋرىگە كەلگەندە غايىب بولۇپ كەتكەن بەزى ئەدەبىيات ئەنئەنىمىزنى بايقايمىز. تۇرمۇشتىكى تەخىرىس سىياسىي، ئىجتىمائىي مەسىلىلەرنى ئوبرازلاشتۇرۇپ، كىشىلەرنىڭ دىققىتىگە ھاۋالە قىلىش «قۇتادغۇ بىلىك» تە ئەكس ئەتكەن رېئالىستىك روھنىڭ بىر مەزمۇنى. «قۇتادغۇ بىلىك» بىزگە يەنە ئەينى چاغدىكى ئۇيغۇر ئەدەبىياتىنىڭ قىممەتلىك ئۆرنەكلىرى، بەدىئىي تەپەككۈر ئەندىزىلىرى، ئۇسلۇبى، ژانىرلىرى توغرىسىدا يېتەرلىك مەلۇماتلارنى بېرىدۇ. بۇلار ئۇيغۇر ئەدەبىياتىنىڭ ئەسلىي قىياپىتى ۋە ئالاھىدىلىكىنى چۈشىنىشىمىزدە ناھايىتى مۇھىم.

يۈسۈپ خاس ھاجىپ مىلادىيە 1019 - يىللاردا قاراخانىيلارغا قاراشلىق يەتتەسۇ ۋادىسىدىكى بالاساغۇن شەھىرىدە دۇنياغا كەلگەن. «قۇتادغۇ بىلىك» ناملىق مەشھۇر ئەسىرىنى مىلادىيە 1069 -

1070 - يىللاردا، يەنى 50 ياشلارغا ئۇلاشقاندا يېزىپ تاماملاپ، «مەشرىق شاھى تاۋغاچ بۇغراخان»غا تەقدىم قىلغان. كىتابنىڭ ئىلمىي ۋە بەدىئىي جەھەتتىكى يۈكسەك مۇۋەپپەقىيىتى پادىشاھنى سۆيۈندۈرگەچكە، پادىشاھ ئاپتورغا «خاس ھاجىپ»لىق ئۇنۋانىنى بەرگەن. تارىخچىلار بۇ يەردە تىلغا ئېلىنغان «تاۋغاچ بۇغراخان»نىڭ ئەينى ۋاقىتتىكى ھۆكۈمدار ھارۇن بۇغرا ئەبۇ ئەلى ھەسەن خان ئىكەنلىكىنى مۇئەييەنلەشتۈرىدۇ (زەكى ۋەلىدى توغان، م. خەيرۇللايېقى، ئەنۋەر بايتۇر). ھارۇن بۇغراخان مىلادىيە 1075 — 1103 - يىللار ئارىلىقىدا قاراخانىيلار دۆلىتىنى باشقۇرغان.

يۈسۈپ خاس ھاجىپ ياشىغان دەۋرلەردە تۈركىي خەلقلەرنىڭ تەسەررۈپىدىكى قاراخانىيلار ھاكىمىيىتىدىن باشقا يەنە غەزەنەۋىلەر خانلىقى ۋە سەلجۇقىيلار خانلىقى بار ئىدى. بۇلار ئوتتۇرا ئاسىيا ئىسلام زېمىنىدىكى كاتتا ھاكىمىيەتلەر سۈپىتىدە تۈرك، ئەرەب، پارس مەدەنىيەتلىرىنىڭ بىللە مەۋجۇت بولۇشىدەك مەدەنىيەت ھالىتىنى شەكىللەندۈردى. لېكىن، بۇ ھالەتنىڭ دراماتىك تۈسى ناھايىتى قويۇق بولۇپ، بۇنى چۈشەنگەن ۋاقىتىمىزدا، مەھمۇد كاشغەرىي ۋە يۈسۈپ خاس ھاجىپلارنىڭ ئىلمىي ھاياتىدىكى كەڭ ئارقا كۆرۈنۈشىنى ھېس قىلالايمىز.

ئىسلام مۇقەددەس دىن سۈپىتىدە پارسىلارغا يېتىپ كەلگەندە، ئۇلارنىڭ تىلى، يېزىقى ھەم ئەنئەنىۋى ئەدەبىياتىغا كەسكىن ئۆزگىرىشلەرنى ئېلىپ كەلدى. شۇنىڭ بىلەن پارسىلارغا ئوخشاش غەيرىي ئەرەب خەلقلەرنىڭ سەرخىللىرىدا مەدەنىيەت جەھەتتە باراۋەرلىك قوغلىشىش، ھەتتا ئۈستۈنلۈك تالىشىش خاھىشى پەيدا بولدى. بۇ تارىختا «شۇئۇبىيە ئىدىيىسى» (Shu,ubiyya) دەپ ئاتالدى. «شۇئۇبىيە خەلىپىلىكتىكى غەيرىي ئەرەبلەر، يەنى شەھەر مەدەنىيىتى گۈللەنگەن ئەجەمىيلەردىن ئىبارەت خەلقلەرنىڭ ئەرەبلەردىن باراۋەرلىك تەلەپ قىلىپ ئېلىپ بارغان ھەرىكىتىدۇر» دەيدۇ م. ف. ئوسيانىكوف ئۆزىنىڭ «ئوتتۇرا ۋە يېقىن شەرق ئىستېتىكىسى» دېگەن ئەسىرىدە^①. ئوسيانىكوف ئېيتقاندەك، ئۇنى بىر ھەرىكەت دېگىنىمىزدە، ئۇ دەل ئىدىيە ھەرىكىتىدىن ئىبارەتتۇر. «شۇئۇبىيە» دېگەن ئاتالغۇ ئەرەب تىلىدىكى «شۇئۇب» سۆزىدىن كەلگەن بولۇپ، بىزچە «قوۋم»، «مىللەت» دېگەن مەنىلەرنى بىلدۈرىدۇ. ھەممىگە ئايانكى، ئىسلام ئىدىئولوگىيىسىدە مىللەتلەرنىڭ ئىرقى ۋە رەڭگىنىڭ قانداق بولۇشىدىن قەتئىينەزەر، ئۇلارنىڭ باراۋەرلىكى تەكىتلىنىدۇ، يەنى ئۇلار ئىرق جەھەتتە باراۋەر، ئەمما ئېتىقادىنىڭ دەرىجىسىگە قاراپ پەرقلىنىدۇ، دېيىلىدۇ. «ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا، بىر ئانىدىن ياراتتۇق. ئۆزئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار ئاللانىڭ دەرگاھىدا ئەڭ ھۆرمەتلىك ھېسابلىنىشىلەر (كىشىلەرنىڭ بىر - بىرىدىن ئارتۇق بولۇشى نەسەب بىلەن ئەمەس، تەقۋادارلىق بىلەن بولىدۇ)، ئاللا ھەقىقەتەن ھەممىنى بىلگۈچىدۇر، ھەممىدىن خەۋەرداردۇر»^②. ماددىي تەرەققىيات ئەۋزەللىكى، مەدەنىيەت ئۈستۈنلۈكى نوقتىسىدىن پارسىلار ئۆزلىرىنى ئەرەبلەردىن يۇقىرى باھالىشىمۇ، تەقۋادارلىق باشقا بىر ئىش ئىدى. ئۇ ئىنساننىڭ ھازىر ۋە كەلگۈسىدە بىردەك بەختكە ئېرىشىشىنىڭ ھەقىقىي يوللىرى ھەققىدىكى ئىلاھىي ئۆگۈتۈم بولۇپ، ھەرقانداق مۇسۇلمان ئۈچۈن مۇتلەق نوپۇزغا ئىگە. ئابباسىيلار دەۋرىگە كەلگەندە، پارسىلاردا شۇئۇبىيە ھەرىكىتى ئەۋجىگە چىقىدۇ. پارس ئەدەبىياتى تەتقىقاتچىسى جاك خۇڭنيەن (张鸿年) شۇئۇبىيە ھەرىكىتىنى مۇنداق ئىككى نوقتىغا يىغىنچاقلايدۇ: بىرى، پارسىلار ئەرەب تىلىنى ئۆگەنگەندىن كېيىن، پەھلىۋى تىلىدىكى مۇھىم ئەسەرلەرنى ئەرەبچىگە تەرجىمە قىلىدۇ؛ يەنە بىرى، پارسىلار ئەرەب تىلىدا ۋە تەنپەرۋەرلىك تېمىسىدىكى

شېئىرلارنى ئىجاد قىلىدۇ.^③

دەل مۇشۇ ۋاقىتلاردا تۈركىي خەلقلەر ئەسكەر ياكى ھەربىي قوماندان سالاھىيىتىدە خەلىپىلىكنىڭ ھاكىمىيەت قاتلىمىغا سىڭىپ كىرىپ، بارا - بارا ئابباسىيلار ھاكىمىيىتىنىڭ ھەربىي ئىشلىرىدىكى ھالقىلىق كۈچكە ئايلاندى. شۇنىڭ بىلەن ئۇلار ئوردىدىكى مۇھىم سىياسىي ئورۇننىڭ ئىگىلىرى بولۇپ قالدى. تۈركىي خەلقلەرنىڭ بۇ چاغدىكى ئوبرازى ماھىر چەۋەنداز، قورقماس جەڭچى سۈپىتىدە بولغان بولسا، مەھمۇد كاشغەرىي بىلەن يۈسۈپ خاس ھاجىپ تۈركىي خەلقلەرنىڭ ئۆزىگە خاس ھاكىمىيەت ئەنئەنىسى، جەمئىيەت سىستېمىسى ۋە پارلاق مەدەنىيەتكە ئىگە يارقىن ئوبرازىنى كۆتۈرۈپ چىقتى.^④

قاراخانىيلار دەۋرىدە ئۇيغۇرلار ئىسلامدىن ئىبارەت يېڭى بىر ئەقىدىنىڭ تۈرتكىسىدە مەدەنىيەت ۋە قىممەت قارشىنىڭ يېڭى ئېراسىغا قەدەم تاشلىماقتا ئىدى. بۇنداق شارائىتتا ئۇيغۇر سىياسىي قاتلىمىدىكىلەر دۆلەتنى ئىدارە قىلىشتا ئىسلام مۇھىتىغا يارىشا دەستۇرغا ئېھتىياجلىق ئىدى. غەزەنەۋىلەر، سەلجۇقىيلار ۋە قاراخانىيلاردىن ئىبارەت تۈركىي قوۋملار ھۆكۈمىتى ئىسلام ئىدىئولوگىيىسى بىلەن تۈرك، پارس مەدەنىيىتىنى ماسلاشتۇرۇش مەۋقەسىدە فىردەۋسنىڭ «شاھنامە»، نىزامۇل مۈلكنىڭ «سىياسەتنامە»، شەمسۇل مەئالى قابۇسنىڭ «قابۇسنامە»دىن ئىبارەت دۇنياۋى شۆھرەتكە ئىگە باشقۇرۇش دەستۇرلىرىنىڭ بارلىققا كېلىشىگە زېمىن ياراتتى. بىز بۇلارغا يانداش ھالدا ھازىرقى تېمىمىزنىڭ ئوبىيېكتى بولغان «قۇتادغۇ بىلىك»نى ئىپتىخار بىلەن ساناپ ئۆتىمىز. قاراخانىيلار دەۋرىدىكى ئۇيغۇر مەدەنىيىتىنى ئىچكىرىلەپ تەتقىق قىلىۋاتقان روبېرت دانكوف ۋە ناتان لايىت قاتارلىق ئامېرىكىلىق ئالىملار يۈسۈپ خاس ھاجىپنىڭ يۇقىرىقى سىياسىي مۇتەپەككۈرلەرنىڭ ئەسەرلىرىدىن ۋە ئەرەب تىلىدىكى باش ئىسلام مەنبەلىرىدىن تەسىرلەنگەن ھالدا مەملىكەت كاتتىلىرى، ئوردا ئاقسۆڭەكلىرى ۋە ئەلەمدارلارنى نىشان قىلىپ «قۇتادغۇ بىلىك» ئەسىرىنى ساپ ئۇيغۇر تۈركچىسىدە يېزىپ چىققانلىقىنى قەيت قىلىدۇ.^⑤ ئەلۋەتتە، بۇ يەردە يۈسۈپ خاس ھاجىپ تەقلىدچى سۈپىتىدە ئەمەس، بەلكى ئۆزى ياشاۋاتقان قاراخانىيلار جەمئىيىتىنىڭ تاشقى مەدەنىيەت مۇھىتى ۋە ئىچكى ئېھتىياجىنى چوڭقۇر تەكشۈرگەن، ئۇلارغا ئەستايىدىل دىئاگنوز قويغان ھەمدە بۇ ھەقتە كۆپ قاتلاملىق مۇلاھىزە يۈرگۈزگەن سەزگۈر مۇتەپەككۈر سۈپىتىدە قەلەم تەۋرەتكەن. دېمەك، «قۇتادغۇ بىلىك»نىڭ بارلىققا كېلىشىدە مۇسۇلمانلىق سالاھىيىتىدىكى قوشنا مەدەنىيەت ھەمدە ئىسلامىي ئەقىدىدىكى سىياسىي يۈزلىنىش تاشقى تەسىر سۈپىتىدە رول ئوينىغان. ئۇنداقتا، «قۇتادغۇ بىلىك»نىڭ دۇنياغا كېلىشىدە يەنە قانداق ئىچكى سەۋەب رول ئوينىدى؟ بۇ مەسىلىگە ئالىم ئەھمەد زىيائى مۇنداق جاۋاب بېرىدۇ: «گەرچە يۈسۈپ خاس ھاجىپ دەۋرىدە قاراخانىيلار ئومۇمىي جەھەتتىن گۈللىنىپ، روناق تاپقان بولسىمۇ، ھاكىمىيەت بېشىدا مەلۇم چۈشكۈنلۈك ۋە سىياسىي قاتمىللىق يوشۇرۇن ھالدا مەۋجۇت ئىدى. ئوردا ئىچىدە جانجاللار يۈز بېرىپ تۇراتتى. ئۇنىڭ ئۈستىگە جەمئىيەتنىڭ ئوتتۇرا، تۆۋەن قاتلىمىدىكى كەيپىياتلارمۇ قانائەتلىنەرلىك ئەمەس ئىدى. بۇنىڭ كەلگۈسىگە نىسبەتەن يوشۇرۇن خەۋپ ئىكەنلىكىنى سېزىپ يەتكەن مۇتەپەككۈر شائىر ئۆزىنىڭ كىرىس تۇيغۇلىرىنى، جەمئىيەت ھەققىدىكى ئەندىشىلىرىنى ئۈدۈل ئوتتۇرىغا قويماي، ئوبراز ۋە پاساھەت يولى بىلەن ئىزھار قىلىدۇ».^⑥

ئەھمەد زىيائى مىسال تەرىقىسىدە «قۇتادغۇ بىلىك»تىكى يۇقىرىقى ئىچكى سەۋەبكە دائىر مەزمۇنلارنى كۆرسىتىپ ئۆتىدۇ:

6575 atı kaldı yalñuk kixi kılki bardı
bu kılk qañqa bardı uñu mən barayı

مەنىسى:

كەشى ئاتى قالدى، يوقالدى كەشىلىك،
قايان كەتتى كەشىلىك، سۆڭىدىن بارايمەن.

6602 ulindim mən əmdi otunlarka tuxtum
əkünq birlə tün kün nəqə yük yüdəyi

مەنىسى:

ئەلەم يەتتى ماڭا بۇ جاھىللار ئىچرە،
پۇشايماندا كۈن - تۈن نېچكۈك يۈك يۈدەيمەن.

6601 qađan tæg tikərlər qībun tæg sorarlar
kəpək tæg ürərlər kayusın urayı

مەنىسى:

چايدەك چاقۇلار، چۈندەك شورارلار،
ھەم ئىتتەك قاۋارلار، قايۇسىن ئۇرايمەن.^⑦

گۈللەنگەن، كۈچلۈك ھاكىمىيەتنىڭ باشقۇرۇشىدىكى جەمئىيەتنىڭ يوشۇرۇن كېسەللىكلىرىنى سېزىش ئادەتتىكى ئادەملەرگە نېسىپ بولمايدۇ، بەلكى ئۇ بىلىم ۋە ئەقىلدە توشقان، روھىي كامالەتكە يەتكەن، مەسئۇلىيەت تۇيغۇسى كۈچلۈك، تىرەن پىكىرلىك زىيالىيلاردا بولىدىغان بىر خىل ئالاھىدىلىك. قاراخانىيلار جەمئىيىتىدىكى پاسسىپ، چىركىن ھادىسىلەرنى چوڭقۇر كۆزەتكەن ۋە ئۇلارنى دۆلەتنىڭ بېشىغا چىقىدىغان ئاپەت دەپ بىلگەن يۈسۈپ خاس ھاجىپ ئەگەر ئەدىبلەردە بولىدىغان روشەن پىكىر، ئۆتكۈر تىل قابىلىيىتىنى ھازىرلىمىغان بولسا ھەمدە مەۋجۇت ئىللەتلەرنى ئۆزىنىڭ شەخسىيىتى دائىرىسىدىكى ئۆرتىنىشلىك مۇلاھىزىلەرگە ئايلاندۇرمىغان بولسا، بۇنداق زور ھەجىملىك پەلسەپىۋى داستاننى تاماملاش ئۈچۈن يېتەرلىك ئىلھامغا ئېرىشەلمىگەن بولاتتى. مانا بۇ قەلەم ئىگىسىنىڭ جەمئىيەتكە قارىتا قايتۇرغان سۈبىيەكتىپ ئىنكاسى ھەمدە ئەسەرنىڭ رويپاقتا چىقىشىدىكى مەنىۋى شەرت.

«قۇتادغۇ بىلىك» تىن ئىبارەت ئەسەر نامىنىڭ «بەخت كەلتۈرگۈچى بىلىم» دېگەن مەنىنى بىلدۈرىدىغانلىقىنى كۆپلىگەن ئالىملار بىردەك مۇئەييەنلەشتۈرىدۇ (مالوف، رەشىد رەھمەتى ئارات، ئەھمەد زىيائى، ئابدۇشۈكۈر مۇھەممەتئىمىن). بۇنىڭغا يارىشا بۇ ئەسەرنىڭ نامى جۇڭگولۇق ئالىم فېڭ جياشېڭ تەرىپىدىن خەنزۇچە «福乐智慧» دەپ تەرجىمە قىلىندى. ئامېرىكىلىق ئالىم رويپەرت

دانكوف تەرىپىدىن ئىنگلىزچە «Glory Wisdom» دەپ تەرجىمە قىلىندى. بۇ ئىسىملار ئومۇمەن «ئادەمگە بەخت - سائادەت، خۇشاللىق ئېلىپ كېلىدىغان پاراسەت ۋە بىلىم» دېگەن مەنىنى ئۇقتۇرىدۇ.

ھازىرغا قەدەر «قۇتادغۇ بىلىك» نىڭ ئۈچ خىل قوليازما نۇسخىسىنىڭ تېپىلغانلىقى ئىلىم دۇنياسىنىڭ ئومۇميۈزلۈك ئېتىراپ قىلىشىغا ئېرىشكەن. ئۇلار تۆۋەندىكىچە:

1. ۋېنا نۇسخىسى: بۇ نۇسخىنى پروفېسسور ئابدۇشۈكۈر مۇھەممەتئىمىن «ھىرات، ئىستانبۇل - ۋېنا نۇسخىسى» دەپ ئاتايدۇ^⑧. ئۇ مىلادىيە 1439 - يىلى ھىراتتا كۆچۈرۈلگەنلىكى، 19 - ئەسىرنىڭ بېشىدا ئىستانبۇلدا بايقالغانلىقى ۋە ۋېنا خانلىق كۈتۈپخانىسىدا ساقلانغانلىقى ئۈچۈن شۇنداق ئاتالغان بولسا كېرەك.

2. قاھىرە نۇسخىسى: بۇ نۇسخا مىلادىيە 1896 - يىلى قاھىرەدە تېپىلغانلىقى ئۈچۈن ئاشۇ نام بىلەن ئاتالغان.

3. نەمەنگان نۇسخىسى: بۇ نۇسخىنى ئەھمەد زەكى ۋەلىدى 1913 - يىلى نەمەنگاندىكى بىر كىشىنىڭ قولىدىن بايقاپ، ئىلىم دۇنياسىغا ئۇچۇر بەرگەن. 1924 - يىلى پروفېسسور فىترەت كىتابىنى قولغا كەلتۈرۈپ، كېيىن ماقالە ئېلان قىلىدۇ.

كىتابنىڭ بىرىنچى نۇسخىسى قەدىمكى ئۇيغۇر يېزىقىدا، ئىككىنچى، ئۈچىنچى نۇسخىلىرى ئەرەب ئېلىپبەسى ئاساسىدىكى ئۇيغۇر يېزىقىدا كۆچۈرۈلگەن.

پۈتكۈل داستان 85 باب، 6654 بېيىت، 13290 مىسرادىن تەشكىل تاپقان بولۇپ، ئۈچ باسقۇچلۇق مۇقەددىمە قىسمى، ئاساسىي قىسىم ۋە خاتىمە قىسىملىرى داستاننىڭ قۇرۇلمىسىغا ئۆزگىچىلىك ئاتا قىلغان. داستاندا مەرسىيە، قەسىدە، غەزەل، رۇبائىي، ئەقلىيە قاتارلىق تۈرلۈك ژانىرلار تەبىئىي جىپسىلاشتۇرۇلغان.

«قۇتادغۇ بىلىك» نىڭ ئىنگلىزچە تەرجىمىسىنى ئىشلىگۈچى ئالىم روبېرت دانكوف داستاننىڭ تەسىرى مەنبەلىرى ھەققىدە توختالغاندا، تۈركىي بەگلىك (ھۆكۈمدارلىق) ئەنئەنىسى، پارىسى ئەدەبىي ئەنداز، ئىسلامىي ئەقىدە، گىرىك پەلسەپىسى، بۇددىزم، سوپىزم تەرىقەتلىرىنىڭ روشەن تەسىرلىرىنى كۆنكرېت مىساللار ئارقىلىق كۆرسىتىپ ئۆتكەن^⑨.

جۇڭگو ئىجتىمائىي پەنلەر ئاكادېمىيىسىنىڭ تەتقىقاتچىسى لاق يىڭ خانىم يۈسۈپ خاس ھاجىپ تەشەببۇس قىلغان خانغا بولغان ساداقەتمەنلىك ئىدىيىسىنى ئوتتۇرا تۈزلەڭلىك مەدەنىيىتىنىڭ نېگىزى بولغان كۈڭزى ئىدىيىسىدىن كەلگەن، دەپ قارايدۇ. چۈنكى، ئۇنىڭچە بولغاندا «پادىشاھلارغا سادىق بولۇش ئىدىيىسى ئىسلام دىنىنىڭ ئەقىدىلىرىگە ئۇيغۇن كەلمەيتتى»^⑩. ئۇ ياراتقۇچىنىڭ بىردىنبىر ھۆكۈمدار ئىكەنلىكىدىن ئىبارەت تۈپ پىرىنسىپنى تۇتقا قىلىپ تۇرۇپ، ئۆزىنىڭ كۆز قارىشىنى ئىسپاتلىغان. ۋەھالەنكى، بىز داستاننىڭ باش قىسمىدىكى تەۋھىد زىكىرلىرى بىلەن پۈتۈن داستاننىڭ ئاساسىي قىسمىدىكى پىكىر - تەلقلەرنى باغلاپ چۈشەنمىگەنمىزدە، يۈسۈپ خاس ھاجىپ تىلغا ئالغان پادىشاھنىڭ ئاللاغا ۋاكالىتەن ھوقۇق تۇتىدىغانلىقىنى، ئاللانىڭ ھاۋالىسىنى قوبۇل قىلغان بۇنداق پادىشاھلارغا بولغان ساداقەتمەنلىكنىڭ ئەمەلىيەتتە ئاللاغا بولغان ساداقەت ئىكەنلىكىنى جەزم قىلالايمىز.

تۈركىيىلىك ئالىم فۇئاد كۆپرۈلۈ «قۇتادغۇ بىلىك» تە ئەدەبىي تەسىر نۇقتىسىدىن قەدىمكى خەلق ئېغىز ئەدەبىياتى ئەنئەنىسىدىن كەلگەن مىللىي تەركىبلەر بىلەن كلاسسىك ئىران شېئىرىيىتىدىن كەلگەن تەركىبلەرنىڭ مۇجەسسەم بولغانلىقىنى قەيت قىلىدۇ^⑪. ئۇ يەنە داستاندىكى بەزى

قەسىدىلەرنىڭ ئەنئەنىۋى تۈركىي خەلق قوشاقلىرىدىكى ساددا، سەممىي خۇسۇسىيەتلەرنىڭ ئىران ئەدەبىي ئەنئەنىلىرىگە رىئايە قىلىش رەۋىشىدە نەتىجىلەنگەنلىكىنى جەزملەشتۈرۈپ ئۆتىدۇ. دوكتور ناتان لايتمۇ يۈسۈپ خاس ھاجىپنىڭ ئىراننىڭ سىياسىي نەزەرىيىلىرى بىلەن ئىسلامىي پەلسەپىدىن پايدىلىنىپ، تۈركىي خەلقلەر جەمئىيىتىدىكى سەرخىللار ئۈچۈن كېرەكلىك بولغان ئېتىكىلىق قىممەت سىستېمىسىنى تەقدىم قىلغانلىقىنى ئېيتىدۇ. ئۇنىڭ نەزىرىدە مەھمۇد كاشغەرىي ماقال - تەمسىللەرنى ساپ تۈركىي مەدەنىيەتنىڭ جەۋھىرىي ئىپادىسى سۈپىتىدە نامايىش قىلغان بولسا، يۈسۈپ خاس ھاجىپ ماقال - تەمسىل ۋە ئەقلىيلىرىنى داستاننىڭ ئاساسىي قاپىيە ئىزچىللىقى ئىچىگە ئۆزلەشتۈرۈپ قويغان. شۇنداقسىمۇ، بۇ ماقالىلەر ۋە ئەقلىيلىرى قاپىيە سىستېمىسىدىكى خاسلىقى بىلەن مۇستەقىللىقىنى يوقاتمىغاندىكىلىكى.

دۇنياۋى شۆھرەتكە ئىگە كاتتا بىر ئەسەر ھەرگىزمۇ مەھەللىۋى ئەقىل - پاراسەتتىن ئايرىدە بولمايدۇ. ئېنىقكى، ئۇ دۇنياۋى ئەقىل - پاراسەتنىڭ ئۇتۇقلىرىدىن ئىلھام ئالىدۇ، ئاندىن يەرلىك مەدەنىيەتنىڭ ئەقىل بايلىقلىرىنىڭ قېزىلىشىغا تۈرتكە بولۇپ، ئىنسانىيەتنىڭ ئەقىل خەزىنىسىنى يېڭى - يېڭى جاۋاھىرلار بىلەن بېيىتىدۇ. «قۇتادغۇ بىلىك» ئالەمشۇمۇل شۆھرەت قازانغان باشقا دۇنياۋى كلاسسىك ئەسەرلەرگە ئوخشاشلا ئېغىر كىرىزىس تۇيغۇسىنىڭ دۇنياۋى كەڭلىكتىكى پىكىر دولقۇنلىرى بىلەن ئۇچرىشىدىن مەيدانغا كەلگەن. بۇ ئەينى ۋاقىتتىكى ئۇيغۇر تەپەككۈرىنىڭ يەرشارى مىقياسىدىكى يارقىن جۇلاسىدىن بىر يادنامە بولۇپ ھېسابلىنىدۇ.

يۈسۈپ خاس ھاجىپ گەرچە ئەرەب - پارس تىللىرىدىكى ھاكىمىيەت چۈشەنچىلىرى ۋە ئەدەبىي ئىستىللارنىڭ تەسىرىگە شۇنچە كۆپ ئۇچرىغان بولسىمۇ، ئۆزى ئەسەر يېزىۋاتقان ئانا تىلنىڭ ساپلىقىغا ئالاھىدە ئېتىبار بەرگەن. بۇ ھەقتە ئالىم ئەھمەد زىيائىي مۇنداق دېگەندى: «ھازىر كۆرۈپ تۇرۇۋاتقان كلاسسىك ئەدەبىياتىمىزدا قوللىنىلغان ئەرەب، پارس سۆزلىرى ئورنىدا ئۆز ۋاقتىدا ئۆز تىلىمىزدا گۈزەل سۆزلەر بار ئىدى. 13290 مىسرالىق «قۇتادغۇ بىلىك» نى تىزىپ چىقىشتا يۈسۈپ خاس ھاجىپنىڭ 60 مىڭ سۆز ئىشلىتىپ، بۇنىڭغا ئاران 400 چە چەتتىن كىرگەن سۆزنى قوشقانلىقى تىلىمىزنىڭ بايلىقىنى، چەتتىن كىرگەن سۆزگە موھتاج ئەمەسلىكىنى كۆرسىتىدىغان دەلىلدۇر».

تىلدىكى ساپلىق بىر مىللەتنىڭ تەپەككۈرىدىكى خاسلىقى، ئۆزى ياشىغان ئىقلىم بىلەن بولغان ئالاقىسى ۋە شەيئىلەرگە بولغان مۇستەقىل ئىنكاسىدىن دېرەك بېرىدۇ. ساپ مىللىي تىلدىكى بىر پارچە ئەسەر مىللەتچىل روھنىڭ بىر تۈرلۈك جەۋلان قىلىشى بولۇپ ھېسابلىنىدۇ. ئەگەر بىز تاۋۇش، سۆزلۈك، ئوبراز، قاپىيە، كومپوزىتسىيە، ژانىر، تېما ۋە ئۇسلۇبلارنى شېئىرنى شېئىر قىلىپ تۇرىدىغان ئەزالار دەپ قارىساق، ئۇلارنىڭ بىر تىلنىڭ ئىچكى ئامىللىرىدىن باشقا نەرسە ئەمەسلىكىنى كۆرۈپ يېتىمىز. دېمەك، بىر مىللەتنىڭ تىلى شۇ مىللەت ئەدەبىياتىنىڭ مىللىيلىكىدىكى ئانا ئامىل بولۇپ ھېسابلىنىدۇ، يەنى تىل بىر مىللەتنىڭ ئۆزىنى قۇرۇپ چىقىشىدىكى ئاساسلىق ماتېرىيال بولۇپ، مىللەت ئۆزى بىلەن دۇنيا ئوتتۇرىسىدىكى ئانالوگىيىلىك مۇناسىۋەتنى تىل ئارقىلىق ئېلىپ بارىدۇ؛ دەل مۇشۇ مۇناسىۋەتتىن گۈزەللىكنىڭ ئىپادىلىنىشىدىكى ئايرىم بىر خاسلىق دۇنياغا كېلىدۇ. بۇ مەنىدىن ئېيتقاندا، مىللىي تىلدىكى ساپلىقنى ئەدەبىياتتىكى ئىستېتىك ئامىلنىڭ بىرى سۈپىتىدە مۇئەييەنلەشتۈرۈش تامامەن يوللۇقتۇر. يۈسۈپ خاس ھاجىپ تىلدىكى ساپلىقنى پاساھەتلىك، گۈزەل ئەدەبىياتنىڭ ئالدىنقى شەرتى دەپ قارىغان. ئۇنىڭچە، تەپەككۈردىكى يارقىنلىق تىل يارقىنلىقى بىلەن بىر گەۋدىگە ئايلىنىپ، بارلىق ئىلىملەر ئۈچۈن داغدام يول ئاچاتتى.

يۈسۈپ خاس ھاجىپنىڭ «قۇتادغۇ بىلىك» ئەسىرى ئالىملار تەرىپىدىن ئۇيغۇر ئىجتىمائىي ھاياتىنىڭ غايىۋى تەسۋىرى، ئەينى دەۋردىكى ئەدەبىياتنىڭ يۈكسەك پەللىسى دەپ مۇئەييەنلەشتۈرۈلدى. بىز ئۇنى يۈكسەك بىر ئەدەبىي نامايەندە دەپ قارىغىنىمىزدا، بۇ ئۇنىڭ ئەينى دەۋرگە دائىر ئىستېتىك خاھىش ۋە ئۆلچەملەر، ئەدەبىيات قانۇنلىرى، شەكىل ۋە ژانىرلار ھەققىدىكى چۈشەنچىلەر مۇجەسسەملەنگەن خەزىنە ئىكەنلىكىدىن دېرەك بېرىدۇ.

ئىسلامىيەتتىن كېيىنكى تۈركىي خەلقلەر ئەدەبىياتى، جۈملىدىن ئۇيغۇر ئەدەبىياتى ئىسلام ئەقىدىسىنى يېتەكچى قىلىپ راۋاجلاندى. ئىسكەندەر زۇلقەرنەين، ئەپلاتون، ئەرەستو (ئارستوتېل)، ئىبنى سىنا، سوپىزم دېگەنگە ئوخشاش سېيمالار ۋە ئوقۇملار ئەرەب، پارس ئەدەبىياتىدىلا ئەمەس، ئۇيغۇر ئەدەبىياتىدىمۇ ئاچقۇچلۇق سۆزلەردۇر. شۇڭا، ئەرەب، پارس ئەدەبىياتىدىكى، ھەتتا يۇنان ئەدەبىياتىدىكى ئىستېتىك پرىنسىپلارنىڭ بەزى تەرەپلىرىنى ئۇيغۇر ئەدەبىياتىغا تەتبىقلاش تامامەن مۇمكىن. «قۇتادغۇ بىلىك»تىكى پادىشاھ كۈنتۇغدى (ئادالەت)، ۋەزىر ئايتولدى (بەخت - دۆلەت)، ئۆگدۈلمىش (بىلىم)، ئۇدغۇرمىش (قانائەت) قاتارلىق ئوبرازلارنىڭ ئىچكى باغلىنىشىدىن مۇنداق يەكۈنگە كېلىش مۇمكىن: ئادالەت قۇياشتەك باراۋەر نۇر چاچىدۇ. بەخت ئايدەك تولىدۇ ۋە يېرىم بولىدۇ، ئۇنى پەقەت بىلىم ۋە قانائەت ئارقىلىق مەڭگۈلۈك نەرسىگە ئايلاندۇرغىلى بولىدۇ. ئەسەردىكى قانائەتنىڭ سىمۋولى بولغان ئۇدغۇرمىش كىشىلەرنى ئاخىرەتنى ئويلاشقا ئۈندەيدۇ، چۈنكى قانائەت ئاخىرەتنىڭ ھېساباتىدىن چۆچۈگەن كىشىلەردىلا مەۋجۇت بولاتتى. بۇ يەردىكى ھەربىر ئوبراز مۇئەييەن جۈزىي شەيئىنىڭ خاسلىقىدىكى خىسلەت ۋە گۈزەللىككە ۋەكىللىك قىلاتتى. بۇ يەردىكى گۈزەللىك مۇئەييەن چەكلىمىلىككە ئىگە بولۇپ، ئۇ يەنە بىر شەيئىدىكى ئارتۇقچىلىق ئارقىلىق ئۆزىنى تولۇقلايتتى. شۇنداق قىلىپ شەيئىلەر ئۆزئارا گارمونىك مۇناسىۋەت ئارقىلىق مۇكەممەل گۈزەللىكنى تاپالايتتى. ئۇدغۇرمىش پانىي دۇنياغا خاس خۇشاللىقتىن يىراقلاپ ئاخىرەتنىڭ ئەبەدىي خۇشاللىقىغا ئىنتىلگەن ئوبراز بولسىمۇ، مۇتلەق مەنىدىكى تەركىدۇنيالاردىن ئەمەس ئىدى. بۇنى ئۇنىڭ مۇنۇ سۆزلىرىدىن كۆرۈۋالغىلى بولىدۇ:

6105 akī təp ayurlar kayu ol akī

akī jan yuluqlap ətər ər həkī

مەنىسى:

سېخى دەپ ئاتارلار، كىمدۇر ئول سېخى؟

سېخى جان پىدالاپ، ئۆتەر ەر ھەققى.

6106 akīlik ol ərmez üləsə kümüx

akī janī həkka kīlur ol yulux

مەنىسى:

سېخىلىق ئەمەستۇر تاراتماق كۈمۈش،

سېخىلىق خەلققە جان پىدا بولۇش.

دېمەك، ئۇدغۇرمىشنىڭ «قانائەت»ى رېئال دۇنيادىن ئايرىلىپ، باقىي دۇنياغا باغلانغان «قانائەت»

بولماستىن، بەلكى رېئال دۇنيادىكى ئاۋامنىڭ تەقدىرىگە كۆڭۈل بۆلۈشتىن ئىبارەت بۇرچ تۇيغۇسى بىلەن زىچ باغلانغان قىممەت قارشى ئىدى. كامالەتكە يەتكەن ئىنسان ئۆز ئۆمرىنىڭ چەكلىمىگە ئىكەنلىكىنى، قولىدىكى ماددىي دۇنيانىڭ پەقەت بىر ئامانەت ئىكەنلىكىنى بىلىش شەرتى ئاستىدا ياشىغاندا، ئۆزىنى ۋە ئۆزىگىنى مەھكۇم بەندىلەرگە ئايلاندۇرۇپ قويماي، ئەمەلىي ھەم كۆڭۈلۈك ياشىيالايتتى.

6148 tilək arzu ni'mət tükəl yəşə sən
tiriglik suvün sən bulup iqsə sən

6149 sunup tutsa əlgin əgər kək kəzin
baxın kəkkə təgsə yana yərdə sən

مەنىسى:

جىمى ئارزۇ - نېمەتكە يەتسەڭمۇ گەر،
تېپىپ ئابىھايات ئىچسەڭمۇ گەر؛

قولۇڭ يەتكەندىمۇ يۇلتۇزغا ھامان،
بېشىڭ كۆككە تەگسە، ئورۇن ساڭا يەر.

ئەگەر ئۇدغۇرمىشنىڭ ئوڭۇتلىرىنى ھايات ھەققىدىكى پەلسەپىۋى بىلىم دەپ قارىساق، بۇ غەززالىي ئېيتقان: «بىلىم ئاخىرەتتىكى بەختىمنىڭ ۋاسىتىسى، شۇنداقلا ئاللاغا يېقىنلاشتۇرىدىغان بىردىنبىر ۋاسىتە»^⑩ دېگەن ھۆكۈمنى ئېسىمىزگە سالغۇدۇ.

ئىسلامدا بارلىق مەۋجۇداتلارنى ئاللا ياراتقان، بارلىق نەرسىلەر پەقەت يارالغۇچى سۈپىتىدە ئاللاغا ئىتائەت قىلىدۇ. ئىنسان ئاللاننىڭ مەخلۇقاتلىرىنىڭ ئالىيسى سۈپىتىدە ئۆزىنى ۋە ئۆزىنىڭ ئەتراپىدىكى دۇنيانى چەكلىك دائىرىدە بىلەلەيدىغان خۇسۇسىيەتكە ئىگە. «قۇرئان»دىكى يارىلىش قىسسىسىدىن مەلۇم بولۇشىچە، ئىنساننىڭ تېنى تۇپراقتىن، جېنى بىۋاسىتە ئاللادىن بەخش بولغانمىش. شۇنداق ئىكەن، ئىنسان ئاللا ياراتقان بارلىق شەيئىلەرگە بولغان كۈچلۈك ھېرىسمەنلىكىنى ئىپادىلەيدۇ. شەيئىلەرنىڭ گۈزەللىكىگە مەپتۇن بولۇش، ئۇنىڭدىن خۇشاللىق ھېس قىلىش، ياراتقۇچىنىڭ مۆجىزىلىرى ئارقىلىق ياراتقۇچىنى ئىزدەش ئىنساننىڭ مەنىۋىيىتىدىكى تەبىئىي خۇلق بولۇپ سانىلىدۇ. «روھ ۋۇجۇدتىن ئۆزىنى خالىي قىلىش ۋە مۇتلەق گۈزەللىك، مۇتلەق ھەقىقەتنى ئىزدەش ئارقىلىق ماددىي دۇنيا بىلەن روھىي دۇنيا ئوتتۇرىسىدىكى ۋاسىتىچى بولغان ئاكتىپ ئەقىلنىڭ ياردىمىدە ۋەھدەتكە قايتىدۇ»^⑪.

روھەنكى، تەۋھىد ئىسلام ئەدەبىياتىدىكى مۇھىم بىر تېما. «قۇتادغۇ بىلىك»مۇ ئىسلام دۇنياسىدىكى باشقا بارلىق مۇتەپەككۇرلارنىڭ ئەسەرلىرىگە ئوخشاشلا ئايىغۇچى ۋە كۆيۈنگۈچى تەڭرىنىڭ ئېتى بىلەن باشلانغان. تەڭرى بارلىق جەريانلارنىڭ بېشى، شۇنداقلا مۇئەللىپنىڭ قەلىمىگە ئىلھام ۋە كۈچ بەرگەن ئورنىگىنال مەنبە. بۇنى ھېس قىلىپ يەتكەن مۇئەللىپ ئەڭ ئاۋۋال ئۆز ياراتقۇچىسىنىڭ رازىلىقىنى ئىستەپ قولغا قەلەم ئالىدۇ. ئۇ مەدەتنى دەرەخ، تاغ - دەريا ۋە ئادەمگە

ئوخشاش چەكلىك، ئاجىز نەرسىلەردىن ئەمەس، بەلكى شېرىكسىز خۇدادىن ئىزدەيدۇ. بۇ ھالنى بىز «قۇتادغۇ بىلىك» نىڭ مۇقەددىمىسى ۋە بىرىنچى بابىدىن ئۇچرىتىمىز. شۇنى قىستۇرۇپ ئۆتمەي بولمايدۇكى، تەۋھىد مەۋجۇتلۇق ۋە گۈزەللىكنىڭ بولۇشى سۈپىتى بىلەن ئىسلام ئەدەبىياتىدا بىردەك ئەمەل قىلىنىدىغان ئومۇمىي پرىنسىپ ھېسابلىنىدۇ. شۇڭا، ئىسلام ئەدەبىياتى ھەققىدىكى نەزەرىيىۋى چۈشەنچىلەر توغرىسىدا گەپ ئاچقىنىمىزدا، جۈملىدىن «قۇتادغۇ بىلىك» تىكى ئەدەبىي ئېلىمپىنتلار ھەققىدە توختالغىنىمىزدا، تەۋھىد ھەققىدە مۇلاھىزە قىلماي بولمايدۇ. تەۋھىد بىر ئاللاغلا ئىبادەت قىلىش، ئۇنىڭغا شېرىك كەلتۈرمەسلىك، ئاللانى يېگانە دەپ بىلىش، شەيئىلەرنىڭ سۈپىتىنى ئاللاننىڭ ياراتمىش ئىرادىسى بىلەن باغلاپ چۈشىنىشتىن ئىبارەت. بۇ يەردە دېيىلىۋاتقان «بىلىش» ۋە «چۈشىنىش» نوقۇل بىلىپ قويۇش بىلەنلا كۆپايلىنىشتىن دېرەك بەرمەيدۇ، بەلكى ئۇ ھەقتىكى ئىرادە ۋە مەقسەتنىمۇ ئۆز ئىچىگە ئالىدۇ.

3 yaqiz yər yaxil kək kün ay birlə tün
tərütti həlayik eđ eđlək bu kün

مەنىسى:

قوڭۇر يەر، يېشىل كۆك، كۈن، ئاي بىرلە تۈن
ياراتتى زامان، ۋاقىت، مەخلۇق ۋە كۈن.

4 tilədi tərütti bu bolmıx kamuq
bir ek bol tədi boldi kolmıx kamuq

مەنىسى:

ئۇ خالاپ ياراتتى، يارالدى پۈتۈن،
ئۇ بىرلا دەدى «بول»، بار ئولدى پۈتۈن.

13 nə ərsədin ərməz səninq birlikin
nə ərsələrīg sən tərüttün səninq

مەنىسى:

نېمىلىكتىن ئەمەس سېنىڭ بىرلىكىڭ،
ياراتتىڭ جىمىنى، جىسمى سېنىڭ.

14 kamuq sən tərüttün nə ərsələrīg
yokađur nə ərsə sən ek sən tirig

مەنىسى:

پۈتۈن بار نېمىنى ياراتتىڭ ئۆزۈڭ
يوقىلۇر جىمىسى، تىرىك سەن ئۆزۈڭ.

ئاللاننىڭ بىرلىكىنىڭ نېمە ئۈچۈنلۈكىنى بىلىش ئىنساننىڭ قولىدىن كەلمەيدۇ، چۈنكى ئىنسان ئەقلى بۇ يەردىكى «نېمە ئۈچۈنلۈك» نى مەخلۇقات دۇنياسىغا تەۋە ماتېرىيال دۇنياسىنىڭ مەنتىقىسى بويىچە چۈشىنىشكە ئۇرۇنغانسېرى خاتالىشاتتى. شۇڭا، يۈسۈپ خاس ھاجىپ «نېمىلىكتىن ئەمەس سېنىڭ بىرلىكىڭ» دېيىش ئارقىلىق سەۋەبلەردىن تاشقىرى بىر زاتتىن بېشارەت بېرىدۇ. مۇئەللىپ

ئەسەرنىڭ ئىككىنچى بابىدا پەيغەمبەر مەدھىيىسى، ئۈچىنچى بابىدا تۆت ساھابە (چاھار يار) مەدھىيىسى، تۆتىنچى بابىدا بۇغراخان مەدھىيىسى ئۈچۈن قەلەم تەۋرىتىدۇ. بۇ تەرتىپتىن بىز مۇنداق بىر ئىزچىللىققا ئىگە بولىمىز: ياراتقۇچى ئاللا، ئاللانىڭ ئىنسانلار ئارىسىدىكى ئەلچىسى پەيغەمبەر، پەيغەمبەرنىڭ سەپداشلىرى ۋە يولداشلىرى، ساھابىلەر، پەيغەمبەر يولىنىڭ ئىزباسارى پادىشاھ قاتارلىقلار تەۋھىدىتىن ئىبارەت سىستېمىنى رويپا كەلتۈرىدۇ، بۇ يەردە مۇئەللىپنىڭ ئۆزىمۇ بار. مۇئەللىپ بۇغراخان مەدھىيىسى بابىدا گۈزەل تەبىئەت لىرىكىسىنى قىستۇرۇپ بېرىش ئارقىلىق ھەق - ئادالەت ۋارىسى بۇغراخان دەۋرىدىكى تىنچ، خاتىرجەم، گۈللەنگەن جەمئىيەتنىڭ تەسۋىرىنى تەقدىم قىلىدۇ. «پارلاق ياز دۆلەت ياسىنى قۇرۇپ»، «قوڭۇر يەر يېشىل تون كىيىپ»، «تۈمەن رەڭلىك چېچەكلەر ئېچىلىپ» تۇرغان كۆڭۈللۈك دەۋراندا مۇئەللىپ دۆلەتنىڭ كەلگۈسىدىكى ئاسايىشلىقى ئۈچۈن قولغا قەلەم ئالغانلىقىنى ئىزھار قىلىدۇ.

تەبىئەت گۈزەللىكى مۆجىزىلىك دۇنيانىڭ گۈزەللىكىدىكى ئاشكارا ئامىل بولۇپ، ئۇنى ئادەتتىكى كۆز كۆرىدۇ، ئۇنىڭدىن كۆڭۈل تەنتەنە قىلىدۇ. بۇ ياراتقۇچىنىڭ گۈزەللىكىدىن بىر بېشارەت بولۇپ، كۆڭۈل شەيئىلەرنىڭ جامالىغا بولغان شەيدالىق بىلەن ئۆزىنى بەختىيار سېزىدۇ. ئىنسانلار كۆزى بىلەن ئەمەس، ئەقىل كۆزى بىلەن كۆرىدىغان ئىلاھىي گۈزەللىك 99 سۈپەتتە ئۆزىنى قىسمەن نامايان قىلاتتى. ئىنسانلار خۇدانىڭ 99 سۈپىتىنى بىرلا ۋاقىتتا كۆرۈشكە مۇۋەپپەقىيەت بولالمايدۇ، پەقەت ئىبادەت ۋە تەقۋادارلىق نەتىجىسىدە ئايرىم - ئايرىم ۋاقىتلاردا كۆرەلەيدۇ. ئىنسان ئىبادەت ۋە تەقۋادارلىق بىلەن ئۆز روھىنى تاكامۇللاشتۇرۇش ئارقىلىقلا دۇنيادىكى گۈزەللىكنىڭ ئەسلىمى زاتى بولغان ئالىي گۈزەللىكنىڭ ۋەسلىگە ئىدراكىي رەۋىشتە ئېرىشەلەيدۇ. بۇنىڭ ئۈچۈن تەبىئەتتىكى گۈزەللىكنىڭ كونكرېت بەلگىلىرىنى، روھىيەتتىكى گۈزەللىكنىڭ ئابستراكت بەلگىلىرىنى ئىلغا قىلالايدىغان كامالەت ئىگىسى بولۇشى لازىم بولىدۇ.

تەۋھىد ئىسلامىي ئەدەبىياتىنىڭ يېتەكچى ئىدىيىسى بولۇپ، ئەدەبىلەرنىڭ دۇنيانى كۆزىتىشى ۋە چۈشىنىشىگە نىسبەتەن ئەخلاقىي كۆز، مېتافىزىك سەزگۈرلۈك ئاتا قىلغان. ئەسەرلەردىكى ياخشىلىق، گۈزەللىك، يۈكسەكلىك، نەپىسلىككە ئوخشاش ئېستېتىك كاتگورىيىلەر ئاشۇ ئىدىيىنىڭ ئۆلچىمىدە كونكرېتلىشىدۇ. ئەگەر بىز «قۇتادغۇ بىلىك» كە ھازىر ھۆكۈم سۈرۈۋاتقان غەرب ئەندىزىسىدىكى ئىلمىي (政教分离的) ئەدەبىيات قانۇنلىرىنى ئۆلچەم قىلىپ باھا بەرسەك، سۈبېكتىۋىزىملىق قىلغان بولىمىز - دە، شەيئىلەرگە تارىخىي ماتېرىياللىق مەيداندا تۇرۇپ باھا بېرىش، ھەقىقەتنى ئەمەلىيەتتىن ئىزدەش پىرىنسىپىغا خىلاپلىق قىلغان بولىمىز. يىغىپ ئېيتقاندا، تەۋھىد ئىسلامىيەت دەۋرىدىكى ئۇيغۇر ئەدەبىياتىنىڭ نەزەرىيىۋى ئۇقۇملىرى دائىرىسىدە ئالاھىدە نەزەرگە ئېلىشقا تېگىشلىك ئۇقۇم ۋە مەخسۇس تېرمىنلار. ھەقىقىي بىلىش سوغۇق قانلىق ۋە ئوبېيكتىۋلىق ئاساسىدا قولغا كېلىدىغان بولغاچقا، ئۆتمۈش يادىكارلىقلىرىغا نىسبەتەن شۇلارنىڭ ئۆزىگە ئۇيغۇن كېلىدىغان ئۇسۇل قوللىنىش لازىمدۇر.

«قۇتادغۇ بىلىك» نىڭ ژانىر ئالاھىدىلىكى توغرىسىدا ھەر خىل قاراشلار مەۋجۇت. مەسىلەن، «دىداكتىك (تەلىمى) داستان»، «پەلسەپىۋى داستان»، «دراماتىك ئەسەر»، «سىياسىي - قانۇن دەستۇرى» (ئارسال، كاپەسوغلو، رەشىد رەھمەتى ئارات ۋە باشقىلار)¹⁰. ناتان لايىت «قۇتادغۇ بىلىك» نىڭ دىداكتىك خاراكتېردىكى داستان ئىكەنلىكىنى مۇئەييەنلەشتۈرۈش بىلەن بىللە، يۈسۈپ خاس ھاجىپنىڭ تۈركىي خەلقلەردە ئەسلىدە بار بولغان ماقال - تەمسىللەرنى

داستاننىڭ ۋەزىن ۋە قاپىيە مۇھىتىغا ئۈستىلىق بىلەن ئۆزلەشتۈرۈپ كىرگۈزگەنلىكىنى ئېيتىدۇ. بۇ جەھەتتىن ئېيتقاندا، «قۇتادغۇ بىلىك» بىلەن «تۈركىي تىللار دىۋانى» نىڭ بەزى ئورتاقلىقى بار، يەنى ھەر ئىككى ئەسەر قەدىمكى تۈركىي خەلقلەر مىغلىرى ۋە بەگلەر ناملىرىنى ئۆز ئىچىگە ئالغان ھەمدە ماقال - تەمسىللەر ئارقىلىق ئۆز سەھىپىلىرىنى بېزىگەن، شۇنداقلا ئىسلام مۇھىتى ئاستىدىكى مەدەنىي مەۋجۇتلۇق ۋە كىملىك ئۈستىدە ئىزدىنىدىغان تىندىنسىيىگە ئىگە. ناتان لايىتىنىڭ بىر قىسىم مۇھاكىمىسى ئارقىلىق شۇنداق قاراشقىمۇ كېلىمىزكى، «قۇتادغۇ بىلىك» قەدىمكى تۈركىي خەلقلەر ئەدەبىياتىدىكى ئاساسلىق ژانىرلارنىڭ بىرى بولغان ماقال - تەمسىللەرنىڭ غايەت زور دەرىجىدە كېڭەيتىلىشى، كۆلەملىشىشى ۋە سۆزلىشىشىدىن ئىبارەت.

«قۇتادغۇ بىلىك» تەتقىقاتىدىكى يەنە بىر نوپۇزلۇق ئالىم روبېرت دانكوف، مەزكۇر ئەسەرنى «ھۆكۈمرانلار ئەينىكى» دەپ سۈپەتلەشنى مۇۋاپىق كۆرىدۇ. ئۇ بىلىملىك، ئاقىل كىشىلەرنىڭ ئۆز دەۋرىدىكى ھۆكۈمدارلار ئۈچۈن دۆلەت باشقۇرۇش يوللىرى، مەملىكەتنى تىنچ، ئۇزاق ساقلاننىڭ چارىلىرى ئەكس ئەتكەن دەستۇر خاراكتېرلىك كىتابلارنى يېزىشى ئوتتۇرا ئاسىيا، ھىندىستان، جۇڭگو قاتارلىق ئەللەردىكى ئومۇميۈزلۈك ئەھۋال دەپ يەكۈنلەيدۇ. ئۇ يەنە قەيەردە بىۋىروكرات سىستېمىسى كۈچلۈك دۆلەت بولىدىكەن، شۇ يەردە ھۆكۈمرانلار ئەينىكى خاراكتېرىدىكى ئەسەرلەر بارلىققا كېلىدۇ، دەيدۇ. ⑦. ھەرۋەقە، ھەرقايسى ئەللەر ۋە ھەرقايسى دەۋرلەرگە مەنسۇپ بولغان ئەسەرلەردىن «مۇھاكىمە ۋە بايان» (كۆڭزى)، «ئەلنى ئىدارە قىلىش ئۆرنەكلىرى»، «پولىتىكا» (ئارستوتېل)، «شاھنامە» (ئەبۇلقاسىم فىردەۋسىي)، «سىياسەتنامە» (نەزىمۇل مۈلك)، «كەلىلە ۋە دېمىنە»، «ھۆكۈمدارلار دەستۇرى» (ماكىياۋېللى)، «قابۇسنامە» (شەمسۇل مائالى قابۇس) قاتارلىقلارنى ھۆكۈمرانلار ئەينىكى قاتارىدا ساناش مۇمكىن.

بۇنداق تىپتىكى ئەسەرلەر شەكىل ۋە مەزمۇن جەھەتتە ئۆزىگە خاس ئالاھىدىلىكلىرىنى شەكىللەندۈرگەن بولۇپ، مەزمۇن جەھەتتە ئۆز دەۋرىنىڭ دانىشمىنى ياكى دۆلەتنىڭ ئەقىل - پاراسەتلىك ۋەزىرى ئوتتۇرىغا چىقىپ، دۆلەتنىڭ بېشىغا كېلىۋاتقان كىرىزىس، ھۆكۈمدارنىڭ مەسئۇلىيىتى، پەزىلىتى ۋە خەلققە تۇتۇشقا تېگىشلىك پوزىتسىيىسى، ئادىل ھاكىمىيەت باشقۇرۇشنىڭ يوللىرى ۋە ئۇنىڭ ھېكمىتى، ۋەزىرنىڭ پادىشاھ ۋە دۆلەت ئالدىدىكى مەجبۇرىيەتلىرى، ئوردىدىكى ھەرقايسى قاتلامدىكى ئەركانلار، خىزمەتچى ۋە پاسىبانلارنىڭ ۋەزىپىلىرى، ئاددىي كىشىلىك ھاياتتىكى قىلىق - ھەرىكەتلەرنىڭ نورمىسى، ئەخلاقىي تەرتىپلەر، ئائىلىۋى تۇرمۇش نىزامللىرى قاتارلىق ئۈنۈپرسال تەرەپلەر ھەققىدە چوڭقۇر نەسەتلىرىنى، تەرغىبات - تەۋسىيىلەرنى ئوتتۇرىغا قويدۇ. بۇ خىل تۈردىكى ئەسەرلەرنىڭ بەزىلىرى ئۆگۈت - نەسەت شەكلىدە، بەزىلىرى ھېكايەت شەكلىدە، بەزىلىرى مەسەل ۋە تەمسىل شەكلىدە، بەزىلىرى تارىخىي بايانلاردىن ساۋاق ئېلىش شەكلىدە، بەزىلىرى پەلسەپىۋى داستان شەكلىدە مەيدانغا كەلگەن. ئۇلارنىڭ شەكلى قانداق بولۇشىدىن قەتئىينەزەر، ھۆكۈمدارنىڭ ئەلنى ئىدارە قىلىشىغا دائىر تەجرىبە - ساۋاقلار، خەلقنىڭ پېئىل - ئەتىۋارى ھەققىدىكى ئۆگۈتلەر ئاساسىي مەزمۇن قىلىنغان. يۇقىرىدىكى ئەسەرلەر مەزمۇن جەھەتتىن ئۆز دەۋرىدىكى دىنىي مەنبەلەرنىڭ تەسىرىگە ئۇچرىغان ھالدا ئوخشىمىغان دۇنيا قاراش ۋە قىممەت قارىشى، جەمئىيەت پەرقى ۋە باشقا سىياسىي ئىدىئولوگىيە تۈسنى ئىپادىلىگەن بولسىمۇ، ئۇلار ئۆز نۆۋىتىدە ھۆكۈمدارلار ئەينىكىنىڭ كونكرېت ماكان - زامان بىلەن ئالاقىدار بولۇپ، كۈچلۈك رېئالىستىك مەۋقە ۋە روشەن قاراتمىلىققا ئىگە ئىكەنلىكىنى كۆرسىتىدۇ.

«قۇتادغۇ بىلىك» كە قارايدىغان بولساق، ئەسەر ھەققىدە «ئەدەبۇل - مۈلك» (شاھلارنىڭ ئەدەپ - قائىدىلىرى)، «ئايىنۇل - مەملىكە» (مەملىكەت دەستۇرى)، «زىننەتۇل - ئۇمرا» (ئەمىرلەر زىننىتى)، «پەندىنامەئى مۈلك» (پادىشاھلارغا نەسىھەت) قاتارلىق تەرىپلەش سۆزلىرىنى ئۇچرىتىمىز. بۇ سۈپەتلەر روبېرت دانكوفنىڭ «ھۆكۈمرانلار ئەينىكى» قارىشىغا ئومۇمەن ماس كېلىدۇ. بىز داستان شەكلىدىكى بۇ يىرىك ھەجىملىك ئەسەردىن لىرىك شېئىرلارنى، ئېپىك بايانلارنى، پاساھەتلىك نۇتۇقلارنى، روشەن دراما ئېلېمېنتلىرىنى، مۇنازىرىلەرنى، ھېكمەت بىلەن سۇغىرىلغان پارچە ۋە رۇبائىيلارنى ئۇچرىتىمىز. ئۇ گويا ھەرخىل شەكلىدىكى قەسىرلەر، مۇنارلار، نەپىس گۈلشەنلەردىن تەشكىل تاپقان ھەيۋەتلىك ئوردا مەمارچىلىقىغا ئوخشاپ كېتىدۇ. تۈرلۈك ژانىرلار كىرىشتۈرۈپ دەستىلەنگەن بۇ ئەسەر ئەينى دەۋر ئەدەبىياتىدىكى ئاساسىي ئېقىملارنى كۆرۈۋېلىشىمىزغا ياردەم بېرىدۇ.

«يۈسۈپ ئارسالدىلىقتىن خالىي ھالدا كونكرېتلىقتىن ئابستراكتلىققا، رېئاللىقتىن تەسەۋۋۇرغا كۆچەلەيدۇ»^⑩. بىز ئەسەردىن قانۇن ۋە ئادالەتنىڭ سىمۋولى بولغان كۈنتۈغدى ئىلىگ (خان)نى، بەخت - دۆلەتنىڭ سىمۋولى بولغان ئايتولدى (ۋەزىر)نى، ئەقىل - پاراسەتنىڭ سىمۋولى بولغان ئۆگدۈلمىشنى، قانائەتنىڭ سىمۋولى بولغان ئۇدغۇرمىشنى كۆرىمىز. ئەسەردىكى ئىدىيە مۇشۇ تۆت ئوبراز ئوتتۇرىسىدىكى مۇناسىۋەت ۋە مۇنازىرىلەر ئارقىلىق يورۇتۇپ بېرىلگەن. ئەمەلىيەتتە ئادالەت، بەخت، پاراسەت ۋە قانائەت دېگەن ئۇقۇملار ئىنتايىن ئابستراكت بولۇپ، ئۇلارنىڭ قاتلىمى ۋە مەزمۇنىنى كىشىلەرگە بىۋاسىتە ھېس قىلدۇرۇش قىيىن ئىدى، شۇڭا يۈسۈپ خاس ھاجىپ بۇلارنى كونكرېتلاشتۇرۇپ ئادەمىي ئوبراز ھالىتىگە كەلتۈرگەن. بۇ نۇقتىنى ئەدىب ۋە ئالىم ئابدۇرېھىم ئۆتكۈر ناھايىتى ئوبدان شەرھىلىگەن: «ئادالەتكە سىمۋول بولغان كۈنتۈغدىنىڭ ئىسمىدىن مەلۇمكى، كۈن ئۆز نۇرىنى تەكشى چېچىشتەك تەڭلىك ۋە ئادالەت رەزىگە ئىگە؛ كۈنتۈغدى قولىدا خەنجەر - پىچاق، بىر يېنىدا شېكەر، بىر يېنىدا زەھەر قويۇقلۇق ھالدا چېتىقلىق ئۈچ پۈتلۈك كۈمۈش كۇرسىدا ئولتۇرىدۇ. دېمەك، ھاكىمىيەت تۇتۇش ئاسان ئەمەس، سەل دىققەت قىلمىساڭ، موللاق ئاتىسەن. ئۇنىڭ يېنىدىكى شېكەر مەزلۇملارغا دەرىمان، زەھەر زالىملارغا جازا مەنىسىدىن بېشارەت بېرىدۇ»^⑪.

ئۆگدۈلمىش ۋەزىر ئايتولدىنىڭ ئوغلى بولۇش سۈپىتى بىلەن تۇراقسىز بەختنىڭ بىلىم ۋە پاراسەت ئارقىلىق مۇقىم بولىدىغانلىقىغا ئىشارەتتۇر. قانائەتنىڭ سىمۋولى بولغان ئۇدغۇرمىش بەختكە بېرىلگەن تەبىرىنىڭ يەنە بىر تولۇقلىمىسى، يەنى بەخت قانائەتنى شەرت قىلماي بولمايتتى. ئابستراكتنى كونكرېتلاشتۇرۇپ ۋە جانلىق ئوبراز ھالىتىگە كەلتۈرۈپ، كىشىنىڭ تۇيغۇسىغا ئۆتكۈر تەسىر قىلىدىغان دەرىجىدە ئىپادىلەش ئاللىگورىيىلەشتۈرۈش دەپ ئاتىلىدۇ، شۇڭا ئەسەردىكى غوللۇق ئوبرازلارنىڭ ھەممىسى ئاللىگورىيىلىك ئوبرازلاردىن بولۇپ سانىلىدۇ.

دېمەك، «قۇتادغۇ بىلىك»نى ژانىر جەھەتتىن ھۆكۈمرانلار ئەينىكى دېگىنىمىزدە، ئۇ شېئىرىيەت ۋە پاساھەت ئىلمىنىڭ بارلىق ئېلېمېنتلىرى بىلەن سۇغىرىلغانىدى. بىز ھۆكۈمرانلار ئەينىكىنى ئۇيغۇر كلاسسىك ئەدەبىياتىدىكى بىر تۈرلۈك ژانىر دەپ تونۇشىمىز ۋە ئۇنىڭ بەدىئىي، ئىلمىي خۇسۇسىيەتلىرى، تارىخىي كەچۈرمىشلىرى ھەققىدە چوڭقۇرلاپ ئىزدىنىشىمىز لازىم.

ھۆكۈمرانلار ئەينىكى ژانىرى دەۋرىمىزگە كەلگەندە غەرب دۇنياسىدا ناھايىتى گۈللىنىپ، كارخانا باشقۇرۇش، مۇلازىمەت، پېداگوگىكا، ئائىلە تەربىيىسى، پسخولوگىيە، سىياسىي قاتارلىق نۇرغۇن ساھەلەر بويىچە مەخسۇسلاشقان ژانىرغا ئايلاندى.

«قۇتادغۇ بىلىك» ژانىرلىق خۇسۇسىيەت جەھەتتىن قاتلاملىققا ئىگە بولۇپ، ئۇنى مۇرەككەپ بىر

سىستېما دېيىشكە بولىدۇ. ئۇنىڭدا شېئىرىيەتنىڭ غەزەل، قەسىدە، رۇبائىي، تۇيۇق، مەرسىيە، مەسنەۋى قاتارلىق ژانىرلىرىنى ئۇچرىتىمىز. ئەگەر بىز «قۇتادغۇ بىلىك»نى ئۆزىدىن بۇرۇنقى ۋە كېيىنكى بىر پۈتۈن ئەدەبىيات تارىخىغا تەرتىپ بىلەن قويساق، ئۇنىڭ ئەرەب، پارس شېئىرىيەتنىڭ تەسىرى ئارقىسىدا ئەسلىدىكى بارماق ۋەزنى جەھەتتىكى ئىزچىللىقتىن ئارۇزدىكى ژانىرلارغا ئۆتۈش ھالىتىدە تۇرغانلىقىنى بايقايمىز. دېمەك، «قۇتادغۇ بىلىك» ژانىر جەھەتتىن كۆپ خىللىشىشقا قاراپ يۈزلىنىشنىڭ بەلگىسى بولۇپ قالغان.

ئىسلامىي ئەدەبىيات تەسىرى بويىچە قارىغاندا، ئەرەب، پارس، تۈرك، ئوردۇ شېئىرىيەتىدىكى ئارۇز ئۆلچەملىرى ئومۇمەن بىردەك، بۇنى ئەدەبىيات تارىخىغا قارىساقلا بايقايمىز. شۇڭا، مەلۇم مەنىدىن ئېيتقاندا، ئۇيغۇر شېئىرىيەتنىڭ بەدىئىي شەكىللىرىنى چۈشىنىش ئەرەب، پارس ئەدەبىياتىنى چۈشىنىشتىن ئايرىپ قارالمايدۇ. ئۇيغۇر كلاسسىك شېئىرىيەتىدىن زوق ئېلىش ئۈچۈن، ئارۇزنىڭ نەزەرىيەۋى پرىنسىپلىرىدىن خەۋەردار بولۇش، شۇنداقلا ئۇنىڭدىكى ئاساسلىق ژانىرلارنىڭ ئىچكى تۈزۈلۈشىنى چۈشىنىش كېرەك.

ئادەتتە ئارۇز ۋەزنى ھەققىدە ئەڭ دەسلەپ چوڭقۇر مۇھاكىمە ئېلىپ بارغان كىشى خېلىل ئىبنى ئەھمەد (مىلادىيە 767 - يىلى) دەپ قارىلىدۇ. ئۇ «كىتابۇل - ئارۇز» دېگەن ئەسىرىدە ئەرەب شېئىرىيەتىدىكى شۇ چاغقىچە مەۋجۇت بولغان بەھرلەرنى 15 تۈرگە ئايرىپ چىققان؛ كېيىن ئەھفەش دېگەن ئالىم تەرىپىدىن بايقالغان بىر بەھر قوشۇلۇپ، جەمئىي 16 بەھر بولغان. پارس شائىرلىرى ئەرەبلەردە بولغان 16 بەھردىن باشقا يەنە 3 بەھرنى قوشۇپ، پارس شېئىرىيەتىدە 19 بەھر بار دەپ يەكۈن چىقىرىشقان. ئەلىشىر نەۋائىينىڭ «مىزانۇل - ئەۋزان» ئەسىرىدىكى مۇھاكىمە مەزمۇنلىرى يۇقىرىقىلارنىڭ ئىزىنى بويلىغان. ھازىرقى زامان ئۇيغۇر ئەدەبىياتىدىكى نامايەندە ئابدۇرېھىم ئۆتكۈر ئۆزىنىڭ ئارۇز ۋەزنى ھەققىدىكى بىر ماقالىسىدە «تۈركىي تىللار دىۋانى»دا نەقىل كەلتۈرۈلگەن بەزى قوشاقلارنى مىسالغا ئېلىپ، ئارۇز ئىسلام تەسىرىدىن مۇستەسنا ھالدىكى ئۇيغۇر شېئىرىيەتىدىمۇ بار ئىدى، دېگەن قاراشنى ئوتتۇرىغا قويدۇ. ئالىملار «قۇتادغۇ بىلىك» تە قولىنىلغان شېئىر ۋەزنىنىڭ بارماق ۋەزنى بويىچە 11 بوغۇملۇق سىخىمدا، ئارۇز ۋەزنى بويىچە مۇتەقارب بەھرىدە يېزىلغانلىقىنى ئېيتىدۇ. بۇ بەھرنىڭ سىخىمىسى مۇنداق:

260 nəgü bar azunda bilikdə kəsüx

biliksiz təşə ərkə kərkəsüz səküx

مەنىسى:

جاھاندا نېمە بار بىلىمدىن ئەزىز،

بىلىمسىز دېسە ئەر ئۈچۈن بەكمۇ سەت.

--V / --V / --V / --V

ئەمدى بىز «قۇتادغۇ بىلىك»تىكى شېئىرىي ژانىرلارغا قاراپ باقايلى:

غەزەل: ئادەتتە ئۇ ئىشقىي ھېسسىيات ۋە تۇيغۇلار ئىزھار قىلىنىدىغان لىرىك ژانىر. بۇ سۆز ئەرەبچە بولۇپ، «ئوينىشىش»، «كۆيۈپ قېلىش»، «ئىشقى ئىزھار قىلىش» دېگەن مەنىلەرگە ئىگە. غەزەل ئەڭ قىسقا بولغاندا 10 مىسرا بولىدۇ. ئادەتتە ئۇنىڭ قاپىيە سىخىمىسى fa, da, ba, aa ھالىتىدە

بولدۇ، يەنى بىرىنچى كۆپلەپ (مەتلە؟) ئۆزئارا قاپىيداش، كېيىنكى كۆپلەتلەرنىڭ تاق (بىرىنچى) مىسراسى ئىكەن، جۈپ (ئىككىنچى) مىسراسى بىرىنچى كۆپلەتكە قاپىيداش بولۇپ داۋاملىشىدۇ. ئەڭ ئاخىرقى كۆپلەپ (مەقتە؟) تا شائىرنىڭ نامى ياكى تەخەللۇسىغا ئورۇن بېرىلىدۇ. تەخەللۇس ئادەتتە شائىرنىڭ يۇرتىنىڭ نامىدىن ياكى روھىي ھالىتى، ئەقىدىسى ۋە غايىسى ئىنتىلىشىدىن كەلگەن تىپىك سۆزدىن ئىبارەت بولىدۇ. مەسىلەن، نەۋائىي، لۇتفىي، فۇزۇلىي، ھافىز، دېھلىۋى . دېگەنلەردەك. نورمال غەزەللەر 14 مىسرا (يەتتە بېيىت) دىن تۈزۈلىدۇ، غەزەللەرنىڭ ھەجىمى كۆپ ھاللاردا يۇقىرىدا ئەسكەرتىلگەن دائىرىدە بولسىمۇ، مۇتلەق ئەمەس، شائىرنىڭ ئىپادىلەش ئېھتىياجى ئۇنداق نورمال تەرتىپتىن چىقىپ كېتىدىغاندەك ئەھۋاللارمۇ بولىدۇ.

غەزەلدە كۆپلەنگەن مۇھەببەت ئىلاھىي ۋە ئىنسانىي مۇھەببەتنىڭ ھەممىسىنى ئۆز ئىچىگە ئالىدۇ. ئۇنىڭ تەركىبىدىكى ھەرقايسى كۆپلەتلەر ئوتتۇرىسىدا لوگىكىلىق باغلىنىش كەمدەك كۆرۈنىدۇ، بىراق ئۇلار رېتىم، ۋەزىن ۋە قاپىيە ئىزچىللىقى نۇقتىسىدىن بىر - بىرىگە يېپىشىپ تۇرىدۇ. مۇھەببەت، ئازاب، ئىنتىزارلىق، ئۈمىد، ئۈمىدسىزلىك، باھار زوقى، كۈز ھەسرەتى دېگەنلەرگە ئوخشاش كىشىلىك ھاياتتا كۆرۈلۈپ تۇرىدىغان دائىمىي ھېسسىياتلار غەزەلنىڭ تېمىلىرى بولۇپ، شائىرلار تەۋە بولغان مەدەنىيەت چەمبىرىكىدىكى ئوبرازلار غەزەلدىكى مۇزىكا ئەۋجىدە جانلىق كارتىنىدەك ئالمىشىپ تۇرىدۇ.

«قۇتادغۇ بىلىك» نىڭ ئاخىرىغا ئىلاۋە قىلىنغان ئۈچ پارچە شېئىر غەزەل شەكلىدە كەلگەن (6521 — 6645 - بېيىتلەر). «غەزەل» ئۇقۇمى ئۇيغۇر خەلقى ئارىسىدا «ناخشا» دېگەن مەنىنىمۇ بىلدۈرىدۇ، ئاددىي خەلق «ناخشا ئېيتماق» دېگەن گەپنى «غەزەل ئوقۇماق» دەيدۇ. «ئۇيغۇر ئون ئىككى مۇقامى» تېكىستلىرىدىكى غەزەل ژانىرىنىڭ كۆپلۈكى ۋە خەلق ئارىسىدىكى «غەزەل» ئۇقۇمىدىن كۆرۈشكە بولىدۇكى، غەزەل ساز بىلەن ئىجاد قىلىنغان، مۇزىكا بىلەن قوشكېزەك ھالدا تۇغۇلغان. مۇئەييەن مۇزىكا سەزگۈسىگە ئىگە بولمىغان ئادەم غەزەلنى دېكلاماتسىيە قىلىشنىڭ ھۆددىسىدىنمۇ چىقالمايدۇ.

ئوردا - سارايلاردا، مۇشائىرە سورۇنلىرىدا، توي ئەنجۈمەنلىرىدە ئەدەپ، شەرم - ھايا پەردىسىدە ئوقۇلغان ئاشىقانىلىرىدىكى كېيىنچە تۇرمۇشنىڭ بارچە ساھەلىرىدىكى تېمىلار بىلەن يۇغۇرۇلىدىغان بولغان. «قۇتادغۇ بىلىك» تىكى غەزەللەر مۇڭلۇق سۆيگۈ مۇناجاتلىرى بولماستىن، بەلكى ھاياتتىكى ھەققانىيەت، مەرىپەت، نادانلىق، قېرىلىق ۋە ياشلىق كەبى كەڭ تېمىلار ئاساسدا ئۆزىنىڭ پاساھەت جۇلاسىنى يايغان.

قەسىدە: بۇ سۆز «مەدھىيىلىمەك»، «ماختىماق»، «كۈيلىمەك» دېگەن مەنىلەردە كېلىدۇ. ئادەتتە ئۇنىڭ شەكلى غەزەلگە ئوخشايدۇ، ئەمما ھەجىم جەھەتتىن غەزەلدىن چوڭ بولىدۇ. ئەڭ قىسقا بولغاندا، ئۇ 15 - 20 بېيىتتىن تۈزۈلۈشى، نورمالدا 30 - 50 بېيىت ئەتراپىدا بولۇشى مۇمكىن. لېكىن، بۇنى مۇتلەق ئۆلچەم قىلىۋالغىلى بولمايدۇ.

قەسىدە جاھىلىيەت دەۋرىدىكى ئەرەب، پارس شېئىرىيىتىدە دائىم قوللىنىلىدىغان شەكىل دېيىلىدۇ. شۇ دەۋرلەردە شائىرلار ھەربىي يۈرۈشلەردە ۋە سەپەرلەردە بېشىدىن ئۆتكۈزگەن ئاجايىپ - غارايىب سەرگۈزەشتىلىرىدىن پەيدا بولغان تەسىراتلىرىنى، بۇ جەرياندا كۆرگەن قەھرىمان سۈپەت، مۆجىزىكار ئادەملەرنى دەبدەبىلىك ئىبارىلەر بىلەن تەسۋىرلىگەن. ئەرەبلەردە قەسىدە ژانىرىنى تۇنجى بەرپا قىلغان شائىر مۇھەلھىل (Muhelhil)؛ ئۇنى كېڭەيتكەن، تەرەققىي قىلدۇرغان شائىر بولسا

ئىمرۇل قەيس (Imrul - Qays). پارسلاردا بولسا شائىر رۇداكىي قەسىدە ئۈستىسى دەپ قارىلىدۇ. پارس شائىرلىرى شاھلارنى، ھەشەمەتلىك ئوردا تۇرمۇشىنى، ھۆكۈمدارلار قازانغان غەلبىلەرنى، مىللىي، دىنىي بايراملارنى، باھار ۋە كۈزنىڭ ئەلۋەك ھۆسن - جامالىنى قەسىدە ژانىرىدا يۈكسەك بەدىئىي ماھارىتى بىلەن مەدھىيەلەشكەن. شائىر ئەنۋەرىي، خاقانىي قاتارلىقلار پارس ئەدەبىياتىدىكى قەسىدە ژانىرىنىڭ بۈيۈك نامايەندىلىرى بولۇپ سانىلىدۇ.

«قۇتادغۇ بىلىك»تىكى «زاماننىڭ بۇزۇقلۇقى ۋە دوستلارنىڭ جاپاسى توغرىسىدا» ناملىق بۆلەكنى ئالىم ئەھمەد زىيائىي قەسىدە دەپ تونۇشتۇرىدۇ. يۈسۈپ خاس ھاجىپ بۇ بۆلەكتە ئۆزىنىڭ ئىنسان، جەمئىيەت، بەخت توغرىسىدىكى غايىۋى چۈشەنچىسى بىلەن ئەينى دەۋرنىڭ كۆڭۈلنى غەش قىلىدىغان بۇزۇق ئەپتىدىن زارلىنىپ ئاھ ئۇرىدۇ. گەرچە ئۇ مەزمۇن جەھەتتىن مەدھىيەلەش تۈسىگە ئىگە بولمىسىمۇ، قەسىدە ژانىرىدىكى شەكلىي ئامىللارنى ئۆزىدە تولۇق ھازىرلىغان. بەلكىم ئەھمەد زىيائىي بۇ بۆلەكنى ئاشۇ نۇقتىدىن قەسىدە دەپ ئاتىغان بولۇشى مۇمكىن. ②

«قۇتادغۇ بىلىك»تە «پارلاق باھار پەسلى ۋە ئۇلۇغ بۇغراخان مەدھىيىسى بايانىدا» ناملىق بىر باب (تۆتىنچى باب) بار. بۇ باب گەرچە شەكىل جەھەتتىن مەسنەۋى بولسىمۇ، مەزمۇن جەھەتتىن مۇكەممەل قەسىدىدۇر. شائىر بۇ بابتا بۇغراخان دەۋرىدىكى گۈللىنىش مەنزىرىسىنى گۈزەل باھار تەسۋىرى ئارقىلىق گەۋدىلەندۈرىدۇ. 63 - بېيىتتىن 80 - بېيىتكىچە بولغان ئارىلىقتا شائىر يېشىل، ھال، سېرىق، كۆك، قىزىل رەڭلەر بىلەن بېزەنگەن باھار ھۆسنىنى، خۇشال - خۇراملىقنى ئەسلىتىدىغان غاز - ئۆردەكلەرنى، خۇشناۋا قۇشلارنى، تاقلاپ يۈرگەن جەرەنلەرنى زوق - شوخ بىلەن تەسۋىرلەيدۇ. ئاندىن 81 - بېيىتكە كەلگەندە بىۋاسىتە تاۋغاچ بۇغراخان دەۋرىنىڭ خاسىيىتىنى تەرىپلەشكە ئۆتىدۇ ۋە تاكى 115 - بېيىتكە قەدەر خاقاننىڭ دۆلىتىگە قوشقان تۆھپىسى، ئۇ ئېلىپ كەلگەن تىنچلىق، خاتىرجەملىك، بەخت - سائادەت، ئۇنىڭ گۈزەل ئەخلاق - پەزىلەتلىرىنى كۈيلەيدۇ. 116 - بېيىتتىن باشلاپ ئاخىرىغا (123 - بېيىتكە) قەدەر بولسا ئۆزىنىڭ خانغا بولغان سەمىمىي تىلەكلىرىنى ئىزھار قىلىدۇ.

يۈەن ۋېنچى (元文琪) «ئىسلام ئەدەبىياتى» («伊斯兰文学») دېگەن كىتابىدا پارس شېئىرىيىتىدىكى ژانىرلار ھەققىدە توختىلىپ، قەسىدىنىڭ تۈزۈلۈش جەھەتتىن مەتلەد (تۇنجى بېيىت)، مەخلەس (ئوتتۇرىدىكى بۇرۇلۇش)، مەقتەد (ئاخىرقى بېيىت) قاتارلىق ئۈچ بۆلەككە بۆلۈنىدىغانلىقىنى، ھەرقايسى بۆلەكلەر ئوتتۇرىسىدىكى باغلىنىشنىڭ ئىچكى جەھەتتىن تەبىئىي ھەم زىچ بولىدىغانلىقىنى ئېيتقان. ②

مەشھۇر پارس ئەدەبىياتى مۇتەخەسسسى ئاننىپارىيە شىمىپىل «رەڭدار كىمخاب» دېگەن ئەسىرىدە تەسىرلىك قەسىدىنىڭ تۇنجى بېيىتى كىشىلەرنى قاتتىق جەلپ قىلىدىغان دەرىجىدە قىزىقارلىق، گۈزەل بولۇشى كېرەك. ئۇنىڭ باشلانما مىسرالىرىدا گۈل - چېچەككە پۈركەنگەن باغلار، كۆركەم تەبىئەت ۋايىگە يەتكەن ئوخشىتىشلار بىلەن كىشىلەرنىڭ كۆز ئالدىدا ئايان بولىدۇ، ئاندىن تېما مەدھىيەلەنگۈچى ئوبىيەكت - بەلكىم پادىشاھ ياكى باشقا باشپاناھقا بۇرۇلىدۇ. ئاخىرقى قىسمىدا بولسا شائىر ئۆزىنىڭ تىلەكلىرىنى مۇبالغىلىك ئىبارىلەر بىلەن بىلدۈرۈپ ئۆتىدۇ. ②

«قۇتادغۇ بىلىك»تىكى بۇغراخان مەدھىيىسى مەسنەۋى شەكلىدە بولسىمۇ، يۇقىرىقى ئىككى تەتقىقاتچى يەكۈنلىگەن ئىچكى قاتلام ئەندىزىسى بويىچە ئۇنى مۇكەممەل، تىپىك قەسىدە دەپ مۇئەييەنلەشتۈرۈشكە بولىدۇ. تەتقىقاتچىلار مەرسىيە، مەدھىيە، فەخرىيە، مۇنازىرە (مەسىلەن، قەلەم

بىلەن شەمشەر، كېچە بىلەن كۈندۈز، باھار بىلەن قىش ئوتتۇرىسىدىكى) دېگەندەك مەزمۇنىي ئامىللارنى قەسىدىنىڭ تەركىبى سۈپىتىدە ئىزاھلىشىدۇ. قەسىدە شەكلىنى تارراق مەنىدە غەزەل شەكلىدىكى قاپىيە ئەندىزىسىگە يىغىنچاقلىغىلى بولسىمۇ، ئۇنىڭ شەكلىنى ئەركىن ھالدا كېڭەيتىشكە بولىدىغانلىقىنى «قۇتادغۇ بىلىك»تىكى ئۆرنەكتىن كۆرۈۋېلىشقا بولىدۇ. ئەدەبىياتنىڭ كېيىنكى دەۋرلەردىكى تەرەققىياتىدا ئوتتۇرىغا چىققان ئۈلگىلەر ۋە تۇرپان تېكىستلىرىدە ئۇچرايدىغان ئۈلگىلەردىن شەكلىدىكى ئامىللارنىڭ مۇتلەق بولمايدىغانلىقىنى بىلىۋالالايمىز.

رۇبائىي: بۇ «قۇتادغۇ بىلىك» تە خېلى گەۋدىلىك بولغان شېئىرىي ژانىر. ئابدۇرېھىم ئۆتكۈر «قۇتادغۇ بىلىك» تە 200 پارچىدىن ئارتۇق رۇبائىي بار دەپ ھۆكۈم قىلىدۇ، شۇنداقلا يۈسۈپ خاس ھاجىپنى ئۇيغۇر كلاسسىك ئەدەبىياتىدىكى رۇبائىي پېشۋاسى دەپ قارايدۇ. رۇبائىي تۆت مىسرادىن تۈزۈلىدىغان بولۇپ، بىزچە تۆتلۈك دېگەنلىك بولىدۇ. ئادەتتە ئۇنىڭدا مۇئەييەن پەلسەپىۋى ئىدىيە، ئەخلاقىي قاراش، ئەقلىي يەكۈن ئوتتۇرىغا قويۇلىدۇ. قاپىيە سخېمىسى كۆپرەك abaa ،aaaa شەكىللىرىدە بولىدۇ.

بىرىنچى، ئىككىنچى مىسرالاردا تېما ئوتتۇرىغا قويۇلىدۇ؛ ئۈچىنچى مىسرادا باشقىچە بىر ئىدىيە قويۇلىدۇ؛ تۆتىنچى مىسرادا بولسا ھەرقايسى مىسرالارغا ئورتاق ئىدىيە بىرلەشتۈرۈلىدۇ ياكى تۈگەللىنىدۇ.

مەسىلەن:

- 3401 kiqig duxmanim təp usanma өзün
nəlük kərkayin təp küvənmə səzün
- 3402 yaqin boldi ərsə usal bolmaqil
yaqika yaqi bol tüzünkə tüzün

مەنىسى:

غاپىل بولما، دۈشمەن كىچىك دەپ ئۆزۈڭ،
نېچۈن قورقاين دەپ، چوڭ ئېيتما سۆزۈڭ.
ئەگەر بولسا دۈشمەن، غاپىل بولمىغىن،
يېغىغا يېغى بول، دوستقا ئاچ يۈزۈڭ.

رۇبائىيدا مۇستەقىل بىر پۈتۈن مەزمۇن ئوتتۇرىغا قويۇلۇشى ھەمدە ھەر بىر مىسرادا ئومۇمىي مەزمۇننى يورۇتۇپ بېرىش جەھەتتىكى قاراتمىلىق روشەن بولۇشى كېرەك. بۇ مەنىدىن ئېيتقاندا، كۆرۈنۈشتە رۇبائىي شەكلىنى ئالغان ھەرقانداق تۆتلۈكنىڭ ھەقىقىي رۇبائىي بولۇشى ناتايىن.

يەنە بىر ئۇقۇملاشقان شەكىل بولۇپ، ئۇنى دۈبەيتى دەپ ئاتاشقان. ئۇنىڭ قاپىيە سخېمىسى baba، بۇ شەكىل «قۇتادغۇ بىلىك» تە ئۇچرىمايدۇ. پارسلاردىكى سوپى شائىر بابا تاھىر (1019 — ؟) دۈبەيتى (تارانە) يېزىشنىڭ ئۈستىسى دەپ قارىلىدۇ.

تۈيۈك: بۇ «قۇتادغۇ بىلىك» تىكى سۆز سەنئىتىنى نامايان قىلغان يەنە بىر ژانىر. ئۇ «تۇيماق»،

«سېزىۋالماق» دېگەن پېئىلىدىن كەلگەن «تۈي» دېگەن تۈپ پېئىلىدىن؛ ئەرەبچىدە ئۇ تەجنىس دېيىلىدۇ. ئادەتتە ئۇ تۆت مىسرادىن تەركىب تاپىدىغان بولۇپ، قاپىيىلەر شەكىلداش (ئاھاڭداش) سۆزلەردىن تۈزۈلىدۇ. «قۇتادغۇ بىلىك» نىڭ ھازىرقى زامان يەشمىسىنى ئىشلىگۈچى ئەھمەد زىيائى ۋە ئابدۇرېھىم ئۆتكۈرلەر بىردەك ھالدا يۈسۈپ خاس ھاجىپنى ئۆزىنىڭ شەكىل سەنئىتىنى تۈيۈك ژانىرىدىمۇ ۋايىگە يەتكۈزۈپ نامايان قىلغان دەپ قارايدۇ. «قۇتادغۇ بىلىك» تە ئۇچرايدىغان تۈيۈكلەر ئىككى مىسراق بېيىت شەكىلىدە بولۇپ، بىز ئادەتلەنگەن تۆت مىسرادا ئەمەس. بۇ نۇقتىدىن تۈيۈكنى ئومومىي (ئاھاڭداش) سۆزلەردىن شېئىر تۈزۈش سەنئىتى دەپ يەكۈنلەش مۇمكىن. مەسىلەن:

564 bu mundaŋ kixilər bolur ǝdi kiz

bu kiz kizlikı kildi kiz ati kiz

مەنىسى:

مۇشۇنداق كىشىلەر بولۇر بەكمۇ قىز.

بۇ قىز قىزلىقى قىلدى قىز ئاتى قىز.

بۇ يەردىكى «قىز» سۆزى ھازىرقى «قىز» دېگەن مەنىنى بىلدۈرۈش بىلەن بىللە، ئەينى ۋاقىتتا «قىس»، «كەم» دېگەن مەنىنىمۇ بىلدۈرەتتى.

يەنە «قۇتادغۇ بىلىك» تىكى 1247، 1628، 2221، 4246، 4289، 4558 - بېيىتلەرمۇ تۈيۈك بولۇپ ھېسابلىنىدۇ.

تۈيۈك ژانىرى بىزدە يۈسۈپ خاس ھاجىپتىن كېيىن ئەلىشىر نەۋائىي تەرىپىدىن راۋاجلاندىرۇلۇپ، يۇقىرى پەللىگە كۆتۈرۈلگەن.

مەسنەۋى: بىزچە «ئىككىلىك» دېگەن مەنىدە. بۇ ئىككى مىسرادىن بىر كۈپلەت (بېيىت) ھاسىل بولىدىغان، ھەر ئىككى مىسرا بىر خىل قاپىيىدە كېلىدىغان شېئىرىي شەكىل بولغاچقا، «ئىككىلىك»، «جۈپلۈك» دەپمۇ ئاتىلىدۇ. قاپىيە ئېتىبارىدىن مەسنەۋى غەزەل، قەسىدە، رۇبائىي، تۈيۈكلەرغا قارىغاندا كۆپ ئەركىن شېئىرىي شەكىل بولغاچقا، ۋەقەلەرنى بايان قىلىشقا ناھايىتى ئەپلىك. شۇڭا، فىردەۋسىيەدەك شائىر «شاھنامە» دەك 120 مىڭ مىسراق تارىخىي داستاننى مۇشۇ شەكىلدە يازغان، جۈملىدىن «قۇتادغۇ بىلىك» مۇ مۇشۇ شەكىلدە يېزىلغان. تارىختىكى ئەپسانىۋى داستانلار، دىداكتىك داستانلار، سوپىيانە روماننىڭ داستانلارنىڭ ھەممىسى مۇشۇ شەكىلدە يېزىلغان. پارس شائىرلىرىدىن سانائىي، فىردەۋسىيەلەرنى، ئۇيغۇر شائىرلىرىدىن يۈسۈپ خاس ھاجىپ، ئەلىشىر نەۋائىي، ئابدۇرېھىم نىزارىيلارنى مەسنەۋى پىرىلىرى دەپ ساناش مۇمكىن.

«قۇتادغۇ بىلىك» نىڭ قايسى ۋەزىنىدە يېزىلغانلىقى توغرىسىدا ئوخشىمىغان قاراشلار مەۋجۇت. ئابدۇرېھىم ئۆتكۈر بۇ ئەسەرنىڭ تۈركىي خەلقلەر شېئىرىيىتىدە ئەنئەنگە ئايلىنىپ كەتكەن بارماق ۋەزىنىدە يېزىلغانلىقى ھەققىدىكى قاراشلارنى رەت قىلغان ھالدا، ئۇنىڭ ئارۇز ۋەزىنىنىڭ مۇتەقارب بەھرىدە يېزىلغانلىقىنى ئىلگىرى سۈرىدۇ. ئۇنىڭ ۋەزىنى سىخېمىسى:

فەئۇلۇن فەئۇلۇن فەئۇلۇن فەئۇل

— V/ — — V/ — — V/ — — V

مەسىلەن:

650 əxitməzümü ərdin bəgüdin bu söz
yakın bolsa bəgkə küdəzgülü kəp öz

-V/ --V/ --V/ --V

مەنىسى:

ھاراق ئىچسە ئالىم ئىلىمىسىز بولۇر،
ئىلىمىسىز مەست ئولسا نېمىلەر قىلۇر؟

«قۇتادغۇ بىلىك» نىڭ بەدىئىي خۇسۇسىيەتلىرىگە كەلگەندە، «ئۇيغۇر ئەدەبىياتى تارىخى» نىڭ مۇئەللىپلىرى مۇنداق خۇلاسە چىقىرىدۇ:

«قۇتادغۇ بىلىك» مەسنەۋى (ئىككىلىك) شەكلىدە، ئارۇز ۋەزنىنىڭ مۇتەقارب بەھرىدە يېزىلغان بولۇپ، ئۇنىڭ ئىچىدە پەقەت بىر تۆتلۈك (3800 -، 3801 - بېيىتلەر) ۋە ئاخىرىدىكى لىرىك ئىلاۋىنىڭ ئىككىسى (I ، II) مۇتەقاربىنىڭ مۇسەممەنى سالىم (فەئۇلۇن، فەئۇلۇن، فەئۇلۇن) رۇكىنىدا، قالغان بېيىتلەرنىڭ ھەممىسى مۇتەقاربىنىڭ مۇسەممەنى مەھزۇب ياكى مۇسەممەنى مەقسۇر (فەئۇلۇن، فەئۇلۇن، فەئۇلۇن، فەئۇلۇن) رۇكىنىدا يېزىلغان. داستاننىڭ ھەممە مىسرالىرى ئارۇزنىڭ بەھر (مۇتەقارب بەھرى) قانۇنىيەتلىرىگە تولۇق بويسۇندۇرۇلغان ھالدا ئاھاڭدار ۋە جەلپ قىلارلىق تۈزۈلگەن بولۇپ، ئۇنىڭدا قاپىيەلەنگۈچى سۆزلەرنىڭ تولۇق ئاھاڭدارلىقى بىلەن تىلىنىڭ جانلىق ۋە مەنتىقىيلىقى زىچ جىپسىلاشتۇرۇلغان؛ قاپىيە سەنئىتىنىڭ كۆركەم، نەپىس ۋە رەڭدار قىياپىتى ۋە قانۇنىيەتلىرى ئۆز ئىپادىسىنى تاپقان».

ئەگەر بىز چاغاتاي دەۋرىدىكى ئۇيغۇر ئەدەبىياتىنى شەكىل ۋە مەزمۇن جەھەتتىن راسا بېيىغان دەپ قارىساق ۋە بۇ دەۋردىكى شېئىرىيەتنىڭ خۇسۇسىيەتلىرىنى تەكشۈرسەك، بۇ ۋاقىتتىكى ئەنئەنىنىڭ ئاللىبۇرۇن «قۇتادغۇ بىلىك» تە يىلتىزلانغانلىقىنى كۆرۈپ يېتەلەيمىز. «قۇتادغۇ بىلىك» تىكى ژانىر ئەنئەنىسى، پاساھەت ئەنئەنىسى، جۈملىدىن مەسنەۋى ئەنئەنىسى لۇتقىي، نەۋائىي دەۋرىگە كەلگەندە ئىشقىي داستانلارنىڭ بەشنامىسى (خەمسە) گە ئايلىنىپ، تاكى ئەھمەد زىيائىنىڭ «رابىئە - سەئىدىن» داستانى، ئابدۇرېھىم ئۆتكۈرنىڭ «قەشقەر كېچىسى» داستانىغا قەدەر ئۆز جۇلاسىنى كۆرسەتتى.

«قۇتادغۇ بىلىك» تە ئېلىگىنىڭ ئۈگدۈلمىشكە تەزىيە بىلدۈرگەنلىكى ھەققىدە بىر باب بار (85 - باب). بۇ مەرسىيە بولۇپ، مەزمۇن جەھەتتىن قەسىدىنىڭ مەزمۇنى بىلەن پەرقلىنىدۇ، چۈنكى مەرسىيە ئۆز نۆۋىتىدە مۇسبەتنامىدۇر. ئەينى دەۋرلەردە مەرسىيە مەرھۇمنىڭ سۈپەتلىرىنى مەدھىيىلىگەنلىكى ئۈچۈن قەسىدە بىلەن بىر سەپتە سانالغان. قەسىدە بىلەن مەرسىيە ئوتتۇرىسىدىكى كەسكىن ژانىر پەرقى كېيىنكى تەرەققىياتنىڭ نەتىجىسى.

يۈسۈپ خاس ھاجىپنىڭ شائىرانە سۈپىتى «قۇتادغۇ بىلىك» تىن مەلۇم بولۇپ تۇرىدۇ. بۇ ئەسەردىن بىز ئۇنىڭ دەۋر ۋە خەلققە بولغان مەسئۇلىيەتچان روھىنى، ئانا تىلىنى سۆيۈش ۋە ئۇنىڭ ئىلىمىي، بەدىئىي كامالىتىنى ئىلگىرى سۈرۈشتەك مىللەتچىل روھىنى، ئانا تىلىنىڭ ئىپادىلەش كۈچىنى يۈكسەك پاساھەت، پەلسەپىۋى بالاغەت، مىللىي سالاپەت نۇقتىسىدىن نامايىش قىلىشتەك شائىرانە

تالانتىنى كۆرۈپ يېتەلەيمىز. مۇئەللىپ ئۆز ئەسىرىنىڭ 56 - بابىدا شائىرلارغا سەھىپە ئاچىدۇ، بۇ سەھىپە بىزنى شائىرلارنىڭ سۈپىتى ھەققىدىكى بىۋاسىتە مەلۇماتلار بىلەن تەمىن ئېتىدۇ. بىز تېكىستكە نەزەر سېلىپ باقايلى:

- 4392 basa kəlđi xa'ir bu söz tərğüqi
kixig əggüqilər yəmə yərgüqi
- 4393 kiliqta yitigrək bularniñ tili
yana kilda yinqə bu hařir yoli
- 4394 patiŋ yinqə sölər ukayin təşə
bulardıñ əxit söz ukulořay basa
- 4395 tənizkə kirür kərsə kənlün tükəl
güħər yinqü yakut qıkarur məşəl
- 4396 olar əgsələr əgdi əlkə barir
kalı səksələr atı artap kalir
- 4397 usa əđgü tutořil bularni kadax
bularniñ tiliñə ilinmə adax
- 4398 kalı əđgü əgdi tiləsə özün
bularni səvindür kəsildi sözün
- 4399 nəgü kolsa bərgil bularka tükəl
bularniñ tilindin özün satořin al

مەنىسى:

كېلۈر ئەمدى شائىر، بۇ سۆز تەرگۈچى،
كىشىلەرنى ماختاپ ۋە ھەم سۆككۈچى.
قىلىچتىن ئىتتىكرەك بۇلارنىڭ تىلى،
قىلىدىنمۇ نازۇكراق تەپەككۈر يولى.
نەپىس ھەم تېرەن سۆز دېسەڭ ئوقايىن،
بۇلاردىن ئىشىتكىن ئوقۇلۇر كېيىن.
كۆرەرسەن، دېڭىزغا كىرۈر كىشىدەك،
گۆھەر، ئىنجۇ، ياقۇت چىقىرۇر، دېمەك.

ئۇلار ماختىسا ئەلگە تارار شۇ پېتى،
ئەگەر سۆكسە كىمنى، سېسىدۇ ئېتى.

تولا ياخشى تۇتقىن بۇلارنى قاياش،
بۇلارنىڭ تىلىغا ئىلىنما ئاداش.

ئەگەر ماختىلىشنى تىلىسەڭ ئۆزۈڭ،
بۇلارنى سۆيۈندۈر، بەس ئەمدى سۆزۈڭ.

نېمە تىلىسە، بەرگىن سەن تۈگەل،
ئۇلارنىڭ تىلىدىن ئۆزۈڭ سېتىۋال.

ئەڭ ئىپتىدائىي زامانلارنىڭمۇ ئۆزىگە يارىشا شائىرلىرى ھەم ئۆزىگە خاس تەبىئەت ۋە ئىلاھىيەت قاراشلىرى بىلەن يۇغۇرۇلغان دىنلىرى بولغان. شائىرلار ئەنە شۇ دىن ئاساسىدىكى تۇيغۇلارنىڭ ئىجراچىلىرى سۈپىتىدە رول ئېلىپ، ئاغزاكى ۋە يازما ئەدەبىيات ۋەسقىلىرىنى قالدۇرۇشقان. ئۇلار ئۆز زامانغا تۇشلۇق ياخشىلىق - يامانلىق، گۈزەللىك - رەزىللىك، ھەق - ناھەق، يۈكسەكلىك - پەسلىك كاتېگورىيىلىرى بويىچە شۇ دەۋرنىڭ روھىغا سەلبىي ۋە ئىجابىي نۇقتىدىن ۋەكىللىك قىلىشقان. يۈسۈپ خاس ھاجىپ ئىسلامىي تەسىردىكى شائىر بولۇش سۈپىتى بىلەن شائىرلىقنىڭ ئېتىكىلىق ۋە ئېستېتىك ئۆلچىمى توغرىسىدا ئىسلام مۇھىتىغا يارىشا ئۇقۇمنى ئوتتۇرىغا قويغان. «قۇتادغۇ بىلىك» نىڭ غايىسى ۋە مەزمۇنىدىن قارىغاندا، يۈسۈپ خاس ھاجىپ ئادالەت، ھەققانىيەت ۋە گۈزەللىكنىڭ ھامىيىسى سۈپىتىدىكى شائىرلارنىڭ تىلىدىن ھەزەر ئەيلەشنى ئۇقتۇرىدۇ. بۇ يەردىكى ئادەمنى سۆيۈندۈرىدىغان شائىر ئىسلامىي قىممەت قارشىدىكى كىشىلەرنىڭ ئىش - ھەرىكىتى، ئالىيخانلىقى، روھىي كامالىتى، گۈزەل ئادىمىيىتىگە زوقمەنلىك بىلەن نەزەر تاشلاۋاتقان غايىۋى بىر ئىنساننىڭ بېشارىتىدۇر. شائىرلار ئەنە شۇنداق شەرتنى ھازىرلىغاندىلا قىلىچتىن ئىتتىك تىل، قىلىدىنمۇ نازۇك تەپەككۈر بىلەن مەۋجۇتلۇق ئالىمىگە كىرىپ، مەنلەر دېڭىزىدىن گۆھەر سۈزەلەيدۇ. بۇ مەنىدىن ئېيتقاندا، يۈسۈپ خاس ھاجىپنى دەل مۇشۇنداق شائىرلاردىن دېيىشكە بولىدۇ.

غەززالىي ھېكمەت، ئىپپەت، كۈچ ۋە ئادالەتنى ئىنساندا بولۇشقا تېگىشلىك تۆت پەزىلەت دەيدۇ. شائىر چوڭقۇر تەپەككۈرنى، غۇرۇر ۋە ئىنسانىي، ناھەققە قارشى نەپرەتنى، ساپ گۈزەللىككە بولغان مۇھەببەتنى ئۆزىدە ھازىرلىسا، ئۇ ئۆز قوۋمىنىڭ مەنئىي ئۇستازى بولالايدۇ.

خۇلاسە قىلغاندا، قاراخانىيلار دەۋرى ئۇيغۇرلار ئۈچۈن ئىسلام دىنىنى يادرو قىلغان بۈيۈك بىر مەدەنىيەت بۇرۇلۇشى بىلەن خاراكتېرلەنگەن دەۋر، شۇنداقلا بەدىئىي تەپەككۈر، ئىجتىمائىي غايە، مۇتلەق ھەقىقەت ئىنتىلىشلىرىدىكى بىر قېتىملىق چوڭ ئىنقىلابتۇر. بۇ دەۋردە ئۇيغۇرلارنىڭ يىرىك زىيالىيلىرىنىڭ ئىزدىنىشى مۇنداق ئالاھىدىلىكلەرگە ئىگە بولغان:

(1) ئىسلام مەدەنىيىتى جەمئىيەتنىڭ ئىدىئولوگىيە، قانۇن سىستېمىلىرىغا چوڭ تەسىر كۆرسىتىۋاتقان شارائىتتا ئەنئەنىۋى ئۇيغۇر - تۈرك مەدەنىيىتى بىلەن ئىسلام مەدەنىيىتىنى ئىجادىي تەتبىقلاپ، ئۇيغۇرلارنىڭ سوتسىيالى مۇھىتىغا مۇۋاپىق كېلىدىغان قىممەت قارشى ۋە ئىجتىمائىي تەرتىپ بەرپا قىلىش. بۇ جەھەتتە مەھمۇد كاشغەرىي تۈركىي خەلقلەرنىڭ ماددىي ۋە مەنئىي فولكلورى ھەققىدە ئىسلامىي كونتېكىست ئاساسىدا سېلىشتۇرما مۇھاكىمە ئېلىپ بېرىپ، تارىختىن بۇيانقى تۈركىي خەلقلەر مەدەنىيىتىنىڭ شۇ چاغدىكى دۆلەتنىڭ مەۋجۇتلۇقى ئۈچۈن ئىنتايىن مۇھىم رول ئوينايدىغانلىقىنى تەكىتلىدى. يۈسۈپ خاس ھاجىپ بولسا، ئەنئەنىۋى تۈركىي ئاتالغۇلار ۋە تەمسىللىك

ئىپادىلەش شەكلى ئارقىلىق ئىسلامىي ئاڭ، غايە ۋە ئەخلاق قاراشلىرىنى جەمئىيەت سەرخىللىرىغا كۆرسىتىپ، مۇقىم، گۈللەنگەن، ئادىل جەمئىيەتنىڭ كارتىنىسىنى سۈرەتلەپ چىقتى.

(2) ئىسلام ئىدىئولوگىيىسى ۋە قىممەت قارىشىنى قانداق شەكىلدە ئىپادىلىگەندە يەرلىك خەلقنىڭ قوبۇل قىلىشىغا مۇۋاپىق كېلىدۇ؟ بۇ جەھەتتە مەھمۇد كاشغەرىي، يۈسۈپ خاس ھاجىپ، ئەھمەد يۈكەنەكى قاتارلىق ئەدىبلەر ئەنئەنىگە ۋارىسلىق قىلىش، سىرتتىن قوبۇل قىلىش، ئىجادىي يېڭىلاش پوزىتسىيىسى بىلەن ئۇيغۇر ئەدەبىياتىنىڭ ئىسلام دەۋرىدىكى فورمىسىنى ۋە ئۇسلۇبىنى شەكىللەندۈردى. بۇ جەرياندا تۈركىي خەلقلەرنىڭ ئىسلامدىن بۇرۇنقى قەھرىمانلىق داستانلىرى، قوشاقلىرى، ماقال - تەمسىللىرى ئەجدادلار ھاياتىنىڭ قىممەتلىك تەجرىبىلىرى سۈپىتىدە يېڭى ئىجتىمائىي، مەدەنىي ھاۋادا ئۆزلەشتۈرۈلدى. ماقال - تەمسىل تۈركىي خەلقلەر ئەدەبىياتىدىكى ئورنىنى ئېلىپمېنت سۈپىتىدە تېخىمۇ كېڭەيتىلگەن ھالدا، چوڭ ھەجىمدىكى داستاننىڭ مۇھىم تەركىبىي قىسمىغا ئايلاندۇرۇلدى. كۈندىلىك نۇتۇقلىرىدا ماقال - تەمسىللەر ئارقىلىق مەقسەتنى ئىخچام، دەل، چوڭقۇر ئىپادىلەش تۈركىي خەلقلەرنىڭ ئالاقە مەدەنىيىتىدىكى بىر مۇھىم خاسلىق. ماقال - تەمسىللەر دەۋردىن - دەۋرگە ئۆتۈپ، ھەرخىل سوتسىيالى ئورامدا تاۋلىنىپ، دەۋر ھالقىيالايدىغان ئەقلىي بايلىققا ئايلانغان. ئەدەبىياتنىڭ دىداكتىك شەكلى ئەمەلىيەتتە ماقال - تەمسىللەردىكى ئۇسلۇبىنىڭ كېڭەيگەن، ئېچىلغان ۋە ئىسلام پەلسەپىسى بىلەن ئۇچراشقان ۋارىيانتى دېسەك خاتالاشمايمىز.

(3) قاراخانىيلار دەۋرىدىكى مۇئەللىپلەر يېڭى ئىدىئولوگىيىنى قوبۇل قىلىش، تەتبىقلاش جەھەتتە ئەقلىي سەگەكلىك، تەنقىدىي پىكىر، توغرا مىللىي ئاڭ، كۈچلۈك ئىجتىمائىي مەسئۇلىيەتنى نامايان قىلىپ، ئەرەب، پارس تىللىرىدىكى تەپەككۈر بايلىقىنى ساپ، گۈزەل ئانا تىلدا ئىپادىلەشكە تىرىشتى ۋە بۇ جەھەتتە تولۇق مۇۋەپپەقىيەت قازاندى. ئۇلار ئۆزلىرىنىڭ بۇ ئەمەلىيىتى ئارقىلىق ئىنسانىيەتكە ئورتاق بولغان ھەرقانداق ئەقلىي بايلىق، بىلىم بايلىقى ۋە ھەقىقەتنى ساپ مىللىي تىلدا قوبۇل قىلىشنىڭ تامامەن مۇمكىنلىكىنى تارىخىي ھەقىقەت سۈپىتىدە نامايان قىلدى. تىل ساپلىقى بىلەن تىل ساقلقنىڭ گۈللەنگەن ئەدەبىياتىنىڭ ئالدىنقى شەرتى ئىكەنلىكىنى بىز قاراخانىيلار دەۋرىدىكى ئەدىبلەر قالدۇرۇپ كەتكەن مىراسلاردىن ئېنىق چۈشىنىۋالالايمىز.

(4) ئەدەبىياتىمىزنىڭ ئىسلامىيەتتىن ئىلگىرىكى شەكىل خۇسۇسىيەتلىرى روشەن ساقلانغان ھالدا ئەرەب، پارس ئەدەبىياتىدىكى مەزمۇنلار بىلەن تېخىمۇ بېيىدى. ئاغزاكى ئەدەبىياتتىكى ژانىرلار يازما ئەدەبىياتتا يېڭى ئۆزلەشتۈرۈلگەن ژانىرلار بىلەن سىڭىشتى ياكى ئۆزىنىڭ ئالاھىدىلىكىنى تېخىمۇ تاۋلىدى. بۇ دەۋردە ئۇيغۇر ئەدەبىياتىدا غەزەل، قەسىدە، رۇبائىي، تۇيۇق، مەسنەۋى قاتارلىق ئومۇمىي ئىسلام ئەدەبىياتىغا ئورتاق ژانىرلار كۆلەملىشىپ، ئەدەبىياتىمىزنىڭ شەكلىنى تېخىمۇ مول ۋە رەڭدار قىلدى. تىلىمىزنىڭ ئىستىلىستىكا بايلىقىنىڭ ئەينى دەۋردە قايسى دەرىجىگە بارغانلىقىنى «قۇتادغۇ بىلىك» ۋە «ئەتەبەتۇل - ھەقايىق» تىنلا ئېنىق كۆرگىلى بولىدۇ. ئوخشاشلا خاقانىيە ئەدەبىي تىلىدا يېزىلغان «قۇتادغۇ بىلىك» بىلەن «ئەتەبەتۇل - ھەقايىق» ئۇيغۇر مەدەنىيەت ئەنئەنىسى ۋە جەمئىيەت ئەنئەنىسىگە تەتبىقلانغان ئىسلام قىممەت قارىشىنىڭ مەھسۇلى بولسىمۇ، ئەھمەد يۈكەنەكى ئىسلام بىلەن تۈركىي خەلقلەر ئەدەبىياتىنى بىرلەشتۈرۈش جەھەتتە تېخىمۇ تىپىكلىككە ھەم يارقىنلىققا ئىگە بولغان. «ئىسلام ۋە تۈركىي ئەدەبىيات ژانىرلىرىنى بىرلەشتۈرۈش جەھەتتە، ئەدىب ئەھمەد «قۇتادغۇ بىلىك» تىنىمۇ ئۇزاق كەتكەن بولۇپ، ئۇ تۈركىي تەمسىل ئۇسلۇبى بىلەن چوڭ ئىسلامىي ئىدىيىنى ئىپادىلىگەن». بىز «ئەتەبەتۇل - ھەقايىق» تىن نۇتۇقنى كۈچكە ۋە جەلپكارلىققا ئىگە قىلىدىغان جانلىق ئوخشىتىش ۋە مېتافورا (مەجاز) لارنى كۆپلەپ ئۇچرىتىمىز. ئەھمەد يۈكەنەكىنىڭ ئۇسلۇبى خەلق ئەدەبىياتى ۋە تىلغا بەكرەك يېقىن بولغان.

5) بىر مىللەتنىڭ خاراكتېرى، تەپەككۈر ئالاھىدىلىكى، ئىجتىمائىي ئۆزگىرىشلەرگە بولغان ئىنكاسى ئۇنىڭ تىلىدا ۋە ئەدەبىياتىدا بىۋاسىتە ئەكس ئېتىدۇ. قاراخانىيلار دەۋرىدىكى ئەدەبىيات بۇ نۇقتىلارنى ئۆزىدە مۇكەممەل گەۋدىلەندۈرۈش بىلەن بىللە ئۇيغۇر پەلسەپىۋى تەپەككۈرى، ئۇيغۇر جەمئىيىتىنىڭ قانۇن ۋە ئېستېتىكا سىستېمىسى، ئېستېتىك فورمىسىدىن ئىبارەت مۇھىم ساھەلەرگە ئاساس سالدى. بۇ ئاساسلار شۇ قەدەر پۇختا ۋە ئىلمىي، ھەتتا ئۇلار بۈگۈنكى سوتسىيالىستىك ھاياتىمىز ئۈچۈنمۇ زور قىممەتكە ئىگە. ئۇلار بۇ ئۇتۇقلىرى ئارقىلىق تىل ۋە ئەدەبىياتنىڭ مىللىي مەدەنىيەت ۋە مىللىي كىملىكتىكى تەڭداشسىز ئورنىنى ئەسكەرتتى.

ئىزاھلار:

- ① م. ف. ئوسيانكوف: «ئوتتۇرا ۋە يېقىن شەرق ئېستېتىكىسى»، خەنزۇچە، 120 - بەت، جۇڭگو خەلق ئۇنىۋېرسىتېتى نەشرىياتى، بېيجىڭ، 1992 - يىلى نەشرى.
- ② «قۇرئان كەرىم» 49 - سۈرە ھۇجۇرات 13 - ئايەت.
- ③ جالغ خۇڭنەن: «پارس ئەدەبىياتى تارىخى»، خەنزۇچە، 30 - بەت، تۈزۈم نەشرىياتى، بېيجىڭ، 2003 - يىلى نەشرى.
- ④ ناتان لايت: «تايغاق يول».
- ⑤ ناتان لايتنىڭ يۇقىرىقى ئەسىرى، روبېرت دانكوفنىڭ «قۇتادغۇ بىلىك» نىڭ ئىنگىلىزچە نەشرىگە يازغان كىرىش سۆزى، «بۇلاق» ژۇرنىلىنىڭ 2004 - يىللىق 6 - سانى ۋە 2005 - يىللىق 1، 2، 3 - سانلىرى.
- ⑥ «ئەھمەد زىيائى ئەسەرلىرى»، ئۇيغۇرچە، 191 - بەت، شىنجاڭ خەلق نەشرىياتى، 1988 - يىلى نەشرى.
- ⑦ يۇقىرىقى كىتاب، 194 - 199 - بەتلەر.
- ⑧ ئابدۇشۈكۈر مۇھەممەتئىمىن: «قۇتادغۇ بىلىك، خەزىنىسى»، ئۇيغۇرچە، شىنجاڭ ئۇنىۋېرسىتېتى نەشرىياتى، 1999 - يىلى نەشرى.
- ⑨ «بۇلاق» ژۇرنىلىنىڭ 5 - ئىزاھاتتا كۆرسىتىلگەن سانلىرى.
- ⑩ لاڭ يىڭ: «قۇتادغۇ بىلىك، ۋە شەرق - غەرب مەدەنىيىتى»، ئۇيغۇرچە، 310 - بەت، شىنجاڭ خەلق نەشرىياتى، 1994 - يىلى نەشرى.
- ⑪ فۇئات كۆپرۈلۈ: «تۈرك ئەدەبىياتى تارىخى»، تۈركچە، 6 - نەشرى، 195 - بەت.
- ⑫ ناتان لايت: «تايغاق يول»، 131 - 132 - بەتلەر.
- ⑬ ئەھمەد زىيائى: «ئەھمەد زىيائى ئەسەرلىرى»، ئۇيغۇرچە، 132 - بەت، شىنجاڭ خەلق نەشرىياتى، 1988 - يىلى نەشرى.
- ⑭ غەززالى: «ئەھمەد زىيائى - ئۆلۈم - دىن» («دىنىي ئىلىملەر ئەھۋالىسى»، خەنزۇچە ئاۋۋالقى قىسمى، 12 - بەت، سودا نەشرىياتى، بېيجىڭ، 2001 - يىلى نەشرى.
- ⑮ دورس بېرنس ئابۇسېف (Dors Behrens Abouseif): «ئەرەب مەدەنىيىتىدە گۈزەللىك»، ئىنگىلىزچە، ماركۇس ۋىتنېر (Markus Witner) نەشرىياتى، 1999 - يىلى نەشرى.
- ⑯ ئابدۇشۈكۈر مۇھەممەتئىمىن: «قۇتادغۇ بىلىك، خەزىنىسى».
- ⑰ روبېرت دانكوف: «قۇتادغۇ بىلىك، نىڭ ئىنگىلىزچە تەرجىمىسىنىڭ مۇقەددىمىسى»، (ئەكبەر ئەمەت تەرجىمىسى)، «بۇلاق» ژۇرنىلى 2004 - يىللىق 6 - سان.
- ⑱ ناتان لايت: «تايغاق يول»، 148 - بەت.
- ⑲ ئابدۇرېھىم ئۆتكۈر: «خەزىنىلەر بوسۇغىسىدا»، 30 - بەت، شىنجاڭ خەلق نەشرىياتى، 1996 - يىلى نەشرى.
- ⑳ يۇقىرىقى كىتاب، 158 - بەت.
- ㉑ فۇئات كۆپرۈلۈ: «تۈرك ئەدەبىياتى تارىخى»، 162 - بەت.
- ㉒ «ئەھمەد زىيائى ئەسەرلىرى»، 192 - بەت.
- ㉓ يۈەن ۋېنچى: «ئىسلام ئەدەبىياتى»، خەنزۇچە، 43 - بەت، جۇڭگو ئىجتىمائىي پەنلەر نەشرىياتى، 1995 - يىلى نەشرى.
- ㉔ ئاننىمارىيە شىمپېل: «رەڭدار كىمخاب»، ئىنگىلىزچە، پاكىستان لاھور، 2004 - يىلى نەشرى.
- ㉕ ئا. ئۆتكۈر: «خەزىنىلەر بوسۇغىسىدا».
- ㉖ «خەزىنىلەر بوسۇغىسى» ۋە «ئەھمەد زىيائى ئەسەرلىرى».
- ㉗ «خەزىنىلەر بوسۇغىسىدا».
- ㉘ ئابدۇشۈكۈر تۈردى قاتارلىقلار تۈزگەن: «ئۇيغۇر ئەدەبىياتى تارىخى»، ئۇيغۇرچە، 1 - توم، 442 - بەت، مىللەتلەر نەشرىياتى، 2006 - يىلى نەشرى.
- ㉙ ناتان لايت: «تايغاق يول»، 156 - بەت.

(ئاپتور شىنجاڭ مائارىپ ئىنستىتۇتىدا، پېرافىسسور)

قەدىمكى ئۇيغۇرلارنىڭ

توتېم ئېگى توغرىسىدا

ئابلېمىت ئۆمەر بىلگە



توتېمىزم ھادىسىسى ئىنسانىيەت تارىخىدا ئۇرۇق ۋە قەبىلە بىلەن تەڭ شەكىللەنگەن بارلىق ئىنسانىيەتكە ئورتاق ھادىسە بولۇپ، بۇنىڭدىكى «توتېم» (Totem) سۆزى ئامېرىكا ئىندىئانلىرىنىڭ ئالگونكىئان قەبىلىسىگە قاراشلىق ئۇجىبىۋا ئۇرۇقىدىكىلەرنىڭ «Ototeman» دېگەن سۆزىدىن ئېلىنغان، ئەسلى مەنىسى «ئۇرۇق»، «ئەجداد»، «يىلتىز»، «قان قېرىنداش» دېگەنلىكتۇر.

سېگمۇند فرېئۇد ئۆزىنىڭ دىنشۇناسلىققا بېغىشلانغان ۋەكىللىك ئەسىرى «توتېم ۋە پەرھىز» دە توتېمىزم ھادىسىلىرىنى ئومۇمەن تۆۋەندىكىدەك ئالاھىدىلىك ياكى ئورتاقلىققا ئىگە دەپ كۆرسەتكەن:

- 1) توتېم ھايۋاننى ئۆلتۈرۈش ياكى يېيىش قاتتىق چەكلىنىدۇ. بۇ خىل ھايۋانلار ئالاھىدە بېقىلىدۇ ياكى قارىلىدۇ؛
- 2) توتېم ھايۋان تاسادىپىي ئۆلۈپ قالسا، ئۇنىڭغا باشقا ئۇرۇق ئەزالىرىغا ئوخشاش تەزىيە بىلدۈرۈلىدۇ ۋە دەپنە قىلىنىدۇ؛
- 3) مەلۇم شارائىتتا توتېم ھايۋاننى توتېمنىڭ مەلۇم ئەزاسىنىڭ يېيىشىگە يول قويۇلىدۇ؛
- 4) مەلۇم شارائىتتا ياكى مەلۇم ئېھتىياجنىڭ قىستىشى بىلەن توتېم ھايۋان ئۆلتۈرۈلگەندە، گۇناھنى تىلەش مۇراسىملىرى ئۆتكۈزۈلىدۇ؛
- 5) توتېم ھايۋان مۇراسىم ئۈچۈن قۇربانلىق قىلىنسا، ئۇنىڭغا ئاتاپ داغدۇغىلىق مۇراسىم ئۆتكۈزۈلىدۇ؛
- 6) داغدۇغىلىق سورۇنلاردا ياكى دىنىي مۇراسىملاردا كىشىلەر مەلۇم ھايۋاننىڭ تېرىسىنى يېپىنىۋالىدۇ، مۇشۇ خىل ئەھۋالدىمۇ توتېم ئېتىقادى رول ئويناۋىرىدۇ. چۈنكى، ئۇلار توتېم ھايۋان ھېسابلىنىدۇ؛
- 7) قەبىلە ۋە قەبىلە ئەزالىرى توتېم ھايۋاننىڭ نامىنى قوللىنىدۇ؛
- 8) نۇرغۇن قەبىلىلەرنىڭ توغ - ئەلەملىرى، قوراللىرىغا توتېم ھايۋاننىڭ رەسىمى چۈشۈرۈلگەن بولىدۇ، كىشىلەرمۇ بۇ خىل رەسىملەرنى بەدەنلىرىگە چېكىۋالىدۇ؛
- 9) ئەگەر توتېم ناھايىتى ۋەھشىي، قورقۇنچىلۇق ھايۋان بولسا، قەبىلە ئەزالىرى شۇ توتېم نامى بىلەن ئاتالغان كىشىنىڭ ھەر خىل خەۋپ - خەتەردىن ساقلىنالايدىغانلىقىغا چوڭقۇر ئىشىنىدۇ؛
- 10) توتېم قىلىنغان ھايۋان قەبىلىنى قوغدايدۇ ۋە بولغۇسى ئىشلاردىن ئاگاھلاندۇرۇپ تۇرىدۇ دەپ

قارىلىدۇ؛ 11) كىشىلەر توتېم ھايۋاننىڭ قەبىلىنىڭ كەلگۈسى ئىشلىرىدىن بېشارەت بېرەلەيدىغانلىقى ۋە ئۆزلىرىنىڭ يولباشچىسى ئىكەنلىكىگە چوڭقۇر ئىشىنىدۇ؛ 12) توتېم ئەزالىرى توتېم ھايۋاننىڭ ئۆزلىرى بىلەن نەسلىداش ئىكەنلىكىگە چوڭقۇر ئىشىنىدۇ^①.

توتېمنىڭ يۇقىرىقى ئالاھىدىلىكلىرى ئەجدادلىرىمىز توتېمىز چۈشەنچىلىرىدىمۇ روشەن كۆرۈلىدۇ. ئەجدادلىرىمىز ئىپتىدائىي دەۋردە ئۆزلىرىگە بىۋاسىتە مۇناسىۋەتلىك بولغان ۋە مەلۇم مەنپەئەت ھايۋانات، دەل - دەرەخلەرنى توتېم ئوبيېكتى قىلىپ تاللىغان.

بىرىنچى، دەل - دەرەخ توتېمى

قەدىمكى ئۇيغۇرلارنىڭ ئۆزلىرىنى دەل - دەرەخلەردىن ئاپىرىدە بولغان دەپ قارايدىغانلىقىنى ئىسپاتلايدىغان خاتىرىلەر بىرقەدەر كۆپ بولۇپ، ئۇلارنىڭ ئىچىدە «بۆكۈ خاقان ئەپسانىسى» (بۆكۈ خاقان رىۋايىتى دەپمۇ ئاتىلىدۇ) بىرقەدەر گەۋدىلىكتۇر. «بۆكۈ خاقان ئەپسانىسى» نىڭ بىرقانچە خىل ۋارىيانتى بار بولۇپ، ئاساسلىقى ئىلاھىي دەرەخنىڭ ئاسماندىن چۈشكەن ئىلاھىي نۇر تەسىرىدىن ئېغىر ئاياغ بولغانلىقى ۋە ئۇنىڭدىن بۆكۈ خاقاننىڭ ئاپىرىدە بولغانلىقى ياكى ئاسماندىن چۈشكەن ئىلاھىي نۇرنىڭ تەسىرىدىن دەريا ساھىلىدىكى ئىككى تۈپ دەرەخ ئوتتۇرىسىدىكى تۆپىلىكىنىڭ تەدرىجىي چوڭىيىپ، ئۇنىڭدىن بۆكۈ خاقان قاتارلىق بەش ئوغۇلنىڭ تۇغۇلغانلىقى تەسۋىرلىنىدۇ.

«بۆكۈ خاقان ئەپسانىسى» ئاساسلىقى قەدىمكى ئۇيغۇرلارنىڭ ئەجداد چۈشەنچىسى، ئېنىقراقى توتېم چۈشەنچىسى توغرىسىدىكى يارالمىش ئەپسانىسى بولۇپ، «قوچۇ پادىشاھلىرىنىڭ شەجەرە تاش پۈتۈكى»، «قوچۇدىكى چى جەمەتنىڭ شەجەرىسى»، «قۇتلانچىن ھەزرەتنىڭ ئابىدىسى»، پېرسىيە تارىخچىسى جۇۋەينىنىڭ «تارىخى جاھانگۇشاھى» ناملىق ئەسىرى قاتارلىق مەنبەلەردە بىرقەدەر تولۇق خاتىرىلەنگەن. بۇلارنىڭ ئىچىدىكى «قوچۇ پادىشاھلىرىنىڭ شەجەرە تاش پۈتۈكى» ئەينى ۋاقىتتىكى خان جەمەتى ئىمزا قويغان تاش پۈتۈك بولۇپ، ئۇنىڭدا مۇنداق دېيىلىدۇ: «ئۇيغۇرلار زېمىنىدا قاراقۇرۇم دېيىلىدىغان تاغ بار بولۇپ، ئۇنىڭدىن تۇغلار ۋە سېلىنغا دەيدىغان ئىككى دەريا ئېقىپ چىقىدىكەن. كۈنلەرنىڭ بىرىدە بۇ ئىككى دەريا ئارىلىقىدىكى دەرەخكە ئاسماندىن زەڭگەر نۇر چۈشۈپتۇ. بۇ ئەلدىكىلەر ئۇ دەرەخنى ئاسراپتۇ. دەرەخ غولى بارا - بارا يوغىناپ، ئۇنى تولغاق تۇتۇپتۇ. نۇرمۇ داۋاملىق چۈشۈۋېرىپتۇ. توققۇز ئاي، ئون كۈن ئۆتكەندە دەرەخنىڭ پوقىقى يېرىلىپ ئۇنىڭدىن بەش ئوغۇل ئاپىرىدە بوپتۇ. كىشىلەر ئۇلارنى بېقىۋاپتۇ. ئۇلارنىڭ ئەڭ كىچىكىنىڭ ئىسمى بۆكۈ خاقان بولۇپ، تۇرقى بەستلىك ئىكەن. ئۇ چوڭ بولۇپ ئېتىز - ئېرىق ئىشلىرى بىلەن شۇغۇللىنىپتۇ. كېيىن خەلققە پادىشاھ بوپتۇ. ئۇلارنىڭ ئەۋلادىدىن 30 ئەۋلاد پادىشاھ ئۆتۈپ، يۈرۈن تېگىن دەۋرىگە كەلگەندە ئاپەت بېسىپتۇ، خەلق ئۆي - ماكانسىز قاپتۇ. ئۇلار يارغول ئايىمىغا كېلىپ ئولتۇراقلىشىپتۇ. ئۇ يەر بۈگۈنكى قوچۇ ئىكەن»^②.

«بۆكۈ خاقان ئەپسانىسى» نىڭ يەنە بىر ۋارىيانتى جۇۋەينىنىڭ «تارىخى جاھانگۇشاھى» ناملىق ئەسىرىدە خاتىرىلەنگەن بولۇپ، ئۇنىڭدا مۇنداق بايانلار ئۇچرايدۇ: «ئۇيغۇرلار ئۆزلىرىنىڭ ئەجدادلىرىنى ئۇرخۇن دەرياسىنىڭ بويىدا ياشاپ كەلگەن ۋە بۇ دەريانى ئاساس قىلىپ ئىككىگە بۆلۈنگەن، دەپ قارايدىكەن. ئۇلار نوپۇسى كۆپەيگەندە، باشقىلارنى ئۆرنەك قىلىپ ئۆز ئىچىدىن بىرنى باش قىلىپ سايلاپتۇ ۋە ئۇنىڭغا ئىتائەت قىپتۇ. شۇنداق قىلىپ بەش يۈز يىل ئۆتۈپتۇ. شۇنىڭدىن كېيىن بۆكۈ خاقان مەيدانغا كەپتۇ».

ئەينى ۋاقىتتا قاراقۇرۇم تاغلىرىدا ئىككى دەريا بار بولۇپ، بىرى توغلا، يەنە بىرى سېلىنغا

دەرياسى ئىكەن. بۇ ئىككى دەريا «قۇملانچۇ» دېگەن جايدا قوشۇلىدىكەن. ئىككى دەريانىڭ ئارىلىقىدا ئىككى تۈپ دەرەخ ئۆسۈپ تۇرىدۇ، بىرىنى ئۇلار قۇچۇر دەپ ئاتايدىكەن. بۇ دەرەخ قارىغايغا ئوخشايدىكەن، يوپۇرماقلىرى قىشتا ئارچىنىڭكىدەك بولۇپ، مېۋىسىنىڭ شەكلى ۋە تەمى پىستە (چىلىغوزا) نىڭكىگە ئوخشايدىكەن. يەنە بىر تۈپ دەرەخنى ئۇلار توز (توس ياكى قېيىن دەرىخى) دەيدىكەن. ئىككى دەرەخ ئارىسىدا بىر دۆڭ پەيدا بولۇپتۇ. بىر كۈنى بۇ دۆڭگە ئاسماندىن نۇر چۈشۈپتۇ. دۆڭ كۈندىن - كۈنگە يوغىناپتۇ. بۇ مۆجىزىنى كۆرگەن ئۇيغۇر خەلقى ناھايىتى ھەيران قاپتۇ. ئۇلار دۆڭگە ھۆرمەت - تەزىم بىلەن يېقىنلىشىپتۇ. ئۇلار (دۆڭ تەرەپتىن) ناخشىدەك يېقىملىق ئاۋازنى ئاڭلاپتۇ. ھەر كۈنى ئاخشىمى ئاشۇ دۆڭنىڭ ئەتراپىدىكى ئوتتۇز قەدەم دائىرىگە نۇر چۈشۈپ تۇرىدىكەن. ئاخىر خۇددى ھامىلىدارنىڭ كۆزى يورۇغاندەك دۆڭدىن بىر ئىشىك ئېچىلىپ، ئىچىدىن بارگاھ - چېدىرغا ئوخشاش بۆلۈنگەن بەش ئېغىز ئۆي كۆرۈنۈپتۇ. ھەربىر ئۆيدە بىردىن ئوغۇل بالا ئولتۇرغۇدەك... ئۇلار ئۆزلىرىنىڭ ئاتا - ئانىلىرىنى سۈرۈشتۈرگەنكى، كىشىلەر ئۇلارغا ھېلىقى ئىككى تۈپ دەرەخنى كۆرسىتىپ قويۇپتۇ. بالىلار دەرەخلەرگە ۋە ئۇنۇپ چىققان يەرگىمۇ ئۆز ئاتا - ئانىلىرىغا ھۆرمەت بىلدۈرگەندەك ئىززەت - ئېھتىرام بىلەن تەزىم بەجا كەلتۈرۈپتۇ. بۇ ۋاقىتتا دەرەخلەر زۇۋانغا كېلىپ: «ئېسىل پەزىلەتلىك بالىلىرىم، بۇ يەرگە كېلىپ بالىلىق بۇرچۇڭلارنى ئادا قىلىڭلار، ئۈزۈن ئۆمۈر كۆرۈڭلار، نامىڭلار مەڭگۈ ئۆچمىگەي» دەپتۇ. شۇ جايدىكى كىشىلەر توپ - توپى بىلەن بالىلارنى كۆتۈرۈشكە كەپتۇ ۋە شاھزادىلەرنى ھۆرمەتلىگەندەك ھۆرمەتلەپتۇ. كۆپچىلىك ئۇلاردىن ئايرىلار چاغدا چوڭىغا شونقۇر تېگىن، ئىككىنچىسىگە قوتۇر تېگىن، ئۈچىنچىسىگە تۈكەل تېگىن، تۆتىنچىسىگە ئور تېگىن، بەشىنچىسىگە بۆكۈ (بۇقۇ) تېگىن دەپ ئىسىم قويۇپتۇ. كاتتا يىغىلىش ئۆتكۈزۈپ بۆكۈ تېگىننى قاغانلىق تەختىگە ئولتۇرغۇزۇپتۇ. ھەممىگە قانداق تەڭرى بۆكۈ تېگىننىڭ ھەرقانداق ئەلنىڭ تىلىنى بىلىدىغان ئۈچ قاغا ئاتا قىپتۇ، نەدە ئىش يۈز بەرسە ئۇ قاغانلارنى شۇ يەرگە ئەۋەتىدىكەن، قاغانلار بېرىپ ئايغاقچىلىق قىلىپ، ئۇچۇرىنى ئېلىپ كېلىدىكەن^③...

ئەجدادلىرىمىزنىڭ تەبىئەتكە چوقۇنۇش ئېڭى، قەھرىمانلىق ئېڭى ۋە توتېم ئېڭى - چۈشەنچىلىرىنىڭ ئۆزئارا يۇغۇرۇلۇپ كەتكەن ھالەتتىكى ئىپادىلىنىش شەكىللىرى بولۇپ ھېسابلىنىدۇ. «ئوغۇزنامە» دىمۇ بۇ خىل چۈشەنچىگە ئائىت مۇنداق بايانلار بار: «ئوغۇز خاقان ئوۋغا چىقتى. ئالدىدىكى كۆلنىڭ ئوتتۇرىسىدا بىر تۈپ دەرەخنى كۆردى. بۇ دەرەخنىڭ كاۋىكىدا بىر قىز تەنھا ئولتۇراتتى. ئۇ ئىنتايىن ساھىبجامال ئىدى. ئوغۇز خاقان ئۇنى ئالدى... تىلىكىگە يەتتى... ئۈچ ئوغۇللۇق بولدى. ئوغۇللىرىغا كۆك، تاغ، دېڭىز دەپ ئات قويدى»^④.

بۇ يەردە كۆل ئىچىدىكى دەرەخنىڭ بىۋاسىتە ئوغۇز خاقانغا بىر قىزنى سوۋغا قىلىشى دىققەت قىلىشقا ئەرزىيدۇ. مەيلى دەرەخنىڭ ئىنساننى ئاپىرىدە قىلىشى بولسۇن ياكى ئىنساننىڭ دەرەخ غولىدا پەيدا بولۇپ قېلىشى بولسۇن، بۇلار ئەجدادلىرىمىز دەل - دەرەخ توتېمى چۈشەنچىلىرىنىڭ باشقىچە شەكىلدىكى ئىپادىلىنىشى بولۇپ، يەنىلا ئىپتىدائىي ئاڭ - تەپەككۈرنىڭ مۇھىم ئالاھىدىلىكى سۈپىتىدە كۆرۈلىدۇ. دېمەك، بۇ يەردە تۆۋەندىكى بىرقانچە مەسىلە ئايدىڭلىشىدۇ:

1) ئەجدادلىرىمىزنىڭ ئىپتىدائىي ئاڭ - چۈشەنچىلىرىدە ئۆز ئەجدادلىرىنى دەرەختىن ئاپىرىدە بولغان دەپ قارايدىغان دەرەخ توتېمى چۈشەنچىلىرى مەۋجۇت بولغان. يۇقىرىقى مەنبەلەر بۇ خىل چۈشەنچىلەرنىڭ ئەڭ ۋەكىللىك ئىپادىلىرى بولۇپ ھېسابلىنىدۇ.

2) «بۆكۈ خاقان ئەپسانىسى» دىن كۆرۈۋېلىشقا بولىدۇكى، ئۇيغۇرلارنىڭ ئەڭ دەسلەپكى ئەجدادى «دەرەختىن تۆرەلمىگەن». گەرچە بۆكۈ خاقان ھۆكۈمرانلىقى ئاستىغا ئۇيۇشقان كىشىلەر ئۆز

پادشاھنىڭ دەرەختىن ئاپىرىدە بولغانلىقىنى بايان قىلىشىمۇ، لېكىن ئۆز تارىخىنى ئۇنىڭدىنمۇ بۇرۇن دەپ قارايدۇ. دېمەك، «بۆكۈ خاقان ئەپسانىسى» مەلۇم قەبىلە ياكى قەبىلىلەر ئىتتىپاقىغا مۇناسىۋەتلىك بولۇپ، ئۇلار ئىككى ياكى ئۈچىدىن ئارتۇق ئۇرۇقتىن تەشكىل تاپقان. يەنە بىر مەسىلە شۇكى، «بۆكۈ خاقان ئەپسانىسى» نىڭ «تارىخى جاھانگۇشاھى» دىكى ۋارىيانتىدا بۆكۈ خاقان قاتارلىق بەش ئوغۇل دەرەختىن ئەمەس، بەلكى دۆڭدىن تۆرەلگەن بولسىمۇ، ئەمما قەبىلە باشلىقلىرى ئۇلارغا سىلەرنىڭ ئاتا - ئاناڭلار مۇشۇ دەپ دەرەخنى كۆرسىتىدۇ. بۇ يەردىكى مەسىلە شۇكى، ئۇلار گەرچە دۆڭدىن تۇغۇلغان بولسىمۇ، لېكىن دەل - دەرەخنى ئاتا - ئانىمىز دەپ قارايدۇ. بۇ دۆڭ بىلەن دەل - دەرەخنى ئوخشاش ئۇلۇغلاش ئەمەلىيەتتە تەبىئەت قاراشلىرىنىڭ توتېمىزم قاراشلىرىغا مۇئەييەن تەسىر كۆرسەتكەنلىكى، يەنى ئۇلارنىڭ ئېڭىدا دۆڭ بىلەن دەرەخنىڭ ئوخشاش فۇنكسىيەگە ئىگە ئىكەنلىكىنى كۆرسىتىدۇ.

3) «ئوغۇزنامە» ئېپوسىدىن قارىغاندا، ئۇيغۇرلار مىللەت ياكى سىياسىي ھاكىمىيەتتىن ئىبارەت ئومۇمىي گەۋدىگە ئۇيۇشقاندا «كۆك بۆرە» نى توتېم قىلغان. بۆرە توتېمىنى بىرقەدەر كېيىن بارلىققا كەلگەن ۋە بىرقەدەر ئومۇملاشقان توتېم ئىدى دەپ قارىساق، دەل - دەرەخ توتېمى شۇ ئومۇمىي گەۋدە ئىچىدىكى بىرقانچە ئۇرۇقنىڭ ۋە شۇلاردىن تۈزۈلگەن قەبىلە ياكى قەبىلىلەر ئىتتىپاقىنىڭ توتېمى بولۇپ، ئاساسلىق توتېم دەرىجىسىگە كۆتۈرۈلمىگەن. چۈنكى، «بىر ئۇرۇقنىڭ ئاساسەن بىر توتېمى بولاتتى. لېكىن، ئۇ بىرقانچە ئۇرۇقنىڭ تەدرىجىي بىرلىشىپ بىر مىللەت بولۇپ شەكىللەنگەنلىكىنى كۆرسىتىدۇ»⁵. شۇنداقسىمۇ بىر مىللەتتە يەنە بىر ئاساسلىق توتېم بولاتتى، بۇ توتېم ئەلۋەتتە شۇ خەلقنى بىرلىككە كەلتۈرگەن قەبىلە توتېمىنىڭ ئاساسلىق ئورۇنغا چىققانلىقىدىن دېرەك بېرىدۇ.

4) بەزى تەتقىقاتچىلار ئۇيغۇرلارنىڭ تاشقى توققۇز قەبىلىسىدىن بىرى بولغان بۆكۈ قەبىلىسىدىن كېلىپ چىققان، ئىدىقۇت ئۇيغۇر خانلىقىنى قۇرغۇچى بۆكە قۇنى بۆكۈ خاقاننىڭ ئەسلىي پىروتوتىپى دەپ قارايدۇ⁶. ئالدىدا دەپ ئۆتۈلگەندەك، بۇ قاراشنىڭ مەلۇم ئاساسى بار دېيىشكە بولىشىمۇ، لېكىن مىلادىيە 9 - ئەسىرلەردىكى ئۇيغۇرلاردا ئۆز ئەجدادلىرىنى دەرەختىن ئاپىرىدە بولغان دەيدىغان ئەپسانىۋى چۈشەنچىلەرنىڭ يېڭىباشتىن شەكىللىنىشى ئۇلارنىڭ تەپەككۈر سەۋىيىسى ۋە بىلىش ئىقتىدارىغا ماس كەلمەيدۇ. لېكىن، شۇنداق مۇئەييەنلەشتۈرۈشكە بولىدۇكى، قەدىمكى ئۇيغۇرلارنىڭ بۆكۈ قەبىلىسىدە ئۆز ئەجدادلىرىنى دەل - دەرەخكە باغلاپ چۈشەندۈرىدىغان توتېم چۈشەنچىلىرى بولغان. ئۇرخۇن ئۇيغۇر خانلىقى يىمىرىلگەندىن كېيىن، پانتېگىن باشچىلىقىدا غەربكە كۆچكەن 15 قەبىلە ئىچىدە بۆكۈ قەبىلىسىمۇ بار بولۇپ، كېيىن ئۇلار بېشبالىقتا ھاكىمىيەت قۇرغان ۋە كېيىنچە ھاكىمىيەت مەركىزىنى قوچۇغا كۆچۈرگەن. دېمەك، «بۆكۈ خاقان ئەپسانىسى» ئەڭ ئىپتىدائىي توتېمىزم چۈشەنچىلىرى، قەھرىمانلىق چۈشەنچىلىرى ۋە ھەر خىل تارىخىي قاراشلار بىرلىشىپ كەتكەن يىراق تارىخنىڭ چۆكمە مەھسۇلى بولۇپ ھېسابلىنىدۇ.

2. قۇش توتېمى
قۇش توتېمى دەل - دەرەخ توتېمىغا قارىغاندا بىرقەدەر ئومۇملۇققا ئىگە ئېتىقاد، ئىجتىمائىي تۈزۈم ۋە تەپەككۈر شەكلى ئىدى.

ئۇيغۇرلارنىڭ ئەجدادلىرى ۋېي - جىن، جەنۇبىي - شىمالىي سۇلالىلەر دەۋرىدە قاڭقىلار (高车) دېيىلگەن. لېكىن، قاڭقىلار دېگىنى چىن - خەن سۇلالىلىرى دەۋرىدىكى تۇرالار (丁零) لارنىڭ باشقىچە ئاتىلىشى ئىدى. تۇرالار شاڭ - جۇ سۇلالىلىرى مەزگىلىدە «翟» (دى) ياكى «狄» (دى) دەپ ئاتالغان. «翟» ۋە «狄» شۈبھىسىزكى، ئوخشاش بىر نامنىڭ ئىككى خىل يېزىلىشى ئىدى. «翟» بىر

خىل قۇشنىڭ نامى بولۇپ، «狄» خېتى ئۆز نۆۋىتىدە يەنە «翟» بولسا خېتى بىلەن يېزىلغان. «狄» مەزكۇر قوۋمنىڭ ئۆز نامى بولۇپ، «تۈرك» دېگەن سۆزنىڭ ئەڭ دەسلەپكى خەنزۇچە خەت بىلەن يېزىلىشى ئىدى. «翟» ئۇلارنىڭ توتېمى ئىدى. ئۇ يايلاقلاردا پەرۋاز قىلىدىغان بىر خىل يىرتقۇچ قۇش بولۇپ، بەزىلەر ئۇنى شۇڭقار دەپ قارايدۇ. دېمەك، قەدىمكى دى (狄)لار شۇڭقارنى توتېم قىلغان ⑦. ئۇ يايلاق خەلقلىرى كۆندۈرۈۋالغان بىر خىل سېرىق بۈركۈت بولۇپ، تۇمشۇقى ئەگرى، تىرناقلىرى ئۆتكۈر، ئوۋغا ماھىر قۇش ئىدى. تېزلىك بىلەن شۇڭغۇيالايتتى، كىچىك ھايۋانلار، قۇش تۈرىدىكىلەر ۋە بېلىقلارنى تۇتۇپ يەيتتى. قەدىمكى دىلار بۇ خىل قۇشنى توتېم قىلغان ۋە ئۆزلىرىنىڭ نامى قىلىپ قوللانغان. دېمەك، «قۇشنى ئۇرۇق نامى قىلىپ قوللىنىش توتېمىز ھادىسىسىنىڭ بىر خىل ئىپادىسىدۇر. يىراق قەدىمكى دەۋرلەردە ئۇرۇق - قەبىلىلەرنىڭ كۆپچىلىكىنىڭ نامى توتېم نامىدىن كەلگەن» ⑧. ئۇلارنىڭ بۇ خىل چۈشەنچىلىرى ئالدى بىلەن ئۆزلىرىگە يېقىن بولغان ئۇچار قۇشلارغا مەنپەئەتدارلىق نۇقتىسىدىن چوقۇنۇش، بارا - بارا ئۇلارنىڭ نامىنى ئۆز ئۇرۇقى نامىغا ئايلاندۇرۇش، يەنى ئۇرۇق نامىنى شۇ خىل توتېم نامى بىلەن ئاتاش، ئاخىرىدا ئۇرۇق ۋە توتېمنى بىر گەۋدىلەندۈرۈشتىن ئىبارەت تەپەككۈر تەرەققىياتىنى بېشىدىن ئۆتكۈزگەن.

«يېڭى تاڭنامە. ئۇيغۇرلار تەزكىرىسى»دە مۇنداق خاتىرىلەر بار: 788 - يىلى ئۇيغۇر خانى تاڭ ئوردىسىغا ئىلتىماس قىلىپ، ئۆزىنىڭ خەنزۇچە نامى بولغان «回纥» دېگەن سۆزدىكى «纥» خېتىنى «شۇڭقاردەك پەرۋاز قىلغۇچى» دېگەن مەنىدىكى «鶻» خېتىگە ئۆزگەرتىشنى تەلەپ قىلغان ⑨. مەھمۇد كاشغەرىي «تۈركىي تىللار دىۋانى»دا «ئۇيغۇر» دېگەن نامغا مۇنداق ئىزاھ يازغان: «ماڭا مۇھەممەد چاقىر ئۇتقان ئوغلى نىزامىددىن ئىسرافىل تۇغان تېگىن ئۆز ئاتىسىدىن ئاڭلىغانلىرىنى سۆزلەپ بېرىپ مۇنداق دېگەندى: ئىسكەندەر زۇلقەرنەين ئۇيغۇر ئېلىگە يېقىنلاشقاندا، تۈرك خاقانى ئۇنىڭغا قارشى 4000 ئادەم ئەۋەتكەن. ئۇلارنىڭ قالپاقلارنىڭ قاناتلىرى لاچىن قاناتلىرىغا ئوخشايدىكەن، ئوقنى ئالدىغا قانداق ئاتسا، كەينىگىمۇ شۇنداق ئۈستىلىق بىلەن ئاتىدىكەن، زۇلقەرنەين بۇلارغا ھەيران قاپتۇ ۋە: inan huz hurend، يەنى بۇلار باشقىلارغا موھتاج بولماي ئۆز ئوزۇقىنى ئۆز تېپىپ يەيدىغانلار ئىكەن، بۇلارنىڭ قولىدىن ئوۋ قېچىپ قۇتۇلالمايدۇ، قاچان خالىسا شۇ چاغدا ئېتىپ يەيدۇ، دەپتۇ. شۇنىڭدىن تارتىپ بۇ ئەل (huzhur، دەپ ئاتىلىپتۇ...» ⑩. بىز بۇنىڭدىن قەدىمكى ئۇيغۇرلاردا قۇشلارغا چوقۇنۇش ئېگىنىڭ، يەنى قۇش توتېمىنىڭ مەۋجۇت ئىكەنلىكىنى مۇئەييەنلەشتۈرىمىز. شۇ سەۋەبتىن ئۇلار ئۆز ناملىرىنىڭ توتېم قۇشلار ناملىرىغا يېقىن بولۇشنى ئويلىغان، كىيىم - كېچەكلىرىنى شۇ قۇشلارنىڭ شەكلىدە لايىھىلىگەن.

مەھمۇد كاشغەرىي ئۆز دىۋانىدا خەلق ئارىسىدا «كۆك توپۇلغان» ئاتىلىق بىر ئىلاھىي قۇش چۈشەنچىسى بولغانلىقى توغرىسىدا: «بۇ قۇش قانتىدا پولات بار ئىمىش، قانتى بىلەن تاغنى بىر ئۈرۈپ ئۆتۈپ كېتەر ئىمىش» ⑪ دەپ يازغان. ئۇنىڭدىن باشقا، كۆنچى دەريا ۋادىسىدىن تېپىلغان «كروران گۈزىلى» ئاتلىق ئايال جەسەتنىڭ ئاخىرەتلىك بۇيۇمى قاتارىدا قۇش پەيلىرى قالدغان بۆك چىققان. ئارخېئولوگلار ئىچكى موڭغۇلنىڭ ئىچۈ ئايمىقىدىن ھون دەۋرىگە ئائىت ئالتۇن قارچىغا تاپقان. بۇ خىل مەنبەلەرمۇ ئەنە شۇ يىراق دەۋرلەردىكى توتېمىز ھادىسىسى بىلەن تۇتاشسا كېرەك.

پارس تارىخچىسى رەشىدىددىننىڭ «جامئۇت - تەۋارىخ» ناملىق ئەسىرىدە مۇنداق مۇھىم ئۇچۇرلار ئۇچرايدۇ: ئوغۇزخان ئالەمدىن ئۆتۈپ كۈن خان تەختتە ئولتۇرغان مەزگىلدە ۋەزىر ئەرقىل خوجا بۇز ئوق ۋە ئوچ ئوقلارنىڭ ناملىرىنى قايتىدىن بېكىتتى، ئۇلارغا ئوڭ قانات قوشۇن، سول قانات قوشۇن ناملىرىنى قايتىدىن بەردى. ئەرقىل خوجا يەنە ئۇلارنىڭ ئوغۇللىرىنىڭ نامىنى، تامغىسىنى،

بەلگىسىنى بەلگىلەپ بەردى. يەنە بۇ 24 ئۇرۇقنىڭ ھەربىرىگە مەلۇم ھايۋاننى «ئۇنغۇن» (ياكى «ئوتقۇن») قىلىپ بەلگىلەپ بەردى. بۇ سۆز «ئىناق» دېگەن سۆزدىن كەلگەن بولۇپ، تۈركىي تىلىدا «قوت»، «قۇتلۇق» دېگەن مەنىگە ئىگە. مەسىلەن، «ئىناق بولسۇن — قۇتلۇق بولسۇن دېگەنلىكتۇر». ئۇلاردا شۇنداق بىر ئادەت باركى، ئومۇمەن مەلۇم قەبىلىنىڭ ئوتقۇنغا چىقىلمايدۇ، قارشىلىق قىلمايدۇ، گۆشىنى يېمەيدۇ. چۈنكى، ئۇلار شۇنداق قىلسا خەيرلىك بولىدىغانلىقىنى بىلگەن. ھازىرغا كەلگۈچە ئۇنىڭ بۇ خىل ئەھمىيىتى ساقلانغان بولۇپ، ھەرقايسى قەبىلىلەر ئۆز ئوتقۇنىنى بىلىدۇ^⑬. ھەرقايسى ئۇرۇقلارنىڭ «ئوتقۇن» (توتېم) ناملىرى تۆۋەندىكىچە كۆرسىتىلگەن: «كۈن خانىنىڭ ئوغۇللىرىنىڭ ئاق قۇش (白鷹)، ئاي خانىنىڭ ئوغۇللىرىنىڭ تازقارا (鷲)، يۇلتۇز خانىنىڭ ئوغۇللىرىنىڭ لاچىن (猫兔之鷹)، كۆك خانىنىڭ ئوغۇللىرىنىڭ شۇڭقار (隼)، تاغ خانىنىڭ ئوغۇللىرىنىڭ ئۆركى ياكى ئۆچكە، دېڭىزخاننىڭ ئوغۇللىرىنىڭ بۈركۈت (چاقىر، 青鷹) لار ئىدى^⑭.

قەدىمكى ئۇيغۇر قەبىلىلىرىنى تەشكىل قىلغۇچى ئوغۇز ئۇرۇقلىرى ئىچىدە 20 ئۇرۇقنىڭ توتېمى ھەر خىل قۇشلار بولغان بولسا، تۆتىنچى ھايۋان بولغان. دېمەك، قەدىمكى ئۇيغۇرلار ۋە ئۇيغۇرلار قەبىلىسى ئىتتىپاقىدىكى ئوغۇزلار ئاق قۇش، تازقارا، لاچىن، شۇڭقار، بۈركۈت قاتارلىق چەبەدەس، ھەرىكەتچان، ئوۋ خۇمار، ھوشيار، جەڭگىۋار قۇشلارنى ئۆزلىرىنىڭ توتېملىرى دەپ بىلگەن.

بەزى تەتقىقاتچىلار بۇ ھەقتىكى تەتقىقاتلىرىدا مۇنداق خۇلاسە چىقىرىدۇ: ئالتاي تىللىرى سىستېمىسىدىكى مىللەتلەردىن تۈركىي قوۋملاردا، بولۇپمۇ موڭغۇللاردا كەڭ تۈردە قوللىنىلىدىغان «Ongun» سۆزى مەنە جەھەتتىن «totem» سۆزى بىلەن تەڭداش ئاتالغۇدۇر. يۇقىرىدا تىلغا ئېلىپ ئۆتكەن موڭغۇللاردىكى «Ongun»، ئۇيغۇر قاتارلىق تۈركىي خەلقلەردىكى «toz/tos» ۋە «iduk/izuk» سۆزلىرى دەل شۇنىڭ جۈملىسىدىندۇر^⑮.

دېمەكچى بولغىنىمىز شۇكى، 1) موڭغۇل تىلىدىكى ئاتالغۇ دەپ قارالغان «Ongun» سۆزى «جامىئۇت — تەۋارىخ» تا «aunqun» «ئۇنغۇن» (ياكى «ئوتقۇن») شەكلىدە كەلگەن بولۇپ، بۇ سۆز تۈركىي سۆزدۇر. چۈنكى، بۇ سۆز ئەسەردە ئېنىق قىلىپ «ئىناق» سۆزىدىن كېلىپ چىققان دەپ ئىزاھلىنىدۇ. تۈركىي تىلىدىكى مەنىسى «قوت» ياكى «قۇتلۇق» تۈر دەيدۇ. مىسال ئېلىپ «ئىناق بولسۇن — بۇ قۇتلۇق بولسۇن دېگەنلىكتۇر، دەپ ئىزاھلايدۇ»^⑯.

«قوت» ئىبارىسىگە كەلسەك، ئۇ قەدىمكى ئەجدادلىرىمىزنىڭ چۈشەنچىلىرىدە ئاساسەن بەخت — سائادەت، مۇقەددەس، روھ، ئۇلۇغلۇق، ھەيۋەت، مۇبارەك، بەخت — تەلەي، تەقدىر، بەرىكەت، ئەزىز دېگەندەك مەنىلەردە ئىستېمال قىلىنغان^⑰. دېمەك، «ئۇنغۇن» سۆزى «ئىناق» سۆزىدىن كېلىپ چىققانكەن، شۇنداقلا «قوت» مەنىسىگە ئىگە ئىكەن، ئۇنداقتا ئۇ موڭغۇل تىلىدىكى بىرەر ئىبارە بولۇشتىن ئاۋۋال ئەجدادلىرىمىزنىڭ ئېڭىدىكى ئەنە شۇ قوت، مۇقەددەس، ئۇلۇغ، بەخت — تەلەي مەنىلىرىنى بىلدۈرگەن قەدىمىي بىر ئىبارىدۇر.

2) مەلۇم مەنىدىن ئېيتقاندا، ئەينى ۋاقىتتىكى ئوغۇز قەبىلىلىرى ئىتتىپاقى بىرقەدەر مۇكەممەل ئىجتىمائىي تەشكىلى قۇرۇلمىغا ئىگە بولۇپ، بىر قەبىلىلەر بىرلەشمىسى ياكى ئىتتىپاقى سۈپىتىدە، ئىككى ھەربىي تەشكىلى گۈرۈھ (بۇز ئوقلار ئوڭ قانات قوشۇنى، ئۈچ ئوقلار سول قانات قوشۇنى)، ئالتە ئۇرۇقداش قەبىلە، 24 ئۇرۇقتىن تەشكىل تاپقان. ئالتە ئۇرۇقداش قەبىلىنىڭ قەبىلە توتېمى، 24 ئۇرۇقنىڭ ئۇرۇق توتېمى بولغان. يۇقىرىدا ئەسكەرتىپ ئۆتكەنگە ئوخشاش، ئۇرۇقداش قەبىلىلەرنىڭ توتېمى ئۇلارنىڭ تەبىئەت ۋە ئالەم قاراشلىرى ئاساسىدا شەكىللەنگەن بولسا، ھەرقايسى ئۇرۇقلارنىڭ توتېمىمۇ ئەلۋەتتە ئۆزلىرى ياشاپ تۇرغان جۇغراپىيىۋى مۇھىت ئاساسىدا، ئۇلارنىڭ

ئىگىلىك شەكلىگە ماسلاشقان ئاساستا تاللانغان. ئۇلارنىڭ ئىچىدە قۇش توتېمى 20، ھايۋان توتېمى تۆت بولۇپ، قۇش توتېمى ئاساسىي ئورۇندا تۇرىدۇ. توتېم ئوبېيكتلىرى ھوشيار، پۇراش، كۆرۈش سەزگۈسى ناھايىتى ئۆتكۈر، ھەرىكەتچان، سۈرلۈك قۇشلاردىن تەشكىل تاپقان. دېمەك، توتېم ئوبېيكتلىرى ئۇلارنىڭ قىممەت قارىشى ۋە ئېستېتىك قارىشى ئاساسىدا تاللانغان.

3) يۇقىرىقى مەدەنىيەت ھادىسىلىرىنىڭ شەكىللىنىش تارىخىدىن قارىغاندا، موڭغۇللارغا قارىغاندا تۈركىي خەلقلەردە بۇ خىل مەدەنىيەت ھادىسىلىرى ئاۋۋال شەكىللەنگەن ۋە بىرقەدەر تۇراقلىق شەكىلگە كىرگەن ياكى بىرقەدەر سىستېمىلىق ھالەتكە ئۆتكەن. تۈركىي تىللىق خەلقلەرنىڭ موڭغۇل ئېگىزلىكىدىن بارا - بارا كۆچۈپ كېتىشى تۈپەيلىدىن، بۇ خىل مەدەنىيەت تىپلىرىنىڭ ئەسلىي ھالىتى ياكى تىپى موڭغۇل تىللىق خەلقلەرگە تەۋەررۈك بولۇپ قالغان، (مەسىلەن، كۆك تەڭرى ۋە بۆرە توتېمى توغرىسىدىكى ئېتىقاد - چۈشەنچىلەر) مۇھىمى ئۇلار بۇ خىل قەدىمىي مەدەنىيەت ھادىسىلىرىنى شۇ زاماننىڭ ئېھتىياجىغا تېخىمۇ مۇۋاپىقلاشتۇرغان، بېيىتقان. دېمەك، يۇقىرىقىغا ئوخشاش ساھەلەردىكى مەدەنىيەت تەركىبلىرىنىڭ شەكىللىنىشى مۇئەييەن ئېھتىياجغا ئايلانغاندا ياكى ئىجاد قىلىنىشى مۇمكىنچىلىككە ئېرىشكەندە، ھامان ئۆزلىرىنىڭ يېڭى «ئىختىرا» نى شۇ تۇپراقتا ئاللىبۇرۇن شەكىللىنىپ بولغان ئىلگىرىكى مەدەنىيەت تىپلىرىغا، ئۈلگىلىرىگە تەقىلىد قىلغان. يۇقىرىقى مۇھاكىمىلەردىن شۇنداق دېيىش مۇمكىنكى، «ئۇنغۇن» (ئوتقۇن) ئىبارىلىرى ۋە ئۇنىڭغا مۇناسىۋەتلىك مەدەنىيەت تىپلىرى ئەسلىي تۈركىي خەلقلەر ئىپتىدائىي ئاڭ - چۈشەنچىلىرىدە شەكىللەنگەن بولۇپ، كېيىنچە موڭغۇل تىللىق خەلقلەر مەنئۇى چۈشەنچىلىرىدە كۆرۈلۈشكە باشلىغان.

4) «toz/tos» ئىبارىلىرىگە كەلسەك، بۇلارغا دائىر چۈشەنچىلەر ئەجداد روھىغا تېۋىنىش بىلەن زىچ مۇناسىۋەتلىك بولۇپ، ئۇلارنى توتېم چۈشەنچىسى بىلەن تەڭ ئورۇنغا قويۇشقا بولمايدۇ. «iduk/izuk» ئىبارىلىرىگە كەلسە، گەرچە بۇ ئۇقۇملار تەبىئەت ۋە ئىنساندىن ھالقىغان كۈچ، مۇقەددەس بارلىق، ئىلاھ، تەڭرى مەنىسىدە كەلسىمۇ، يەنىلا توتېم مەنىسى بىلەن تەڭداش ئۇقۇم ئەمەس، ئۇ كۆپىنچە ھاللاردا يەر ئىلاھى، يەنى يەر - سۇ تەڭرىسى شەكلىدە كېلىدۇ.

3. ھايۋانات توتېمى

تۈركىي تىللىق خەلقلەردە ھايۋانات توتېمى ئېتىقادىنىڭ مەۋجۇت ئىكەنلىكى توغرىسىدىكى مەنبەلەر ۋە بۇ ھەقتىكى تەتقىقات نەتىجىلىرى بىرقەدەر كۆپ. بۆرە، شىر، بۇغا، ئات قاتارلىق ھايۋانلارنى ئۇلۇغلاش، ئۇلارغا چوقۇنۇش، بەزىلىرىنى توتېم سۈپىتىدە چۈشىنىش ئەجدادلىرىمىزدا بىرقەدەر ئومۇمىيلىققا ئىگە. بولۇپمۇ بۆرە توتېمى تارىخى بىرقەدەر ئۇزۇن، تارقىلىش دائىرىسى نىسبەتەن كەڭ بولغان ئىپتىدائىي ئېتىقاد تىپىدۇر. ئەجدادلىرىمىز بۆرىدىن ئىبارەت بۇ ۋەھشىي ھايۋاننى ئۆزلىرىنىڭ نەسلى، ئەجدادى، قوغدىغۇچى ئىلاھى، ھەتتا جەڭ ئىلاھى دەپ قاراپ ئىلاھلاشتۇرغان.

قەدىمكى جۇڭگو مەنبەلىرىدىن ھون، كۆك تۈرك، ئۇيسۇن ۋە ئۇيغۇرلارنىڭ ھەممىسىدە بۆرە توتېمى مەۋجۇت ئىكەنلىكى مەلۇم. ئەجدادلىرىمىزنىڭ بۆرە توتېمى توغرىسىدىكى ئەپسانە - رىۋايەتلەرمۇ بىرقەدەر كۆپ بولۇپ، نوپۇزلۇقلىرى قەدىمكى خەنزۇچە مەنبەلەر ۋە قەدىمكى تۈركىي تىلدىكى مەنبەلەردە كۆپرەك ئۇچرايدۇ.

«ۋېي سۇلالىسى تارىخى. قاڭقىللار تەزكىرىسى» دە قاڭقىللار (ئېگىز ھارۋىلىقلار) نىڭ ئەجدادى ھېسابلانغان ھونلارنىڭ مەلىكىسى بىلەن كۆك بۆرىنىڭ جۈپلەشكەنلىكى مۇنداق تەسۋىرلىنىدۇ: «ھون

تەڭرىقۇتنىڭ خانىشى ئىككى قىز تۇغقان بولۇپ، بۇ قىزلار ناھايىتى چىرايلىق بولغاچقا، ھونلار ئېلىدىكى كىشىلەر ئۇنى ئىلاھ (پەرىزات) دېيىشىدىكەن. ھون تەڭرىقۇتى: «قىزلىرىم قانداق كىشىلەر بىلەن جورا بولسا بولار كىن؟» دەپ سوراپتۇ. باشقىلار: «ئۇلار تەڭرى بىلەن جورىلاشسا بولىدۇ، دەپتۇ. شۇنىڭ بىلەن ھون تەڭرىقۇتى ھونلار ئېلىنىڭ شىمالىدىكى ئادەم قەدىمى يەتمىگەن بىر جايغا تاملىرى ئېگىز بىر قورغان سالدۇرۇپتۇ ھەم قىزلىرىنى قورغانغا جايلاشتۇرۇپ: «قىزلىرىمنى تەڭرىنىڭ ئىسمى كېلىپ قوبۇل قىلىشىنى ئۈمىد قىلىمەن، دەپتۇ. ئۈچ يىل ئۆتكەندىن كېيىن، ئانىسى قىزلىرىنى سېغىنىپ كەتكەنلىكتىن ئۇلارنى كۆرمەكچى بوپتۇ. تەڭرىقۇت: «بۇنداق قىلىشقا بولمايدۇ، ئۇلارنىڭ بۇ دۇنيا بىلەن ئالاقىسى ئۈزۈلگەن، دەپتۇ. يەنە بىر يىل ئۆتكەندىن كېيىن، قورغان ئەتراپىغا بىر ئەركەك بۆرە پەيدا بولۇپ، قورغاننى ياقىلاپ ھۇۋلايدىغان بوپتۇ ۋە قورغان تېمىنىڭ تۈۋىنى كولاپ ئۇۋا ياساپتۇ. كۈنلەر ئۆتۈۋېرىپتۇ، بۆرە كەتمەپتۇ. كۈنلەرنىڭ بىرىدە سىڭلىسى ئاچسىغا: «دادام بىزنى مۇشۇ قورغانغا جايلاشتۇرۇپ قويغاندا، تەڭرى بىلەن جورا بولۇشىمىزنى ئارزۇ قىلغان. بۈگۈنكى كۈنگە كەلگەندە بۆرە پەيدا بولدى. ئۇ بىر ئىلاھىي مەخلۇق ياكى بۆرە قىياپىتىدىكى تەڭرىنىڭ ئۆزىدۇر، دەپتۇ ۋە قورغاندىن چىقىپ بۆرگە جورا بولماقچى بوپتۇ. ئاچسى بۇنىڭدىن قاتتىق چۆچۈپ: «بۆرە ھايۋان تۇرسا، ئۇنىڭغا جورا بولمەن دېيىش ئاتا - ئانىمىزغا ھاقارەت قىلغانلىق ئەمەسمۇ؟» دەپتۇ. سىڭلىسى بۆرىنى شۇ قىياپەتتە كەلگەن تەڭرى دەپ تونۇپ قورغاندىن چىقىپ، بۆرگە جورا بوپتۇ. كېيىن ئۇلارنىڭ ئەۋلادلىرى كۆپىيىپ بىر دۆلەتنى ۋۇجۇدقا كەلتۈرۈپتۇ. بۇ ئەلنىڭ ئادەملىرى ناخشا ئېيتىشقا ماھىر بولۇپ، بۆرگە ئوخشاش ھەم ئۇزۇن، ھەم ياڭراق ئاۋاز چىقىرايلىغان بوپتۇ»^①.

ئۇيغۇرلارنىڭ بۆرە توتېمىغا مۇناسىۋەتلىك ئەڭ قەدىمكى بۇ ئەپسانىنىڭ يەنە بىر ۋارىيانتىدا مۇنداق دېيىلىدۇ: «قەدىمكى ھون ھۆكۈمدارلىرىنىڭ بىرىنىڭ ناھايىتى چىرايلىق ئىككى قىزى بار ئىكەن. بۇ قىزلار شۇنچىلىك چىرايلىق ئىكەنكى، پەقەت تەڭرىلەر بىلەن جۈپ بولۇش ئۈچۈنلا يارىتىلغاندەك ئىكەن. ئۇ ھون ھۆكۈمدارى ئۇلارنى ئىنسانلاردىن يىراق تۇتۇش ئۈچۈن مەملىكىتىنىڭ شىمالىي تەرىپىگە ناھايىتى ئېگىز بىر راۋاق ياسىتىپتۇ - دە، ئۇلارنى شۇ راۋاققا ئورۇنلاشتۇرۇپتۇ. ئۇ قىزلار بىلەن ئۆيلىنىش ئۈچۈن يالۋۇرۇپ چاقىرىلغان تەڭرى ئاخىردا كۆك بۆرىنىڭ سۈرىتىگە كىرىپ ئۇلارغا ئۆيلىنىپتۇ. بۇلاردىن توققۇز ئوغۇز، ئون ئۇيغۇر تۇغۇلۇپتۇ. توققۇز ئوغۇز بىلەن ئون ئۇيغۇرنىڭ بالىلىرى كۆپىيىپتۇ»^②.

بۇ ئەپسانىدىن شۇنى مۇئەييەنلەشتۈرۈش مۇمكىنكى، «توققۇز ئوغۇز» بىلەن «ئون ئۇيغۇر» بىر تۇغقان ئانىدىن تۇغۇلغان قېرىنداشلار بولۇپ، بۇ تارىخشۇناسلار ئۇزاقتىن بۇيان تالاش - تارتىش قىلىپ كەلگەن «توققۇز ئوغۇز»، «ئون ئۇيغۇر» ياكى «توققۇز ئوغۇز»، «توققۇز ئۇيغۇر» ئوتتۇرىسىدىكى مۇناسىۋەتنى ئېنىقلىۋېلىشىمىزغا مۇئەييەن پىكىر ئاساسى ھازىرلاپ بېرىدۇ.

«جۇنامە. تۈركلەر تەزكىرىسى» 50 - جىلىددا بىرقەدەر مۇكەممەل بۆرە ئەپسانىسى خاتىرىلەنگەن: «تۈركلەر ھونلارنىڭ باشقا بىر ئۇرۇقى بولۇپ، فامىلىسى ئاشىنا ئىدى. ئۇلار ئايرىم قوۋم بولغاندىن كېيىن، قوشنا ئەل بىلەن بولغان بىر قېتىملىق ئۇرۇشتا پۈتۈنلەي قىرىلىپ كېتىپ، پەقەت 10 ياشلىق بىرلا ئوغۇل بالا ھايات قاپتۇ. يات ئەلنىڭ ئەسكەرلىرى بالىنىڭ كىچىكلىكىنى نەزەرگە ئېلىپ ئۆلتۈرمەپتۇ ۋە ئۇنىڭ پۈتىنى كېسىۋېتىپ، سازلىققا تاشلىۋېتىپتۇ. ئۇزاق ئۆتمەي بالىنىڭ قېشىغا بىر چىشى بۆرە كەپتۇ ۋە بالىنى گۆش بىلەن بېقىپتۇ. بالا چوڭ بولغاندىن كېيىن بۆرە بىلەن بىللە يېتىپتۇ. نەتىجىدە چىشى بۆرە قورساق كۆتۈرۈپ قاپتۇ. يات ئەلنىڭ خاقانى ھېلىقى بالىنىڭ تېخىچە ھايات ئىكەنلىكىنى ئاڭلاپ، ئەسكەرلىرىنى ئەۋەتىپ بالىنى ئۆلتۈرۈۋېتىپتۇ. ھامىلىدار بۆرە ئىدىقۇت

ئېلىنىڭ شىمالىدىكى تاغقا قېچىپ كەپتۇ. بۇ تاغدا بىر ئوڭكۇر بار بولۇپ، ئوڭكۇر ئالدىدا ياپيېشىل جىلغا بار ئىكەن. بۆرە جىلغىنىڭ باش تەرىپىدىكى ئوڭكۇرنى ماكان تۇتۇپ، ئون ئوغۇل تۇغۇپتۇ. ئوغۇللار چوڭ بولغاندىن كېيىن، سىرت بىلەن ئالاقىلىشىپ، توي قىلىشىپتۇ ۋە نۇرغۇن پەرزەنتلىك بوپتۇ. ئۇلارنىڭ ئىچىدە بىرىنىڭ ئىسمى ئاشىنا ئىكەن. مانا مۇشۇ جەمەتتىكىلەر ھەممىدىن تېز كۆپىيىپ، جىلغىدىن چىقىپ ئالتاي تاغلىرىنىڭ كۈنگەي تەرىپىدە ئولتۇراقلىشىپ، ئاۋارىلار ئۈچۈن تۆمۈرچىلىك قىپتۇ»^⑨.

يۇقىرىقى ئىككى ئەپسانىدىن شۇنى كۆرۈۋېلىش مۇمكىنكى، مەيلى تۈركلەر بولسۇن ياكى ئۇيغۇرلار بولسۇن، ئۆزلىرىنىڭ ئەڭ بۇرۇنقى ئەجدادلىرىنى بۆرە بىلەن ئىنساننىڭ جۈپلىشىشى ئارقىلىق ئاۋۇغان دەپ قارىغان. لېكىن، پەرقلىق تەرەپلەر شۇكى، تۈركلەرگە مۇناسىۋەتلىك ئەپسانىلەردە ئەڭ دەسلەپكى ئۇرۇق نەسلى ئانا بۆرە بىلەن ئوغۇل بالىنىڭ جۈپلىشىشىدىن ئاۋۇيدۇ (ئۇيسۇنلارنىڭ بۆرە توتېمى ئەپسانىلىرىدىمۇ مۇشۇنداق ئەھۋال ئۇچرايدۇ). بۇلاردا بۆرە تەشەببۇسكار ھالەتتە، ئىنسان بالىسى بولسا پاسسىپ ھالەتتە كۆرۈلىدۇ، ھەتتا كېيىن يەنە ئۆزلىرىنىڭ دۈشمەنلىرى تەرىپىدىن ئۆلتۈرۈپ تاشلىنىدۇ. ئۇيغۇرلارنىڭ بۆرە توتېمى ھەققىدىكى ئەپسانىلىرىدە ئەڭ دەسلەپكى ئۇرۇق نەسلى ئەركەك بۆرە بىلەن ئايال (ئىنسان) نىڭ جۈپلىشىشىدىن ئاۋۇيدۇ. كۆك تەڭرى ئالاھىدە تەكلىپ ئارقىلىق چاقىرتىلىپ، بۆرە سىياقىدا ھون تەڭرىقۇتنىڭ تەلىپىنى ئورۇندىغۇچى ئورۇندا كۆرۈلىدۇ؛ قىز تەشەببۇسكار ئورۇندا تۇرىدۇ. بۇ خىل تەپەككۈر ۋە تەسەۋۋۇر توقۇلمىلىرىدىن شۇنداق قاراش مۇمكىنكى، تۈركلەرنىڭ بۆرە توتېمى ھەققىدىكى ئەپسانىلىرى ئۇلارنىڭ ئىجتىمائىي تارىخىي تەرەققىياتىدىكى ئاياللىق ھوقۇقى تۈزۈمى بىلەن مۇناسىۋەتلىك ياكى ئانىلىق ئۇرۇقداشلىق تۈزۈمىنىڭ ئەڭ دەسلەپكى دەۋرىگە مەنسۇپ. ئۇيغۇرلارنىڭ بۇ ھەقتىكى ئەپسانىلىرى بولسا ئۇلارنىڭ ئىجتىمائىي تارىخىي تەرەققىياتىدىكى ئانىلىق ھوقۇقى تۈزۈمىنىڭ ئاتىلىق ھوقۇقى تۈزۈمىگە ئالمىشىش دەۋرى، يەنى ئانىلىق ئۇرۇقداشلىق تۈزۈمىنىڭ ئاخىرقى دەۋرى، ئاتىلىق ئۇرۇقداشلىق تۈزۈمىنىڭ بىخ ئۇرۇش دەۋرى بىلەن مۇناسىۋەتلىك بولۇشى مۇمكىن. شۇ نوقتىدىن قارىغاندا، دەۋر جەھەتتىن تۈركلەرنىڭ بۆرە توتېمى ئەپسانىسى قەدىمىيەرك، ئۇيغۇرلارنىڭ كېيىنرەك بولغان بولىدۇ. «ئوغۇزنامە» دە بۆرە پۈتۈنلەي ئەركەك بۆرە سىياقىدا مەيدانغا چىقىدۇ. بۇ خىل ھادىسىنى ئەلۋەتتە ئاتىلىق ئۇرۇقداشلىق دەۋرى ياكى ئۇنىڭدىنمۇ كېيىنكى دەۋرنىڭ مەھسۇلى دەپ قاراشقا بولىدۇ. ئۇنىڭدىن باشقا، كۆك تەڭرىنىڭ كۆك بۆرە سىياقىدا مەلىكىلەر بىلەن توي قىلغانلىقى بۆرە توتېمى چۈشەنچىسى بىلەن كۆك تەڭرى چۈشەنچىسىنىڭ بىر - بىرىگە ناھايىتى يېقىن تۇرىدىغانلىقىنى، ھەتتا بىر - بىرىگە مۇناسىۋەتلىك چۈشەنچىلەر ئىكەنلىكىنى چۈشەندۈرىدۇ.

«ئوغۇزنامە» ئېپوسىدا ئۇيغۇرلارنىڭ توتېمىزىم چۈشەنچىلىرى ئەڭ يۇقىرى قىممەت نىشانى ۋە ئېستېتىك يۈكسەكلىككە كۆتۈرۈلگەن. ئۇنىڭدا مۇنداق يېزىلىدۇ: «تاڭ سۈزۈلگەندە ئوغۇز خاقاننىڭ چېدىرىغا كۈندەك بىر يورۇق چۈشتى. ئۇ يورۇق نۇر ئىچىدىن كۆك تۈكلۈك، كۆك ياللىق بىر ئەركەك بۆرە چىقتى. بۇ بۆرە ئوغۇز خاقانغا مۇنداق دېدى: «ئەي ئوغۇز، سەن ئورۇمغا ئەسكەر چىقارساڭ، مەن ئالدىڭدا يول باشلاپ ماڭمەن... شۇنىڭدىن كېيىن ئوغۇز خاقان چېدىرلىرىنى يىغىپ ئاتلاندى. قارىسا، لەشكەرلىرىنىڭ ئالدىدا كۆك تۈكلۈك، كۆك ياللىق بىر ئەركەك بۆرە يول باشلاپ مېڭىۋاتقان. بۇنىڭ بىلەن ئۇلار بۆرىنىڭ كەينىدىن ئەگىشىپ ئىلگىرىلىدى. بىرنەچچە كۈندىن كېيىن كۆك تۈكلۈك، كۆك ياللىق بۇ چوڭ ئەركەك بۆرە يولدىن توختىدى. ئوغۇزمۇ لەشكەرلىرى بىلەن بىللە يولدىن توختىدى. بۇ يەردە ئېتىل دېگەن بىر يەر بار ئىدى. ئېتىل دەرياسىنىڭ قىرغىقىدىكى قارا تاغ

باغرىدا قاتتىق ئۇرۇش بولدى»^①.

كۆرۈنۈپ تۇرۇپتۇكى، تاڭ سۈزۈلگەندە ئوغۇزخاننىڭ چېدىرىغا چۈشكەن يورۇقلۇق، يورۇقلۇق ئىچىدىن چىققان كۆك تۈكلۈك، كۆك ياللىق ئەركەك بۆرە ئۇلارنىڭ توتېم چۈشەنچىسىدىكى يۈكسەكلىكنىڭ ئىپادىسى بولۇپ، ئۇ ئاددىيغىنە توتېم ئوبيېكتى ھايۋانلىقتىن ھالقىپ ئىنسانلارنى قەيەرگە بېرىشقا، قەيەردە تۇرۇشقا يېتەكلەيدۇ؛ قاچان ئۇرۇشقا ئاتلىنىشنىڭ زۆرۈرلۈكى، ئۇرۇشنى قاچان، قەيەردە قىلىشنىڭ كېرەكلىكى توغرىسىدا ئۇلارغا ئالدىن بېشارەت بېرىدۇ. دېمەك، بۇ يەردە كۆك بۆرە توتېم سۈپىتىدە ئەمەس، دىنىي ئېتىقاد چۈشەنچىسىدىكى كۆك تەڭرى ئوغۇزخانغا ئەۋەتكەن ئەلچى، جەڭ ئىلاھى سۈپىتىدە مەيدانغا چىقىدۇ.

«ئوغۇزنامە»دە يەنە قەھرىمانلىق چۈشەنچىلىرى بىلەن توتېمىز چۈشەنچىلىرى ئۆزئارا گىرەلىشىپ كەتكەن. مەسىلەن، «بىر كۈنى ئايخاننىڭ كۆزى يورۇدى، ئۇ بىر ئوغۇل تۇغدى. بۇ ئوغۇلنىڭ كۆزلىرى كۆك، ئاغزى چوغدەك قىزىل، يۈزى ھال، چاچلىرى، قاشلىرى قارا ئىدى. ئۇ ھۆر - پەرىلەردىنمۇ چىرايلىقراق ئىدى... ئۇنىڭ پۈتى بۇقا پۈتىدەك، بېلى بۆرە بېلىدەك، مۇرىسى قارا بۇلغۇن مۇرىسىدەك، كۆكى ئېيىق كۆكىدەك ئىدى. پۈتۈن بەدىنىنى قويۇق تۈك باسقاندى»^②.

ئوغۇزخان سىياقىنىڭ يۇقىرىقى ھايۋانلارغا ئوخشىتىلىشى تاسادىپىي تەسۋىر بولماستىن، قەدىمكى ئۇيغۇرلارنىڭ بۇرىدىن باشقا يۇقىرىقى ھايۋانلارنىمۇ توتېم قىلغانلىقىنى كۆرسىتىدۇ. چۈنكى، ئۇلارنىڭ ئىپتىدائىي تەپەككۈرى بويىچە ئۇلار توتېم بىلەن ئۆزئارا ئورتاقلىققا، شۇنداقلا فىزىئولوگىيەلىك نۇقتىدىن بىر - بىرى بىلەن ئوخشاشلىققا ئىگە ئىدى. ئۇنداقتا ئوغۇز خاقاننىڭ بىرلا ۋاقىتتا يۇقىرىقى ھايۋاناتلارغا ئوخشىتىلىشى نېمىنى چۈشەندۈرىدۇ؟

«ئوغۇزنامە»دە ئوغۇزخان: «مەن سىلەرگە بولدۇم خاقان، ئېلىڭلار يا بىلەن قالغان، تامغا بولسۇن بىزگە بۇيان، كۆك بۆرە بولسۇن ھەم ئوران (شوئار)؛ تۆمۈر نەيزىلەر بولسۇن ئورمان، ئوۋلىقتا يۈرۈشسۇن مال - ۋاران؛ ھەم ئاقسۇن دەريا ۋە ئېقىن، قۇياش تۇغ بولسۇن، ئاسمان قورغان... مەن ئۇيغۇرلارنىڭ خاقانىمەن، مەن پۈتكۈل جاھاننىڭ خاقانى بولۇشۇم كېرەك...»^③ دەپ جاكارلايدۇ. بۇنىڭدىن شۇنداق ھۆكۈم چىقىرىشقا بولىدۇكى، «ئوغۇزنامە»نىڭ بىر پۈتۈن مەزمۇنى ئۇيغۇرلارنىڭ قەھرىمانلىق دەۋرىنىڭ مەھسۇلى، ئوغۇزخان بولسا ئۇيغۇر ئۇرۇقلىرى ۋە قەبىلىلىرىنى بىرلەشتۈرۈپ، بىر سىياسىي، ئىجتىمائىي گەۋدەگە ئايلاندۇرغۇچى تارىخىي قەھرىماننىڭ سىمۋولىك ئوبرازى بولۇشى مۇمكىن. ئۇنداقتا ئوغۇزخان ئۇيغۇر - ئوغۇزلار تارىخىدىكى تۇنجى مىللىي ئېتنىك گەۋدىنى ۋۇجۇدقا كەلتۈرگۈچى قەھرىمان بولغان بولىدۇ.

يەنە بىر نۇقتىدىن ئېلىپ ئېيتقاندا، ئوغۇزخان يۈرۈشىدە «كۆك بۆرە» ئوبرازى جەڭگىۋار شوئار سۈپىتىدە قوشۇننىڭ روھىي تۇۋرۇكىگە ئايلىنىدۇ. شۇنداق دېيىشكە بولىدۇكى، ئوغۇز بايرىقى ئاستىغا ئۇيۇشقان قەبىلىلەر ئىتتىپاقى ئاساسىدىكى مىللەت گەۋدىسىنىڭ ئەينى ۋاقىتتىكى باش توتېمى يەنىلا «كۆك بۆرە» ئىدى. «تاڭ دەۋرىدىكى ئۇيغۇر خانلىقىنىڭ بايرىقىغا ئالتۇن ھەل بېرىلگەن بۆرە بېشى چۈشۈرۈلگەن بولۇپ، بۇ «بۆرە باشلىق بايراق، دېيىلگەن. بۇ بايراق خان ئوردىسى ئالدىغا ئېسىلىدىغان بولۇپ، مۇھىم يىغىلىشلاردا ئۇنىڭغا تەزىم قىلىنغان، ھەتتا چەت ئەل ئەلچىلىرىمۇ ئالدى بىلەن بۇ بايراققا سالام بەرگەندىن كېيىن، ئاندىن خان بىلەن كۆرۈشۈشكە رۇخسەت قىلىنغان»^④. دېمەك، ئۇيغۇرلار تارىخىدىكى تۇنجى ھاكىمىيەت گەۋدىسى ھېسابلىنىدىغان ئۇرخۇن ئۇيغۇر خانلىقىدا بۆرە يەنىلا باش توتېم قىلىنغان ھەم سۈرىتى دۆلەت بايرىقىغا چۈشۈرۈلگەن، شۇنداقلا دۆلەت گېربى دەرىجىسىگە كۆتۈرۈلگەن.

قوچۇ ئۇيغۇر خانلىقى قوچۇ ئۇيغۇرلىرى ۋە كۈسەن ئۇيغۇرلىرىدىن تەشكىل تاپقان بولۇپ، خانلىقتا قوش خانلىق تۈزۈمى يولغا قويۇلغان. قوچۇ ئۇيغۇرلىرىنىڭ خانى «ئارسلانخان» (شىرخان دېگەن مەنىدە)، كۈسەن ئۇيغۇرلىرىنىڭ خانى بولسا «شىرخان» دەپ ئاتالغان. ئالدىنقى مۇھاكىمىلەردە بىز قوچۇ ئۇيغۇرلىرى خان جەمەتىنىڭ بۆكۈ قەبىلىسى بىلەن مۇناسىۋەتلىك ئىكەنلىكىنى تىلغا ئالغانىدۇق، ئۇنىڭدىن ئۇلاردا دەرەخ توتېمىدىن سىرت يەنە ھايۋانات توتېمىمۇ بولغانلىقىنى كۆرۈۋالالايمىز. قاراخانىيلار سۇلالىسىدىمۇ «ئارسلانخان»، «بۇغراخان» دېگەندەك ناملار بولغان. بەزى ئالىملار ئارسلان ۋە بۇغرا قارلۇق قەبىلىلىرى ئىچىدىكى ئىككى مۇھىم قەبىلىنىڭ (ئۇرۇقنىڭ) توتېملىرىدۇر؛ ئارسلان چىگىللىرىنىڭ، بۇغرا بولسا ياغمىلارنىڭ توتېم ناملىرىدۇر، دەپ قارايدۇ.²⁴

«شىمالىي سۇلالىلەر تارىخى. غەربىي يۇرت تەزكىرىسى» دە: «كۈسەن خانى شىر شەكىللىك ئالتۇن كۇرسىدا ئولتۇرىدۇ، شەھىرى بەش - ئالتە چاقىرىم كۆلەمدە كېلىدۇ»، «سۈلې خانىمۇ شىرسىمان ئالتۇن تاج تاقايدۇ» دەپ خاتىرىلەنگەن. بۇنىڭدىن كۆرۈۋېلىشقا بولىدۇكى، تارىم ئويمانلىقى ئەتراپىدا ياشىغان ئەجدادلىرىمىزنىڭ باشلانغۇچ ئېڭىدا شىرغا بولغان يۈكسەك ھۆرمەت، چوقۇنۇش، ھەتتا ئۇلارنى توتېم قىلىش چۈشەنچىلىرى بولغان.

قوشلار ياكى قوسلار دەپ ئاتالغان خەلقلەرمۇ ئۆكۈزنى توتېم قىلغان. تەتقىقاتچى ئىمىن تۇرسۇن ئەپەندى بۇ ھەقتە مۇنداق يازىدۇ: «تەڭرىتاغنىڭ شەرقىي قىسمىنىڭ شىمالىي ۋە جەنۇبىدا ياشىغان قوش ئېلى ئۆكۈزنى خاسىيەتلىك ھېسابلايتتى. ئۇلار بىرەر ھەرىكەت قىلماقچى بولغاندا، ئاۋۋال قوش (بىر جۈپ ئۆكۈز) نى قويۇپ بېرىدىكەن، قوش بېرىپ چۆككەن يەردە ماكان تۇتىدىكەن، جەڭدە قوش ئالغا ئىلگىرىلىسە يۈرۈش قىلىۋېرىدىكەن. شۇڭا، ئۇلار «قوش قويارلار» دەپ ئاتالغانىكەن... بۇنىڭدىن مەلۇمكى، «قوش قويارلار» نىڭ قەدىمكى توتېمى ئۆكۈز بولسا كېرەك»²⁵. بۇ ھەقتە يەنە سابىق سوۋېت ئىتتىپاقى ئالىمى باسكاكوف مۇنداق دەيدۇ: «تۈركىي تىللىق خەلقلەرنىڭ ئوغۇز قەبىلىسىنىڭ نامى «ئۆكۈز»، مەنىسىنى بىلدۈرىدىغان «hokoz, oguz» دىن ئۆزگىرىپ كەلگەن. بۇ ئۇلارنىڭ ئۆكۈز (بۇقا) نى توتېم قىلغان قەبىلە ئىكەنلىكىنى چۈشەندۈرىدۇ»²⁶.

فرانسىيىلىك خامىلتون ئەپەندى بۇقاسقىر قەبىلىسىنىڭ نامى قەدىمكى ئۇيغۇر تىلىدىكى بۇقا (Buqa) بىلەن سىيىر (Siyir) سۆزىنىڭ قوشۇلۇشىدىن كەلگەن، دەپ قارايدۇ.²⁷

مۇشۇنداق بولغاندا، بۇقاسقىر قەبىلىسىنىڭ كالا (بۇقا بىلەن سىيىر) نى توتېم قىلغانلىقىنى جەزملەشتۈرۈش مۇمكىن.²⁸ يەنە بەزى تەتقىقاتچىلار مۇنداق قارايدۇ: «ئۇيغۇرلار توڭرا (同罗, Tongra) دەپ ئاتىلىدىغان ھايۋانغىمۇ چوقۇنغانىدى. بۇ ھايۋان قاپلاننىڭ بىر خىلى ئىدى. ئۇلار بۇ ھايۋان پىلىنىمۇ ئۆلتۈرەلەيدۇ دەپ قارايتتى. رىۋايەتتىكى تۈركلەرنىڭ بىر خاقانى ئالىپ ئەر توڭا (alpar tonga) يەنى «قاپلانغا ئوخشاش كۈچتۈڭگۈر ئادەم» دەپ تەرىپلەنگەنىدى. ئۇيغۇرلار ئىتتىپاقىدىكى توڭرا قەبىلىسى ئۆز نامىنى مۇشۇ نام بىلەن ئاتىغان بولۇشى، شۇنداقلا ئۇلارنىڭ ئەجدادلىرىنىڭ قاپلاننى توتېم قىلغانلىقىمۇ ئېھتىمالدىن يىراق ئەمەس»²⁹. ئومۇمەن، ئوغۇز - ئۇيغۇر قەبىلىلىرى ئۆكۈز، بۇقا، سىيىر، توڭرا دېگەندەك كۈچتۈڭگۈر ھايۋانلارنى توتېم قىلغان، دەپ قاراشقا بولىدۇ.

بەزى تەتقىقاتلاردىن كۆرە، قەدىمكى ئۇيغۇرلارنىڭ مەلۇم قەبىلىسى ئېيىقنىمۇ توتېم قىلغان. «باتۇر ئەلى قۇربان» ناملىق چۆچەكتە مۇنداق بايانلار ئۇچرايدۇ: «بىر كۈنى بىر موماي قىزى بىلەن تاغقا ئوتۇن كەسكىلى چىقىپتۇ. بەختكە قارشى قىزنى بىر ئېيىق ئېلىپ قېچىپ كېتىپ ئۆزىگە خوتۇن قىلىۋاپتۇ. قىز بىر يىل ئۆتكەندىن كېيىن بىر ئوغۇل تۇغۇپتۇ، ئۇ ئەلى قۇربان ئىكەن. ئۇنىڭ تەقى - تۇرقى ئادەمگە ئوخشىسىمۇ، بەدەنلىرى تۈكلۈك، ئېيىقتەك كۈچلۈك ئىكەن. ئۇ داۋاملىق

ئېيىق دادىسى بىلەن تاغقا ئوۋغا چىقىدىكەن. ئۇ كېيىن ئاپسىنىڭ بېشىغا كەلگەن كۈلپەتلەرنى ۋە ئۆزىنىڭ كەچمىشىنى بىلگەندىن كېيىن، ئېيىق دادىسىنى ئۆلتۈرۈۋېتىپ، ئانىسىنى ئېلىپ يۇرتىغا قايتىپ كەپتۇ. ئۇ ناھايىتى ئاق كۆڭۈل بولۇپ، يۇرتىنى رەزىللىكتىن ئامان قىپتۇ. يالماۋۇز دېۋە - پېرىلەر بىلەن ئېلىشىپ، ئۇلارنىڭ جېنىنى ئاپتۇ. بۇ ئەپسانە شەرقىي شىمالدىكى ئېلىنچۇن قاتارلىق مىللەتلەر ۋە ياپونىيىنىڭ كۇيى ئارىلىدىكى ئاينۇلارنىڭ ئېيىق توتېمى ئەپسانىسىگە ناھايىتى ئوخشايدۇ.®

يۇقىرىقىلاردىن قارىغاندا، قەدىمكى ئۇيغۇرلارنى تەشكىل قىلغان ھەرقايسى قەبىلىلەر ياكى شۇ قەبىلىلەرگە قاراشلىق ئۇرۇقلار ئۆزلىرىنىڭ ياشاش شارائىتىغا بېقىپ ئەتراپىدىكى، ئورمانلاردىكى، يايلاقلاردىكى ھەر خىل ئۇچار قۇشلارنى، مەزمۇت دەرەخلەرنى، كۈچلۈك، ئۆم، چەبدەس، جەلپىكار، يىرتقۇچ ھايۋانلارنى ئۆزلىرىنىڭ نەسلى، يەنى توتېمى قىلىپ تاللىغان، ئۇلارنىڭ ناملىرىنى بولسا ئۇرۇق - قەبىلە ناملىرى قىلغان. ئۇيغۇرلارنىڭ ئەڭ دەسلەپكى ئۇرۇقلىرى ھېسابلانغان ئوغۇزلارنىڭ 20 ئۇرۇقىنىڭ قوشلارنى توتېم قىلىشى ئۇلارنىڭ كەڭ كەتكەن يايلاق، ئورمانلىقلاردا ئوۋچىلىق بىلەن ياشىغانلىقىنى ئەكس ئەتتۈرسە، بۆكۈ قەبىلىسى قاتارلىق قەبىلىلەرنىڭ دەل - دەرەخلەرنى توتېم قىلغانلىقى ئۇلارنىڭ ئورمانلىقلاردا ھايات كەچۈرۈشكە ماسلاشقانلىقىنىڭ، ئورمان، دەل - دەرەخلەرنىڭ ئۇلارنىڭ تۇرمۇشىدا مۇھىم ئورۇندا تۇرىدىغانلىقىنىڭ ئىنكاسى ئىدى. كۈچلۈك، يىرتقۇچ ھايۋانلارنى توتېم قىلىشى بولسا، ئۇلارنىڭ چارۋىچىلىق، شۇنداقلا قىسمەن دېھقانچىلىق تۇرمۇشىغا ئۆتكەنلىكىنىڭ ئىپادىسى ئىدى.

بۆرە ئۇيغۇرلار مىللەت بولۇپ ئۇيۇشقان دەۋرلەردە مىللەتنىڭ ئومۇمىي گەۋدىسىگە ۋەكىللىك قىلغۇچى توتېمغا ئايلانغان. بۆرىنىڭ توتېم قىلىپ تاللىنىشى ئۇنىڭ فىزىئولوگىيىلىك ۋە بىئولوگىيىلىك ئالاھىدىلىكى، ئەجدادلىرىمىز ياشاپ تۇرغان جۇغراپىيە مۇھىت، ئۇلارنىڭ مىللىي پىسخىكىسى، قىممەت قارىشى، ھاياتلىق ئېڭى، ئىجتىمائىي - سىياسىي ئېھتىياجى، باشلانغۇچ دىنىي چۈشەنچىسى بولغان تەڭرى دىنىنىڭ ئۇلارنىڭ مەنئىيىتىگە بەلگىلىك تەسىر كۆرسىتىشى قاتارلىقلار بىلەن مۇناسىۋەتلىك.

ئەجدادلىرىمىز تارىخىدىكى توتېمىزىمىزنىڭ مەنىسى ۋە ئىجتىمائىي فۇنكسىيىسىدىن شۇنداق تۆۋەندىكىدەك قاراشقا بولىدۇ:

(1) ئەجدادلىرىمىز توتېم قىلغان ھايۋانات ياكى دەل - دەرەخلەرنى ئۆزلىرىنىڭ ئەجدادى ياكى كېلىپ چىقىش مەنبەسى دەپ قارىغاننىڭ سىرتىدا، ئۆزلىرى بىلەن ئورتاق ماھىيەتكە ئىگە ھەمىنەپەس قېرىنداش دەپ قارىغان. شۇڭا، ئۇرۇق، قەبىلە ۋە قوۋمنىڭ توتېملىرى تەڭ مەۋجۇت بولۇپ تۇرغان. لېكىن قوۋم، قەبىلە، ئۇرۇق بويىچە مۇئەييەن نەسەب ۋە توتېم دەرىجىسى شەكىللەنگەن. بىر مىللەت ياكى قوۋمدا بىر ئاساسىي توتېم بولغان، شۇنداقلا بىرقانچە قوشۇمچە توتېمنىڭ بولۇشىغا يول قويۇلغان. قوشۇمچە توتېمنىڭ كۆپ بولۇشىمۇ ئۇلارنىڭ كۆپلىگەن ئۇرۇق ۋە قەبىلىلەردىن تەشكىللەنگەنلىكىنىڭ بەلگىسى بولۇپ قالغان. بۇ ئەلۋەتتە ئۇلارنىڭ ئىجتىمائىي ئىشلەپچىقىرىش تەرەققىياتى، ئىجتىمائىي تەشكىلىي شەكلى، سىياسىي مۇددىئالىرىنىڭ توتېم ئېڭى ۋە تۈزۈمىدە ئەكس ئېتىشى ئىدى، خالاس.

(2) توتېم ئوبيېكتلىرى نوقۇل ئۇرۇق ياكى قەبىلىلەرنىڭ بىر - بىرىنى پەرقلەندۈرۈشتىكى ۋاسىتىسى، ناملىرى، ئەجدادلىرى، بەلگىسى دەپ چۈشىنىلىشتىن ھالقىپ، توتېم بىلەن مۇئەييەن ئۇرۇق ئۆزئارا مەنداش، نەسلىدەش دەپ قارىغان. شۇڭا، توتېم ئوبيېكتى ئەجدادلىرىمىزنىڭ ئورتاق



مىللىي پسخىكىسى، مىللىي روھى ۋە مىللىي خاراكتېرىنىڭ تۇراقلىشىشىغا مۇئەييەن تەسىر كۆرسەتكەن. يەنى، ئۇلار ئۆزلىرىنىڭ قىممەت ۋە ئېستېتىك قاراشلىرى، مەجەزى، قىزىقىشى بويىچە ئۆز پائالىيەت دائىرىسىدىكى مەلۇم ئوبيېكتنى توتېم قىلىپ تاللىغان. نەتىجىدە ئۇلاردا تەدرىجىي ھالدا توتېم ئوبيېكتىدىن پەخىرلىنىش پسخىكىسى شەكىللىنىپ، مەلۇم پائالىيەتلەردە تەقىلىد قىلىش، دوراش ئارقىلىق توتېم ئوبيېكتلىرى ئىگە بولغان ئالاھىدىلىكلەرنى ئۆز ۋۇجۇدىدا يېتىلدۈرمەكچى بولغان. سۈبېيېكتنىڭ ئوبيېكتلىشىشى ۋە يەنە ئوبيېكتنىڭ قايتا سۈبېيېكتلىشىشى تەرىقىسىدىكى پسخىك روھىي ئۆتۈشۈش ئۇلارنىڭ ئۇيۇشقاق، ھوشيار، سەزگۈر، «جەڭدە ئۆلۈشنى شەرەپ، كېسەل بىلەن ئۆلۈشنى نومۇس دەپ بىلىدۇ»^④غان باتۇر، جەڭگىۋار مىللىي روھى ۋە پسخىكىسىنىڭ شەكىللىنىشىنى تېخىمۇ ئىلگىرى سۈرگەن.

3) توتېمىزنىڭ مۇھىم بىر تەرىپى توتېم تۈزۈمى بولۇپ، ئەجدادلىرىمىز ئۇرۇق، قەبىلە ياكى قەبىلىلەر ئىتتىپاقى قاتارلىق ئىجتىمائىي تەشكىلىي قۇرۇلما ئاساسىدا مۇئەييەن چەكلەش، يېتەكلەش خاراكتېرىنى ئالغان پەرھىزلەر، ئەخلاق تۈرۈلىرىنى شەكىللەندۈرۈشكە باشلىغان. ئومۇمەن، بىر ئۇرۇق ئىچىدىكىلەرنىڭ ئۆزئارا نىكاھلىنىشى، توتېم ئوبيېكتلىرىغا چىقىلىش، ھۆرمەتسىزلىك قىلىش، ئۇلارنى ئۆلتۈرۈش قاتتىق چەكلەنگەن. مەسىلەن، «جامىئۇت - تەۋارىخ» تا ئوغۇز ئۇرۇقلىرىغا ئائىت يەنە مۇنداق بايانلار ئۇچرايدۇ: «ۋەزىر ئەرقىل خوجا يەنە توۋەندىكىلەرنىمۇ ناھايىتى ئېنىق بېكىتتى: ھېيت - بايراملاردا غىزالانغاندا ھەربىر ئۇرۇقنىڭ ئېلىشقا تېگىشلىكى، گۆشنىڭ قايسى قىسمىنى يېيىش كېرەكلىكى ھەمدە ئۇلار قايسى دۆلەت ۋە رايوندا، نەدە بولسۇن، ئالدىدىغىنى، يەيدىغىنى، ئۆلۈشى ناھايىتى ئېنىق بولدى. ئۇنداق بولمىغاندا ئازراق ھۇزۇر - ھالاۋەتنى دەپ ئۆزئارا ئۇرۇش - تالاش ياكى كۆڭۈلسىزلىكلەر كېلىپ چىقاتتى»^⑤. يەنى، بۇ ئەسەردە 24 ئۇرۇقنىڭ يېيىشكە تېگىشلىك گۆشنىڭ مالنىڭ قايسى قىسمى بولىدىغانلىقى ناھايىتى ئېنىق يېزىلغان. بىز بۇنىڭدىن ئۇلارنىڭ ئۇرۇقداشلىق - توتېمىز تۈزۈمىنىڭ يېمەك - ئىچمەك ئادەتلىرىگىچە سىڭىپ كىرگەنلىكىنى بىلىمىز.

4) توتېمىز ئۇرۇق ياكى قەبىلىنىڭ ئىچكى بىرلىكىنى كۈچەيتكەن. ئۇلار توتېم بەلگىلىرىنى خانلىقنىڭ تۇغ - ئەلەملىرىگە، ئەسكەرلەرنىڭ كىيىم - كېچەكلىرىگە، كەمەر توقىلىرىغا كەشتىلەش، چۈشۈرۈش ئارقىلىق ئۆزلىرىنىڭ توتېم ئوبيېكتلىرىغا بولغان چوقۇنۇش ھېسسىياتىنى ئىپادىلىگەن. ئۇلار يەنە مۇھىم يىغىلىشلاردا توتېم بەلگىلىرىنى ھەر خىل ئۇسۇلدا ئىپادىلەش ئارقىلىق ئۆزلىرىنىڭ قايسى توتېمغا تەئەللۇق ئىكەنلىكىنى بىلدۈرگەن. بىر قىسىم كىشىلەر نامىنى توتېم نامى بىلەن ئاتاش ئارقىلىق بىر تەرەپتىن، توتېمغا بولغان ھۆرمەت - ساداقىتىنى بىلدۈرسە، يەنە بىر تەرەپتىن، توتېم ئىگە بولغان كۈچ - قۇدرەت، جاسارەت ياكى ھەر خىل ئالاھىدىلىكلەرگە ئېرىشمەكچى بولغان. مەسىلەن، ئالىپ ئەر توڭا، بۆرە بەگ، ئارسلان تېگىن، بۇغراخان، شىرخان، توغرىل بەگ دېگەندەك ئىسىملار دەل مۇشۇ خىل چۈشەنچىنىڭ ئىپادىسىدۇر.

5) توتېم ناملىرى پەقەت ئۇرۇق، قەبىلە ناملىرىنى ئىپادىلەپلا قالماستىن، يەنە ئىپتىدائىي فامىلە ۋە نەسەبىنى ئىپادىلەش رولىنىمۇ ئوينىغان. كۆپچىلىك ئالىملارنىڭ قارىشىچە، ئۇرۇقداشلىق ۋە توتېمىز دەۋرىدە ئۇرۇق ياكى قەبىلە ئەزالىرىنىڭ يەككە ئىسمى بولماستىن، كوللېكتىپ ئىسىملا بولغان. ئۇلارنىڭ شەخسىي ئىسىملىرى بولسا كېيىنكى ۋاقىتلاردا ئەنە شۇ توتېم ناملىرى ئاساسىدا پارلىققا كەلگەن. خۇددى ھازىرقى زامان كىشىلىرى جەمەت، نەسەبلىرىنى فامىلە (كۆپىنچە خەنزۇلار ۋە ياۋروپالىقلاردا)، لەقەملەر (كۆپىنچە ئۇيغۇرلاردا) ئارقىلىق پەرقلىنىدۇرگەنگە ئوخشاش، قەدىمكىلەر ئۆز

ئۇرۇقنى، نەسەبىنى، يىلتىزلىرىنى ئەنە شۇ توتېم ناملىرى ئارقىلىق ئىپادىلىگەن. شۇ سەۋەبتىن نۇرغۇن مىللەتلەردە فامىلە قاتارلىق مەدەنىيەت تەركىبلىرى توتېم ناملىرىدىن ئۆزگىرىپ كەلگەن. توتېم ناملىرى يەنە ئۇرۇق - قەبىلىلەرنىڭ ناملىرىنى تۇراقلاشتۇرۇش رولىنىمۇ ئۆتىگەن. مەسىلەن، يىنسەي مەڭگۈ تاشلىرىدا: «مەن يەتتە بۆرىنى ئۆلتۈردۈم... قاپلان بىلەن ئىككى ياشلىق بۇغىنى ئاتمىدىم» دېگەن بايانلار ئۇچرايدۇ. بۇ يەردىكى قاپلان ۋە بۇغا قىرغىزلارنىڭ توتېمى بولۇپ، «يەتتە بۆرىنى ئۆلتۈردۈم» دېگىنى - «بۆرىنى توتېم قىلغان يات قەبىلىلەرنى قىردىم» دېگىنى ئىدى؛ «قاپلان بىلەن بۇغىنى ئاتمىدىم» دېگىنى - «ئۆز ئۇرۇقتىكىلەرگە چېقىلمىدىم» دېگىنى ئىدى. يەنى، ئۇلار ئۆز قەبىلە - ئۇرۇق ناملىرىنى بىۋاسىتە توتېم ناملىرى بىلەن تۇراقلاشتۇرغان.

ئىزاھلار:

- ① سىگمۇند فرېئۇد: «توتېم ۋە پەرھىز»؛ سۇن يىپىڭ باشچىلىقىدا تۈزۈلگەن «غەرب دىنشۇناسلىقى مەشھۇر ئەسەرلىرىنىڭ مۇھىم مەزمۇنلىرى»، خەنزۇچە، جياڭشى خەلق نەشرىياتى، 2002 - يىلى نەشرى، 189 - بەت.
- ② ئەسلىي تاش پۈتۈك ھازىرقى گەنسۇ ئۆلكىسىنىڭ ۋۇشەن ناھىيىسىنىڭ شىمالىدىن 30 چاقىرىم يىراقلىقتىكى تاش غارغا خەنزۇچە ۋە قەدىمكى ئۇيغۇرچە ئىككى خىل تىلدا يېزىلغان. بۇ ھەقتىكى باشقا ئۇچۇرلار ۋە تەتقىقاتى تىيەن ۋېيچاڭ يازغان «قوچۇ ئۇيغۇرلىرى تارىخى تېزىسلىرى» ناملىق ئەسەردىن كۆرۈڭ، شىنجاڭ خەلق نەشرىياتى، 2006 - يىلى نەشرى، خەنزۇچە، 116 - بەتتىن 130 - بەتكىچە.
- ③ جۇۋەينىي (ئىران): «تارىخى جاھانگۈشاي» (جاھاننى ئىستېلا قىلغۇچىلار تارىخى)، خەنزۇچە، ئىچكى موڭغۇل خەلق نەشرىياتى، 1981 - يىلى نەشرى، 62 -، 64 - بەتلەر.
- ④ گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخى داستانى ئوغۇزنامە»، مىللەتلەر نەشرىياتى، 1980 - يىلى نەشرى، 45 - بەت.
- ⑤ شياۋ ۋەنيۈەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، خەنزۇچە، 10 - بەت، ئەنخۇي خەلق نەشرىياتى، 1992 - يىلى نەشرى.
- ⑥ تىيەن ۋېيچاڭ: «قوچۇ ئۇيغۇرلىرى تارىخى تېزىسلىرى» شىنجاڭ خەلق نەشرىياتى، 2006 - يىلى، خەنزۇچە، 121 - بەت.
- ⑦ غەيرەتجان ئوسمان: «قەدىمكى ئۇيغۇرلارنىڭ شۇڭقار ئېتىقادچىلىقى»، شىنجاڭ ئۇنىۋېرسىتېتى ئىلمىي ژۇرنىلى، 1994 - يىللىق 4 - سان، 115 - بەت.
- ⑧ خې شىڭلياڭ: «شىنجاڭدىكى مىللەتلەرنىڭ ئەنئەنىۋى جەمئىيىتى ۋە مەدەنىيىتى»، خەنزۇچە، سودا نەشرىياتى، 2003 - يىلى نەشرى، 209 - بەت.
- ⑨ «يېڭى تاڭنامە. ئۇيغۇرلار تەزكىرىسى».
- ⑩ مەھمۇد كاشغەرىي: «تۈركىي تىللار دىۋانى»، 1 - توم، 151 - بەت.
- ⑪ «تۈركىي تىللار دىۋانى»، 1 - توم، 674 - بەت.
- ⑫ رەشىدىدىن فەزلۇللاھ: «جامىئۇت - تەۋارىخ»، خەنزۇچە، سودا نەشرىياتى، 1992 - يىلى نەشرى، 1 - جىلد، 1 - كىتاب، 141 - بەت.
- ⑬ يۇقىرىقى ئەسەر، 142 - 145 - بەتلەر.
- ⑭ ئەسئەت سۇلايمان: «ئۇيغۇر توتېم مەدەنىيىتى»، شىنجاڭ خەلق نەشرىياتى، 2001 - يىلى

نەشرى، 247 -، 252 - بەتلەر.

⑮ رەشىدىدىن فەزلۇللاھ: «جامئۇت - تەۋارىخ»، 141 - بەت.

⑯ ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىلى

نەشرى، 70 - 74 - بەتلەر.

⑰ «شىمالىي سۇلالىلەر تارىخى. قاڭقىللار تەزكىرىسى»

⑱ بۇ ئەپسانە «بۈيۈك تۈرك تارىخى» دېگەن ئەسەردە خاتىرىلەنگەن. ئابدۇكېرىم راخمان: «يىپەك

يۇرتىدىكى ئەپسانە - رىۋايەتلەر»، شىنجاڭ خەلق نەشرىياتى، 1985 - يىلى نەشرى، 1999 - يىلى

باسمىسى، 58 - بەت.

⑲ «جۇنامە. تۈركلەر تەزكىرىسى».

⑳ «ئوغۇزنامە»، 48 -، 49 - بەتلەر.

㉑ «ئوغۇزنامە»، 40 - 41 - بەتلەر.

㉒ «ئوغۇزنامە»، 46 - بەت.

㉓ «يېڭى تاڭنامە. ئۇيغۇرلار تەزكىرىسى».

㉔ گېڭ شىمىن: «قاراخانىيلار تارىخىدىن قىسقىچە بايان»، «شىنجاڭ ئىجتىمائىي پەنلىرى»

ژۇرنىلى، 1982 - يىللىق 1 - سان.

㉕ ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىلى

نەشرى، 64 - بەت.

㉖ باسكاكوف: «ئوغۇز ۋە ئوغۇزخان سۆزلىرىنىڭ مەنىسى توغرىسىدا»، «مىللەتلەر

تەرجىمىلىرى»، 1982 - يىللىق 1 - سان؛ ئەسئەت سۇلايمان: «ئۇيغۇر تۈتېم مەدەنىيىتى»، شىنجاڭ

خەلق نەشرىياتى، 2001 - يىلى نەشرى، 263 - بەتكە ئېلىنغان نەقىل.

㉗ خامىلتون (فرانسىيە): «بەش دەۋر ئۇيغۇر تارىخى ماتېرىياللىرى»، 5 - بەت؛ ئەسئەت

سۇلايمان: «ئۇيغۇر تۈتېم مەدەنىيىتى» شىنجاڭ خەلق نەشرىياتى، 2001 - يىلى نەشرى، 141 - بەتكە

ئېلىنغان نەقىل.

㉘ ئەسئەت سۇلايمان: «ئۇيغۇر تۈتېم مەدەنىيىتى»، شىنجاڭ خەلق نەشرىياتى، 2001 - يىلى

نەشرى، 141 - بەت.

㉙ ياك شېڭمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىلى نەشرى، 297 -

بەت.

㉚ رەيھان: «ئۇيغۇرلارنىڭ ئېيىق تۈتېمى ئېتىقادى ئۈستىدە ئىزدىنىش»، «ئالتاي تىللىرى

سىستېمىسىدىكى مىللەتلەرنىڭ بايانىي ئەدەبىياتى ۋە شامان مەدەنىيىتى»، ئىچكى موڭغۇل خەلق

نەشرىياتى، 1990 - يىلى نەشرى.

㉛ «شىمالىي سۇلالىلەر تارىخى. 990 - جىلد، تۈركلەر، تېلىلار تەزكىرىسى».

㉜ رەشىدىدىن فەزلۇللاھ: «جامئۇت - تەۋارىخ»، سودا نەشرىياتى، 1992 - يىلى نەشرى، 1 -

جىلد، 1 - كىتاب، 141 -، 142 - بەتلەر.

(ئاپتور شىنجاڭ پېداگوگىكا ئۈنۋېرسىتېتى قانۇن - ئىقتىساد ئىنستىتۇتىدا، دوتسېنت)



مەھمۇد كاشغەرىي ۋە ئىلىم روھى

ئەنۋەر ھوشۇر

مەن ئۇلۇغ بوۋىمىز مەھمۇد كاشغەرىينىڭ تاغدەك ئېغىر قىسمەتلەر ۋە ھەسەلدەك شېرىن نېمەتلەردىن مەنە ئالغان ئۆزگىچە ھايات ئىزلىرىغا قايتا - قايتا نەزىرىمنى ئاغدۇرۇش ۋە ئۇنىڭ شاھانە ئەسىرى «تۈركىي تىللار دىۋانى» نى يەنە بىر قېتىم مەقسەتلىك قىدىرىش ئارقىلىق، بۇ زاتى مۇبارەكنىڭ بىزگە ئۆزىمىزنى ئۆزىمىزگە ھەم دۇنياغا تونۇتقۇدەك، تارىخنىڭ بوران - چاپقۇنلىرىدىن ئامان - ئېسەن ئۆتۈپ، ئۆزگىلەرگە بېشىمىزنى ئېگىز كۆتۈرۈپ تىك قارىيالىغۇدەك، كەلگۈسىگە كۈلۈمسىرەپ باقالغۇدەك غۇرۇر ۋە ئىپتىخار ئاتا قىلغان يېگانە قامۇسى - «تۈركىي تىللار دىۋانى» نىلا ئەمەس، ئەڭ مۇھىمى شۇ غۇرۇر ۋە ئىپتىخارنى يىمىرىلمەس ئاساسقا ئىگە قىلغۇچى قىممەتلىك روھ - ئىلىم روھىنىمۇ قالدۇرۇپ كەتكەنلىكىنى ھېس قىلدىم. مېنىڭچە، مەھمۇد كاشغەرىينىڭ ھايات ئىزلىرى ۋە روھى قاتلاملىرىدىن ئۈنچىلەرنى قېزىشقا ئىنتىلىشىمۇ ئۇنىڭ شاھانە ئەسىرى «تۈركىي تىللار دىۋانى» دىن ئېنىپەرگىيە تولۇقلاشقا ئوخشاشلا ئەھمىيەتلىك ئىش بولۇپ، ئۇنىڭ ھاسىلاتلىرى بىزنى ھەيرەتتە قالدۇرۇش بىلەن بىللە، ياشاش ئۈمىدى ۋە ئۇسۇللىرىمىزدىكى نۇقسانلىرىمىزدىن ۋاقتىدا قول ئۈزۈپ، ئەگرى يولنى ئاز ئەگىپ، غالىبىيەت قەسىرىنىڭ ساھىبى بولۇشقا قاراپ يۈكسىلىشىمىزنى ھەقىقىي مەنىۋى قۇۋۋەتلەرگە ئىگە قىلىدۇ.

1. ئىلىم - ئىگىلەش ۋە ئۇنى ئەلگە تارقىتىشنى ھاياتلىق بۇرچى دەپ بىلىش روھى

ئۇيغۇرلار قەدىمىي مەدەنىيەتلىك مىللەتلەرنىڭ بىرى بولۇپ، ئۇلاردا ئېدىئولوگىيە تارىخىدا ئىلىم - پەنگە ھۆرمەت قىلىش، ئىلىملىكلەرنى ئۇلۇغلاش، كىتابىنى، كىتابى بار (كىتاب ساقلىغان) ئادەملەرنى چوڭ بىلىش ئۈدۈمىنىڭ تەسىرى خېلىلا چوڭقۇر. بۇ قارىشىمىزنى ئىككى خىل ئېتىقاد (دىن)، ئىككى دەۋرگە تەۋە يازما نەمۇنىلىرىمىزدىن «ئوغۇزنامە» بىلەن «قۇتادغۇ بىلىك» تىن ئېرىشىدىغان

ئۇچۇرلىرىمىزلا پاكىتلىق دەلىللەيدۇ. ئوقۇغانلارغا ئايانكى، «ئوغۇزنامە» نىڭ سۆزىتىدا باش قەھرىمان ئوغۇزخاننىڭ تۇغۇلۇشى ۋە ھەربىي يۈرۈشلىرى ئاساسىي لىنىيە قىلىنغان بولۇپ، ئۇ بىزنى يىراق، سىرلىق ئۆتمۈش قوينىغا باشلاپ بارىدۇ. بىز ئۇ ئەسەر ئارقىلىق ئېتىقادى، تۇرمۇش ئۇسۇلى تامامەن ئىپتىدائىي بولغان بىر جەسۇر ئۇلۇسنىڭ قەھرىمانلىق دەۋرىگە خاس ئۆزگىچە ياشاش ئۇسۇلى ۋە ئېستېتىك ئۆلچەملىرى بىلەن تونۇشۇپ چىقىمىز. ئەسەرنىڭ مەزمۇن دائىرىسى كەڭ ۋە چوڭقۇر بولۇپ، بىزنى ئۆزىگە جەلپ قىلىدىغىنى ۋە ھەيرەتتە قالدۇرىدىغىنى، ئەسەردە كۈچەپ تەسۋىرلەنگەن بىرلىككە كەلگەن كۈچلۈك ھاكىمىيەت قۇرۇش ئىدىيىسىلا ئەمەس، بەلكى بۇ جەڭگىۋار ئۇلۇسنىڭ مەنۋىيىتىدە ھازىرلانغان ئىلىم - پەن روھى بولۇپ، ئۇ بىزنى ئىپتىخارلاندىرىدۇ ۋە قايىللىق ھېسسىياتىغا چۆمدۈرىدۇ. ئەسەردىكى ئوغۇزخان باتۇرلۇق ۋە ئەقىل - پاراسەتنىڭ سىمۋولى بولۇپ، ئۇ ياۋايىلىق دەۋرنىڭ ئاخىرقى مەزگىللىرىدىكى قارام ئىمپېراتور بولۇشىغا قارىماي، ھەر ئىشنى دانالارغا خاس ئەقىل - پاراسەت بىلەن قائىدىلىك ھەل قىلىشنى ئىستەيدۇ. بۈيۈك غايىلىرىنى ئەمەلگە ئاشۇرۇشتا ئىلىم ۋە ئىلىملىكلەرنىڭ مېھنىتىگە تايىنىدۇ، ئەڭ ھەل قىلغۇچ پەيتلەردە ئىلىم ئەھلىلىرىنىڭ رولىنى جارى قىلدۇرۇشنى ۋە ئۇلارنى ھۆرمەت تەختىگە چىقىرىشنى ئۈنتۈمايدۇ. مەسىلەن، ئوغۇزخاننىڭ غالىب قوشۇنى نۇسرەت قۇچۇپ ئېتىل دەرياسى بويىغا كېلىدۇ. دەريانىڭ قىنى كەڭ، سۈيى ئۇلۇغ بولۇپ، ئۇنىڭدىن ئۆتۈش قىيىنغا توختايدۇ. ئوغۇزخان بەگلىرىدىن ئامال ئىزدەشنى تەلەپ قىلىدۇ. ئۇنىڭ قوشۇنىدا ئۇلۇس ئوردۇ بەگ ئىسىملىك «ماھىر، پاراسەتلىك بەگ» بولۇپ، ئۇ ئوتتۇرىغا چىقىپ، تال ۋە ياغاچلاردىن كېمە ياساپ، قوشۇننى دەريادىن ئۆتكۈزىدۇ. ئوغۇزخان بۇنى كۆرۈپ سۆيۈنۈپ: «ئايھاي، سەن بۇ يەرگە بولغىن بەگ، قىپچاق ساڭا بولسۇن ئات» دەپ بەگنىڭ ئەجرىنى نەق مەيداندا تارتۇقلاپ، ئىلىملىكلەرنى ئۇلۇغلاش، قەدىرلەش روھىنى نامايان قىلىپ، بەگلىرى ۋە خەلقىنى پاراسەت قەسىرىگە يېقىن تۇرۇشقا ئۈندەيدۇ. ئۇرۇشتىن كېيىن ئولجىلارنى تۇشۇش بىر چوڭ مەسىلىگە ئايلىنىدۇ، بۇ چاغدا يارماقلىغ يۈسۈن بىلىگ دېگەن كىشى بىر ھارۋا ياسايدۇ. ئوغۇزخان ھارۋىنى كۆرۈپ خۇشال بولۇپ، ئۇنىڭغا «قانغا» دەپ ئىسىم قويىدۇ ھەمدە ھارۋا ياسىغان بەگنىڭ نامىنىڭ مەڭگۈ يادلىنىشىنى نەزەردە تۇتۇپ، ئۇنىڭغا «قاڭغالۇق» دېگەن ئىسىمنى تارتۇق قىلىدۇ. ئەسەرنىڭ ئاخىرىدا ئۇلۇغ تۈركىنىڭ مەسلىھىتى بويىچە قۇرۇلتاي چاقىرىپ، زېمىنلىرىنى لىللا تەقسىم قىلىپ، چوڭ قىرغىنچىلىقنىڭ ئۈنۈملۈك ئالدىنى ئېلىپ، خەلقنى ئاسايىشلىققا يېتەكلەيدۇ. كۆرۈنۈپ تۇرۇپتۇكى، داستاندا باشتىن - ئاخىر بىر خىل كۈچلۈك ئىلىم روھى بالقىپ تۇرىدۇ. «ئوغۇزنامە» دىكى ئىلىم روھى «قۇتادغۇ بىلىك» تە نەزەرىيە سەۋىيىسىگە كۆتۈرۈلۈپ شەرھىلىنىدۇ ھەمدە تەسىرى جەمئىيەتنىڭ، كىشىلىك ھاياتىنىڭ ھەرقايسى قاتلاملىرىغىچە تۇتاشتۇرۇلۇپ، تېخىمۇ يۈكسەكلىككە كۆتۈرۈلىدۇ.

مەھمۇد كاشغەرىي ئىلىم - پەن روھى بىلەن قوراللانغان ئەنە شۇ پاراسەتلىك مىللەتنىڭ «ئەڭ ئاساسلىق قەبىلىگە مەنسۇپلىرىدىن» بولۇش سۈپىتى بىلەن كىچىكىدىن باشلاپ قويۇق ئىلمىي مۇھىت ئىچىدە ساغلام ئۆسۈپ يېتىلىدۇ. ئۇ ئاتا تەرەپتىن قارىخانىيلارنىڭ مەشھۇر خاقانى يۈسۈپ قادىرخاننىڭ ئوغلى مۇھەممەد بۇغراخاننىڭ نەۋرىسى، ئانا تەرەپتىن ئەينى دەۋرنىڭ ئوقۇمۇشلۇق كىشىسى خوجا سەيفىددىن بۇزۇرۇكۋارنىڭ قىزى بۇۋىرا بىيەنىڭ ئوغلى ئىدى. بۇۋىرا بىيە يۇقىرى مەلۇماتلىق، مەرىپەتپەرۋەر ئايال بولۇپ، مەھمۇد كاشغەرىينى كىچىكىدىن باشلاپ ئەتراپلىق، چوڭقۇر بىلىمگە ئىگە قىلىپ تەربىيەلەيدۇ. ئالىم باشلانغۇچ مەلۇماتنى ئائىلىسى ۋە ئوپالدىكى مەدرىسىلەردە ئالغاندىن كېيىن، ئوتتۇرا ۋە ئالىي مەلۇماتنى قەشقەردىكى «مەدرىسە ئى ھامىدىيە» ۋە شۇ چاغلاردا پۈتۈن شەرققە مەشھۇر بولغان «مەدرىسە ئى ساچىيە» دە ئالىدۇ. ئۇ بۇ ئالىي بىلىم يۇرتلىرىدا ئىسلام ئەقىدىلىرىنى ئۆگىنىپلا

قالماي، ئەدەبىيات، گرامماتىكا، ئىلمى مەنتىق (لوگىكا)، تارىخ، جۇغراپىيە، ئىلمى نۇجۇم، تىبابەتچىلىك قاتارلىق ئىلىملەرنى ئىگىلەيدۇ. ئەرەب، پارس تىللىرىنى ۋە بارلىق تۈركىي تىللىق خەلقلەرنىڭ ئورتاق تىلى ۋە شېۋىلىرىنىمۇ پۇختا ئۆگىنىدۇ. ئۇ يەنە شۇ چاغدا ئومۇمىي ئادەت ۋە مەجبۇرىيەت ھېسابلانغان ئات مېنىش، ئوقيا ئېتىش، نەيزىۋازلىق قاتارلىق جەڭ ماھارەتلىرىنى ئۆگىنىپ، چېۋەر چەۋەندازلاردىن بولۇپ يېتىشىدۇ... ئالىمنىڭ ئەرەب تىلى سەۋىيىسىنىڭ يۇقىرىلىقىغا قارىغاندا، ئۇنىڭ 25 ياشلاردىن ھالقىغاندا ئۆز دەۋرىدىكى ئىلىم - مەرىپەت بۆشۈكلىرىدىن بىرى بولغان باغداتقا بېرىپ ئىلىم تەھسىل قىلغانلىقىنى، ئۇ يەردە ئەرەب تىلىنى پىششىقلاپ، ئەرەبلەرنىڭ تۇرمۇش ئادەتلىرىنى ئىگىلەپ، ئەرەب تىلىدا «ئەرەب تىلشۇناسلىرىدىن قېلىشمايدىغان» يۇقىرى سەۋىيە ھازىرلىغانلىقىنى، باغداتتا تۇرۇۋاتقان چاغلىرىدا كالىسىدا ئەرەبلەر بىلەن تۈركىي خەلقلەرنىڭ تىل - مەدەنىيىتىگە قارىتا روشەن سېلىشتۇرما ھاسىل بولۇپ، ئەرەبلەرنىڭ تۈركىي خەلقلەرنى چۈشىنىشىگە ۋە تۈركىي تىلىنى ئۆگىنىشىگە قانچىلىك ھاجەتمەن بولۇۋاتقانلىقىنى ئەقلى ھېس قىلىپ، بۇ ئىلمى ئەمگەكنى روياپقا چىقىرىشقا بەل باغلىغانلىقىنى پەرەز قىلىش مۇمكىن... ئۇلۇغۋار مەقسەتلەر بىلەن قوراللانغان ئالىم ئۆزىنىڭ ئىلمى خىزمىتىنى ئالدى بىلەن ئىجتىمائىي تەكشۈرۈشتىن باشلايدۇ. ئۇ تۈركىي خەلقلەر دالالىرىدا 15 يىل جاپالىق تەكشۈرۈش ئېلىپ بېرىپ، مول ماتېرىيال توپلاپ، 1072 - يىلى باغداتتا «تۈركىي تىللار دىۋانى» نى يېزىشقا كىرىشىپ، 1074 - يىلى تاماملايدۇ. 1080 - يىللىرى ئەتراپىدا قەشقەرگە قايتىپ كېلىپ، بۇ يەردە كېيىنكى كىشىلەر تەرىپىدىن «مەدرىسە ئى مەھمۇدىيە» نامى بىلەن ئاتالغان بىر مەدرىسە بىنا قىلىپ، كېيىنكى ئۆمرىنى شاگىرت تەربىيەلەش بىلەن ئۆتكۈزۈپ، 1105 - يىلى ئالەمدىن ئۆتىدۇ.

كۆرۈنۈپ تۇرۇپتۇكى، مەھمۇد كاشغەرىينىڭ ئەسىرگە تەڭ ھاياتى باشتىن - ئاخىر ئىلىم ئۆگىنىش، ئۆگەنگەننى ئىشلىتىش ۋە ئۆگىتىش بىلەن ئۆتكەن. ئۇ توققۇزى تەل فېئودال خانزادە تۇرۇقلۇق، ئوردىنىڭ مەئشەتلىك، ئارامبەخش تۇرمۇشىدىن ۋاز كېچىپ، ئىلىمنىڭ جانغا ئېكەك سالىدىغان جاپالىق يولىنى تاللىغان؛ ھەتتا تېنىگە قېرىلىق يەتكەندىمۇ ئىلمى ئىزدىنىشلىرىنى تاشلىماي، ئەۋلاد تەربىيەلەش ئىشلىرى بىلەن مەشغۇل بولغان. مەھمۇد كاشغەرىي نېمىشقا شۇنداق قىلغان؟ ئۇنىڭ سەۋەبى ناھايىتى ئاددىي: ئۇ ئىلىمنىڭ شەخسنىڭ كامالىتى، دۆلەت ۋە مىللەتنىڭ ماس قەدەملىك تەرەققىياتىدىكى ئورنى ۋە رولىنى ئەقلى تونۇپ يەتكەن، بىلىمنىڭ كۈچ - قۇدرىتىگە، ئىنساننىڭ شورلۇق تەقدىرىنى ئۆزگەرتەلەيدىغانلىقىغا چوڭقۇر ئىشەنگەن، شۇنداقلا بۇ قۇدرەتلىك قورالغا ئېرىشىش يولىدا بىر ئۆمۈر جاپالىق ئىزدىنىپ، خەلقىمىز ئىلىم روھىنىڭ سىمۋولىغا ئايلانغان. ئۇ ئۆزىنىڭ پاكىز ۋە ھېكمەتلەرگە تويۇنغان سەمەرىلىك ئىزلىرى ئارقىلىق خەلقىمىزگە مەنىلىك قەدەر - قىممەتلىك ياشاشنىڭ بىر تۈرلۈك توغرا يۈزلىنىشىنى كۆرسىتىپ بەرگەن. ئېنىقكى، بىز دەۋراتقان بۇ يۈزلىنىش - «ئۆگىنىش، ئىشلىتىش، يەنە ئۆگىنىش» تىن ئىبارەت دەۋرىيلىكنىڭ ئۈزلۈكسىز داۋام قىلىشىغا قارىتىلغان بولۇپ، تارىخ شۇنى چوڭقۇر تونۇتتىكى، بۇ يۈزلىنىشنى ئاكتىپ قوبۇل قىلغان ۋاقتىمىزدا، تۈرلۈك ئىشلىرىمىز ئوڭغا تارتىپ (مەسىلەن، قارىخانىيلارنىڭ ئوتتۇرا، سەئىدىيەنىڭ دەسلەپكى ۋە ئوتتۇرا مەزگىللىرى)، دۆلەت روناق تاپقان، خەلق خاتىرجەم تىرىكچىلىك قىلغان. ئۇنىڭ ئەكسىچە بولغاندا، خۇراپات باش كۆتۈرۈپ، پىتنە - پاسات ۋە ئىچكى نىزالار كۆپىيىپ، خەلق تەس كۈنگە قالغان. قىسقىسى، خەلقىمىز ئىلىمگە يېقىنلاشقان، ئىلىملىكلەرنىڭ پېشىگە ئېسىلغاندا كۆكلىگەن؛ ئىلىمدىن چەتنەپ، ئىلىملىكلەرنىڭ سەللىسىگە ئوت قويغاندا بولسا ھەممە نېمىسىدىن ئايرىلىپ، كۆرمىگەن كۈنى قالمىغان...
 ...

ئۇنداقتا، ئۇلۇغ بوۋىمىز بۇنىڭدىن 10 ئەسىر ئىلگىرى يەكۈنلىگەن ئىلىمنى ئۇلۇغلاش بۈيۈك قارىشىنىڭ زامانىمىزدىكى ئەمەلىيلىشىش ئەھۋالى قانداق بولۇۋاتىدۇ؟ (بۇ ئۆز نۆۋىتىدە بۇ ماقالىمىز ئارقىلىق يەتمەكچى بولغان مۇددىئايىمىزنىڭ نېگىزىدۇر.)

بۇ سوئالغا جاۋاب بېرىش ھەقىقەتەن ئوڭاي ئەمەس. سەۋەبى: ئىنكار قىلاي دېسەڭ، بۇ ساھەدىكى خالىس ئىزدىنىشلەر، ئىشلەنگەن خىزمەتلەر، قازانغان ئۇتۇقلار ئاز ئەمەس. بولۇپمۇ ئوقۇتقۇچىلار قوشۇنى قۇرۇلۇشى ۋە ئاساسىي مائارىپقا سېلىنغان مەبلەغنىڭ تۈرى ۋە سوممىسى كىشىنى تاڭ قالدۇرغۇدەك دەرىجىدە كۆپ بولۇپ، بۇنداق زور كۆلەملىك كۆڭۈل بۆلۈشلەر تارىختا كۆرۈلۈپ باقمىغان. پاكىتى شۇكى: ھەرقانداق بىر ۋىلايەت (ئوبلاست) ياكى ناھىيە (يېزا) لەردىكى مائارىپنىڭ يېرىمىدىن كۆپرەكى مائارىپچى، مائاشى يۇقىرىلارمۇ يەنىلا مائارىپچى. يېزىلاردىكى ئەڭ چىرايلىق بىنا مەكتەپ، كىتابلار ھەقسىز، ئۆيى يىراقلىرىغا ھەقسىز ياتاق، تاماقلار ئورۇنلاشتۇرۇلغان... ئاپتونوم رايونلۇق مائارىپ نازارىتى پارتگۇرۇپپىسىنىڭ شۇجىسى جاۋ دېجۇڭنىڭ «شىنجاڭ مائارىپ گېزىتى» نىڭ 2008 - يىلى 6 - ئاينىڭ 20 - كۈنىدىكى سانىدا ئېلان قىلغان دوكلاتىدا كۆرسىتىلىشىچە: «2007 - يىلىنىڭ ئاخىرىغىچە ئاپتونوم رايونىمىزدىكى 93 ناھىيە، شەھەرنىڭ 92سى (ئىككى ئاساسەن) بويىچە نىشانغا يەتكەن. ئاپتونوم رايون بويىچە توققۇز يىللىق مەجبۇرىيەت مائارىپىنىڭ ئاھالىنى قاپلاش نىسبىتى %99.8 كە يېتىپ، 2003 - يىلىدىكىدىن %31.48 پوئىنت ئاشقان». ئەمدى بۇ كۆرۈنۈشلەرگە قاراپ، مائارىپىمىز تەرەققىي قىلىپ، كىشىلەرنىڭ ئاڭ ۋە مەدەنىيەت ساپاسى ماس قەدەمدە ئۆستىمىكىن دېسەڭ، ئەھۋال ئويلىغاندەك ئۈنچۈۋالا خۇشاللىنارلىق ئەمەس. ئاساسلىقى، شەھەرلەردىكى مەكتەپلەردە ئەھۋال بىرقەدەر ياخشى بولسىمۇ، لېكىن ئاھالىنىڭ كۆپ قىسمى ئولتۇراقلاشقان يېزا مەكتەپلىرىنىڭ ئەھۋالى ناچار، سالغان مەبلەغ تۇشلۇق نەتىجە يوق. ئەڭ چوڭ كاشال شۇكى، ئاتا-ئانىلارنىڭ بالىلىرىنى ئوقۇتۇش مەقسىتى مۇجمەل. راست گەپنى قىلغاندا، ئۇلار مەجبۇرىيەت مائارىپىنىڭ بېسىمىدىن قورقمىسا، ئون ئائىلىدىن توققۇزى بالىلىرىنى مەكتەپكە بېرىشنى خالىمايدۇ. بۇ ھەرگىزمۇ قارىسىغا چىقىرىلغان يەكۈن ئەمەس، بەلكى ئەمەلىي تەكشۈرۈشۈمنىڭ نەتىجىسى. ئاتا - ئانىلارنىڭ بالىلىرىنى ئوقۇتۇش مەقسىتى مۇجمەل بولغىنى ئۈچۈن، بالىلىرىنىڭ ئوقۇش مەقسىتىمۇ ئېنىق ئەمەس. يېزا ئوقۇتقۇچىلىرى، پراكتىكانت ئوقۇغۇچىلىرىم ۋە يېزىدىكى ئۇرۇق - تۇغقانلارنىڭ بالىلىرىدىن ئىگىلىشىمچە، 7 - سىنىپتىمۇ ساۋاتى چىقمىغان بالىلار، ھەتتا بىكارغا بېرىلگەن كىتابىنى رەسىمىگە قىزىقىپ بولسىمۇ ئېزىپ - تېزىپ بىرەر قېتىم ۋارقىلاپ باقمىغان ئوقۇغۇچىلار كۆپ ئىكەن. نۇرغۇن كىتابلار يېڭى پېتى ئوچاققا تۇتۇرۇق بولىدىكەن. ئالدىنقى يىلى مەن ئوقۇتقۇچىلارغا دەرس ئۆتۈش ئۈچۈن X ناھىيىسى X يېزىلىق مەركىزىي باشلانغۇچ مەكتىپىگە باردىم. بۇ ناھىيىنىڭ نۇقتىلىق مەكتىپى بولۇپ، مەكتەپنىڭ مۇھىتى گۈزەل، پاكىز، سىنىپلىرى يېڭى، سەرەمجانلىرى تولۇق، مۇئەللىملىرى چىقىشقاق ئىكەن، شۇڭا تېزلا ئېچەكشىپ كەتتۇق. تەنەپپۇس ۋاقتى ئىدى. سىنىپ مۇھىتىغا كۆز يۈگۈرتۈۋېتىپ، تۈيۈقسىز بۇلۇڭدىكى پارتىغا تاشلاپ قويۇلغان بىر دۆۋە قەغەزگە كۆزۈم چۈشۈپ قالدى. كۆرۈپ چىقتىم. بۇلار ئەسلىدە بالىلارنىڭ مەۋسۈملۈك ئىمتىھان قەغەزى بولۇپ، سوئاللار ئاساسەن ئاق تاپشۇرۇلغانىدى. خەنزۇچە دەرسنىڭ ئىمتىھان قەغەزىدىن 17 پارچە بار ئىكەن؛ تەپسىلىي كۆرۈپ چىقتىم؛ ئەڭ يۇقىرىسى 22 نومۇر، ئەڭ تۆۋىنى 2 نومۇر ئاپتۇ، لايىقەتلىك بولغىنىدىن بىرىمۇ يوق ئىكەن. باشقا ئىمتىھانلارنىڭ نەتىجىسىمۇ ئاساسەن ئوخشاش ئىكەن. ئىچىم ئاچچىق بولۇپ ئوقۇتقۇچىلاردىن سورىدىم، ئۇلار ھىچ ئىش بولمىغاندەك قىياپەتتە سەۋەبىنى چۈشەندۈردى: ئۇلارنىڭ دېيىشىچە، بالىلار ئاساسەن دەرسكە قىزىقمايدىكەن، ئىككى سائەتلىك ئىمتىھاندا ئولتۇرغۇزۇشۇمۇ بىر

گەپ ئىكەن، بىرى چىقىپ كەتسە، قالغانلىرىمۇ يازسۇن - يازمىسۇن قەغەز تاپشۇرۇشقا ئالدىرايدىكەن. نەتىجىنىڭ قانداق بولۇشى بىلەن كارى يوق ئىكەن. ئاتا - ئانىلارمۇ مۇئەللىملەرنى ئوچ كۆرىدىكەن. كۆپ سانلىق ئاتا - ئانىلارنىڭ ئارزۇسى بىر ئاماللارنى قىلىپ بالىلىرىنى مەكتەپتىن چىقىرىۋېلىش ئىكەن. ھازىر بۇ مۇمكىن بولمىغاچقا، مۇئەللىم بىلەن «مۈشۈك بىلەن چاشقان» نىڭ ئويۇنىنى ئوينىغاچ، 9 يىلنىڭ تېز رەك توشۇشىنى كۈتۈشكە مەجبۇر بولۇۋېتىپتۇ. بالىلىرى مەكتەپتىن ئاجرىسا، تۈرمىدىن ئازاد قىلىنغاندەك خۇش بولىدىكەن. ئاتا - ئانىلارنىڭ ھالى شۇ بولغاچقا، بالىلار ئوقۇشنىڭ قەدرىگە يەتمەيدىكەن. بالىلار ئوقۇشنىڭ قەدرىگە يەتمىگەچكە، «سېۋەتكە سۇ ئۇسۇپ» زېرىككەن مۇئەللىملەرمۇ «سۇنىڭ ئېقىشى، تۈكنىڭ يېتىشى» بويىچە ئىش تۈتۈپ، ئۆزىنى ئارتۇقچە ئۇپرىتىپ يۈرمەيدىكەن. ئىچكىرىلەپ ئىگىلىسەم، بۇ چوڭ ناھىيىدىكى شۇنچە جاپادا ئوقۇتقان ئوقۇغۇچىلارنىڭ تولۇق ئوتتۇرىغا چىقىش نىسبىتى ئاران 18% بولۇپ (ئالدىنقى يىلى 14% ئىكەن)، 82% ئوقۇغۇچى ئائىلىسىگە قايتىدىكەن. بۇ شۇ ناھىيىدىن مىڭ نەپەر ئوقۇغۇچى تولۇقسىزنى پۈتتۈرسە، بۇنىڭدىن ئاران تۆت سىنىپلىق ئوقۇغۇچى تولۇققا چىقتى دېگەن گەپ. بۇ ئوقۇغۇچىلاردىن يېرىمىدىن كۆپرەكى ئالىي مەكتەپ ئىمتىھانىدىن ئۆتتى دەپ پەرەز قىلساق، مائارىپ تەربىيىسى ئالغان ھەر 10 ئادەمدىن ئاران بىرى ئالىي مەلۇماتلىق بولدى، دېگەن يەكۈننى چىقارغىلى بولىدۇ. شۇ بويىچە بولغاندا ھۆكۈمەتنىڭ ئىرادە ۋە ئەقىدىسى، نەچچە مىڭ ئوقۇتقۇچىنىڭ ئەجرىنى نېمە بىلەن ئۆلچىگۈلۈك؟! بىزدە: «چۈجىنىڭ شۇملۇقىدىن توخۇنىڭ ئەمچىكى يوق» دەيدىغان بىر تەمسىل بار. تارىخقا نەزىرىمىزنى ئاغدۇرساقمۇ، ھازىرمۇ ئىلىمنى، ئىلىملىكلەرنى كۆزگە ئىلمىغانلىقىمىز تۈپەيلىدىن تارتقان ۋە تارتىۋاتقان ھەرەجلىرىمىز ئاز ئەمەس. مەن دۇنيا ئاللىبۇرۇن ئۇچۇر ۋە بىلىم ئىگىلىكى دەۋرىگە كىرىپ بولغان، ئىلىمنىڭ، پەن - تېخنىكىنىڭ بىرىنچى ئىشلەپچىقىرىش كۈچىلىك رولى ئەڭ يۇقىرى چەكتە گەۋدىلىنىپ، ھەر ساھە ئىشلاردا ھەل قىلغۇچ رول ئويناۋاتقان ئالاھىدە تارىخىي شارائىتتا ياشاۋاتقان، مۇتسىكىلىك مەنئىي، ماشىنا ھەيدەيدىغان، ھەر كۈنى تېلېۋىزور كۆرۈپ، رادىئو ئاڭلاپ زامان يېڭىلىقلىرىدىن خەۋەردار بولۇۋاتقان، ھەر يىلى ئۈزۈلدۈرمەي ئېلىپ بېرىلىدىغان پەن - تېخنىكا پائالىيەتلىرىگە قاتنىشىۋاتقان خەلقىمىزنىڭ يەنىلا كونا تەپەككۈر ئادەتلىرىنىڭ ئىسكەنجىسىدىن قۇتۇلالماي، ئۆزىگىمۇ، ئەۋلادلىرىغىمۇ جاپا سېلىۋاتقان جاھىل مەجەزىدىن قول ئۈزەلمەيۋاتقان تەرسا ھالىنى ھەرقانچە قىلىپمۇ كالاغا سىغدۇرالمىمەن. بەلكىم بەزىلەر بۇ تەرەپتىكى ئىشلارنى يېزا ئاھالىلىرىنىڭ نامراتلىقىغا تاقاپ ئاقلاشقا ئۇرۇنۇشى مۇمكىن. دەرۋەقە، يېزىلاردا نامرات ئائىلىلەر بار. لېكىن، بالىلىرىنىڭ ئوقۇشنىڭ ئادەتتىكى ئائىلىلەر تۈگۈل نامرات ئائىلىلەرنىڭ ئىقتىسادىغىمۇ دېگەندەك چوڭ تەسىر كۆرسەتمەيدىغانلىقىنى پەرەز قىلىش تەس ئەمەس. سەۋەبى: ھازىر يېزا مائارىپى ھەق ئېلىش تىپىدىكى ئەمەس، پاراۋانلىق تىپىدىكى، بېرىش تىپىدىكى مائارىپ بولۇپ، ئوقۇش، كىتاب، ياتاق، تاماق ھەقسىز. بالىلاردىن كېتىدىغىنى پەقەت ۋاقىت بىلەن تىرىشچانلىق، خالاس!

مەن تەربىيىلىنىشكە مۇناسىۋەتلىك مۇشۇ نۇقتىدا بارلىق باھانە - سەۋەبلەرنى ئۈزۈل - كېسىل رەت قىلىش تەرەپدارى. ئەمەلىيەتتە، ئەقلىمىز ۋە ۋىجدانىمىز بىلەن گەپ قىلىدىغان بولساق، ھازىرقى يۈزلىنىشلەردىن قارىغاندا، پەقەت مائارىپلا بىردىنبىر نىجاتلىق يولمىز بولۇپ، مائارىپ شارائىتى كۈندىن - كۈنگە ياخشىلىنىۋاتقان مۇشۇ دەۋردە باھانە كۆرسىتىپ ئۆزىمىزنىڭ بولۇمىسىزلىقىنى ئاقلىماي، كۆز ئالدىمىزدىكى كىچىككىنە مەنپەئەتتىن ۋاز كېچىپ، ھۆكۈمەتنىڭ مائارىپ بايلىقىدىن ماھىرلىق بىلەن پايدىلىنىپ، بالىلىرىمىزنى ياخشى ئوقۇتساق، ئوقۇتقۇچىلارنىڭ ئېتىكىگە يېپىشساق، ئۇلارنى قەدىرلىسەك، ئەجرىنى ھۆرمەتلىسەك، ئېنىقكى، رىقابەت كۈنسىرى كەسكىنلىشىۋاتقان بۈگۈنكى

كۈندىمۇ، كەلگۈسىدەمۇ مۇستەھكەم پۈت تېرەش نۇقتىسىغا ئېرىشەلەيمىز. مۇشۇ چاغقىچە مىللىي مائارىپ سۈپىتىنىڭ تۆۋەنلىكىنى ھەدپگەندە ئوقۇتقۇچىلار قوشۇنغا باغلاپ، ئۇلارنىلا «دۇمبالاپ»، ئاتا - ئانىلار ۋە بالىلارنىڭ ئوقۇتۇش - تەلىم - تەربىيە ئىشلىرىدىكى رولىغا سەل قاراپ كەلدۇق. بىرنەرسە يوقاپ كەتسە، ئوغرى بىلەن كارى يوق، نەرسە ئىگىسىدىن جەرىمانە ئالغاندەك، مائارىپ نەتىجىسى كۆرۈلمىسە، ئوقۇش ئوبىيېكتى ۋە ئۇنىڭ ھامىيىسىنىڭ مەسئۇلىيىتى سۈرۈشتۈرۈلمەي، ئەيىب مۇئەللىمگىلا ئارتىلىپ كەلدى. ئۇزۇن يىللىق ئوقۇتقۇچى بولۇش سۈپىتىم بىلەن شۇنى ئېتىراپ قىلىمەنكى، ئوقۇغۇچى ئېلىشىنى خالىمىسا، تىرىشچانلىقى جاۋابسىز قېلىۋەرسە، مۇئەللىم مۇ بېرىشتە پىخسىق بولۇپ قالىدۇ. ئەگەر بىزنىڭ ئوقۇغۇچىلىرىمىز ئوقۇش مەقسىتىنى توغرىلاپ، ياخشى ئوقۇشنى نىيەت قىلسا، ئۇ تەبىئىي يوسۇندا ئوقۇتقۇچىنى ئالدىرىتىپ قويىدۇ. بىزنىڭ ھازىرقى ئوقۇتقۇچىلىرىمىزنىڭ مۇتلەق كۆپ قىسمى ئالىي مائارىپ تەربىيىسى ئېلىپ، كەسىپتە لايىقەتلىك بولغان كىشىلەر بولۇپ، ئوقۇغۇچىلار ئېلىشىنى خالىسىلا، كۆپ قىسىم ئوقۇتقۇچىلار كۆزلىگەننى بېرەلەيدۇ.

قىسقىسى، ئىلىم - پەن، مائارىپ بىزنىڭ بىردىنبىر چىقىش يولىمىز. رېئاللىققا دادىل يۈزلىنىپ، بارلىق باھانە - سەۋەبلەرنى قەتئىي رەت قىلىپ، مائارىپ بايلىقىدىن ئۈنۈملۈك پايدىلىنىپ، بالىلارنى ياخشى ئوقۇتۇش - ھەربىرىمىزنىڭ ئۈستىدىكى قەرز. بىلىش كېرەككى، مەھمۇد كاشغەرىينىڭ دۇنياغا تۈنۈلغان مەشھۇر ئالىم بولۇپ يېتىشىپ چىقىشى - شۇ دەۋردىكى ئىلىم روھىنىڭ ھەرقايسى قاتلام ئاھالىلىرى قەلبىدىن چوڭقۇر ئورۇن ئېلىشى، جۈملىدىن مەھمۇد كاشغەرىي ئائىلىسىدە كونكرېتلىشىشىنىڭ نەتىجىسى بولۇپ، ئەگەر بۇۋىرا بىيە مەھمۇد كاشغەرىينى كىچىكىدىن باشلاپ سىستېمىلىق تەربىيىلىمگەن بولسا، ئۇ بەلكىم ئالىم ئەمەس، زالىم بولۇشى، ئۇ چاغدا «تۈركىي تىللار دىۋانى» مۇ يېزىلماي، ئۇيغۇر مەدەنىيىتى غول تۈۋرۈكىدىن ئايرىلىپ قېلىشى مۇمكىن ئىدى.

2. دۆلەتنىڭ، خەلقنىڭ چوڭ ئىشلىرىغا كۆڭۈل بۆلۈش ۋە ئەلگە خىزمەت قىلىشنى قەرز دەپ بىلىش روھى

بىلىم ئىگىلەشتىكى مەقسەت - قىيىننى ئاسان قىلىش، ئىنساننىڭ جىسمانىي ۋە روھىي ئازابلىرىنى ئازايتىش، ئىنسانغا باراۋەر، بەختلىك ياشاش پۇرسىتى يارىتىشتىن ئىبارەتتۇر. ئىلىم ئىگىلەش جان بېقىشنى چەتكە قاقمايدۇ، لېكىن ئۇنى بىردىنبىر مەقسەت قىلىۋېلىشنى قوللىمايدۇ. بىلىملىك كىشىلەرنىڭ مۇھىم بىر پەزىلىتى - دۆلەتكە، خانغا، ئەلگە بەجاندىل خىزمەت قىلىش بولۇپ، ئۇلار مۇشۇ جەھەتتىكى ئۆزگىچىلىكى بىلەن ئادەتتىكى ئاۋامدىن پەرقلىنىدۇ.

مەھمۇد كاشغەرىي ئۆز دەۋرىنىڭ ئالدىنقى قاتاردىكى دانىشمەنلىرىدىن بولۇش سۈپىتى بىلەن ئۆزىنىڭ شەخسىي مەنپەئىتىدىن كۆرە دۆلەتنىڭ، خەلقنىڭ چوڭ ئىشلىرىغا بەكرەك كۆڭۈل بۆلىدۇ ۋە بۇ يولدا جاپالىق ئىزدىنىدۇ. بۇ قارىشىمىزنى «تۈركىي تىللار دىۋانى» نىڭ يېزىلىش مەقسىتى، جۈملىدىن ھازىرقى زاماندا بىرەر ئاكادېمىيىنىڭ زور قوشۇنىمۇ مۇستەقىل ئۈستىگە ئېلىشقا يۈرەك توختىتالمايدىغان چوڭ بىر تېما (تۈر) نى ئۆزى يالغۇز تاماملىغانلىقىدەك بۈيۈك ئەمەلىيىتى پاكىتلىق ئىسپاتلاشقا يېتىپ ئاشىدۇ.

ئالىم «دىۋان» نىڭ يېزىلىش مەقسىتى ھەققىدە توختىلىپ مۇنداق دەيدۇ: «مەن تەڭرىنىڭ دۆلەت قۇياشنى تۈركلەرنىڭ بۇرچىدا تۇرغۇزغانلىقىنى ۋە پەلەكنىڭمۇ شۇلارنىڭ زېمىنى ئۈستىدە چۆرگىلىگەنلىكىنى كۆردۈم... دەۋرنىڭ خاقانلىرىنى تۈركلەردىن قىلىپ، زامان ئەھلىنىڭ ئىختىيار تىزگىنىنى شۇلارنىڭ قولىغا تۇتقۇزدى... تۈركلەرنىڭ ئوقىدىن ساقلىنىش ئۈچۈن، ئۇلارنىڭ يولىنى مەھكەم تۇتۇش ھەربىر ئەقىل ئىگىسىگە لايىق ۋە مۇناسىپ ئىش بولۇپ قالدى. ئۆز دەردىنى ئېيتىش ۋە تۈركلەرگە يېقىش ئۈچۈن، ئۇلارغا تۈرك تىلىدا سۆزلىشىشتىن ياخشىراق يول يوق ئىدى...» («دىۋان»)

1 - توم، 2 - بەت).

بۇ شۇنداقلا دەپ قويغان گەپ بولماستىن، بەلكى ئەينى دەۋرنىڭ، جۈملىدىن سەلچۇق تۈركلىرىنىڭ ھامىيلىقىدىكى ئەرەب خەلىپىلىكى زېمىنىدا ياشاۋاتقان كەڭ خەلق ئاممىسىنىڭ جىددىي تەلپىنىنىڭ يىغىنچاق بايان قىلىنىشى بولۇپ، ئۇنى تۆۋەندىكى ئەسلىمىلەر ئارقىلىق تېخىمۇ روشەنلەشتۈرۈش مۇمكىن: «ئەرەب - ئىسلام ئىمپېرىيىسى زەئىپلىشىشكە يۈزلەنگەندە، كېيىنكى خەلىپىلەر جەڭگىۋار مىللەتلەرگە تايىنىپ، ئۆز سەلتەنەتلىرىنى ساقلاپ، ئىمپېرىيىنىڭ داغدۇغىسىنى ساقلاپ قالماقچى بولدى. خەلىپىلىك دەسلەپتە خۇراسانلىقلاردىن، كېيىنچە مەرۋىلىكلەردىن (تۈركىي خەلقلەردىن) ئۆزىگە قوشۇن تەشكىل قىلدى. شۇ مۇناسىۋەت بىلەن ئوغۇز تۈركمەنلىرى ئىراق ۋە شام تەرەپلىرىگە، كىچىك ئاسىياغا كۆپلەپ كۆچتى. شۇنىڭ بىلەن، ئەرەب - ئىسلام ئىمپېرىيىسىنىڭ غەربىي قىسمىدىكى ئاھالىنىڭ ئېتنىك تەركىبىمۇ ئۆزگىرىشكە باشلىدى. ئىمپېرىيىنىڭ غەربىي قىسمىدا ئوغۇز تۈركمەنلىرى قۇرغان سەلچۇقلار خانلىقى ئىمپېرىيىنىڭ سىياسىي ھاياتىغا چوڭ تەسىر كۆرسىتىشكە باشلىدى. بارا - بارا ئەرەب خەلىپىلىكىنىڭ دىۋان ۋەزىرلىرى ۋە ئەمىر - سەركەردىلىرى ئوغۇز تۈركمەنلىرىدىن بولۇپ، خەلىپىنىڭ ئەمەلىي ھوقۇقى شۇلارغا ئۆتتى. خەلىپە بولسا دىنىي جەھەتتىكى داھىيلىق ئورنىنى ساقلاپ قالدى... ئىمپېرىيىنىڭ غەربتىكى ئىقتىسادىي ئالاقىسى سەلچۇقلار ئارقىلىق، شەرقتىكى سودا مۇناسىۋىتى قارىخانىيلار ئارقىلىق بولاتتى... شۇنداق قىلىپ خەلىپىلىكنىڭ ئىقتىسادىي جان تومۇرىمۇ ئاساسەن تۈركىي خەلقلەرنىڭ قولىغا ئۆتكەندى. بۇ ھال مۇتاناسىپ رەۋىشتە سىياسىي ۋە مەدەنىي تۇرمۇشىمۇ تەسىر قىلماي قالدى... غەربىي ئاسىيادا سەلچۇقلاردىن ئالىپ ئارىلاننىڭ ھەم ئۇنىڭ ئوغلى مەلىكشاھنىڭمۇ باش ۋەزىرى بولغان نىزامۇل مۈلك ئالىملارنى ۋە ئەدىبلەرنى قەدىرلەيدىغان مەرىپەتپەرۋەر زات بولۇپ، ئۇنىڭ ئەتراپىغا نۇرغۇن ئالىملار، ئەدىبلەر ۋە ھۈنەرۋەن - ئۇستىكارلار توپلانغانىدى. سەلچۇقلار خانلىقىنىڭ ئەمەلىي ھوقۇقىغا پەردە ئارقىسىدا تۇرۇپ قوماندانلىق قىلغۇچى تەركان خاتۇن (قارىخانىيلار جەمەتىدىن بولۇپ، سۇلتان مەلىكشاھنىڭ ئايالى) مۇناسىۋىتى بىلەن قەشقەر، بالاساغۇن ۋە شۇنىڭدەك تۈرك يۇرتلىرىدىن باغداققا نۇرغۇن ئۇيغۇر - قارلۇق زىيالىيلىرى بارغانىدى... ئاشۇنداق سىياسىي ئېھتىياج، ئىقتىسادىي شارائىت ۋە مەدەنىي مۇھىت ئەرەب ھۆكۈمران دائىرىلىرىنىمۇ، سىياسەت، مەدەنىيەت ئەربابلىرىنىمۇ، ھەتتا ئاھالىنىڭ بەزى قاتلاملىرىنىمۇ تۈركىي تىلنى ئۆگىنىشكە ھاجەتمەن قىلدى» («دىۋان»، 1 - توم، 10 - بەت).

كۆرۈنۈپ تۇرۇپتۇكى، «تۈركىي تىللار دىۋانى» نىڭ يېزىلىشى دۆلەت تەرەققىياتى ۋە خەلق ئېھتىياجىنى چىقىش قىلغان بولۇپ، ئۇنىڭ رېئاللىشىشى ئەرەب مەدەنىيىتى بىلەن تۈركىي تىللىق مىللەتلەر مەدەنىيىتىنىڭ ئۇچرىشىشى، سىڭىشىشى ۋە ماس قەدەملىك تەرەققىياتىنى ئىلگىرى سۈرۈشتە، شۇنداقلا خەلقىمىزنىڭ مىللىي ئىپتىخارلىق ھېسسىياتىنى ئۇرغۇتۇشتا زور رول ئوينىغان. مەھمۇد كاشغەرىينىڭ نەزىرىنى رېئال مەسىلىلەرگە قارىتىش، دۆلەتنىڭ، خەلقنىڭ چوڭ ئىشلىرىغا كۆڭۈل بۆلۈش، چوڭ ئىشلارنى تەۋرىتىشكە تەۋەككۈل قىلىش روھى - ماھىيەتتە ھەقىقىي ئىلىم ئەھلى ھازىرلاشقا تېگىشلىك زۆرۈر پەزىلەتلەردىن بولۇپ، بىزنىڭ ئۆگىنىش ۋە ئورنەك قىلىشىمىزنى جىددىي تەلەپ قىلىدۇ. ئۇنى رېئاللاشتۇرۇش ئىلىم ئەھلىلىرىنىڭ قىممىتىنى ئاشۇرىدۇ، ئوبرازىنى تېخىمۇ نۇرلاندۇرىدۇ.

3. تەتقىقاتتا تەييارغا ئەمەس، ئېچىلمىغان بوزلارغا يۈرۈش قىلىش، ئۆزى بىۋاسىتە تەكشۈرۈش ۋە قول سېلىپ ئىشلەش روھى

تەتقىقات تېگى - تەكتىدىن ئالغاندا، ئىختىرا قىلىش، يېڭىلىق يارىتىش دېمەكتۇر. بۇ نۇقتىدا ئۇ ئۆزگىلەرنىڭ ئىزىغا چۈشۈپ تەييارغا ھەييار بولۇشنى، قىممىچىلىق قىلىپ توم - توم كىتابلارنىڭ ئاپتورى بولۇۋېلىشنى، ھەتتا كۆچۈرمىكەشلىك قىلىپ، ئاۋامنىڭ كۆزىنى بوياشقا ئۇرۇنۇشنى قەتئىي رەت

قىلىدۇ. مەھمۇد كاشغەرىيە ئىنىسكلوپېدىك ئالىم بولۇش سۈپىتى بىلەن بۇ نۇقتىغا ئالاھىدە دىققەت قىلىپ، بىزنى تەتقىقات بىلەن شۇغۇللىنىشنىڭ مۇنداق ئۆرنەكلىرى بىلەن ئۇچراشتۇرۇپ، ساختا ئىلىم ئىگىلىرىنىڭ تەستىكىگە كېلىشتۈرۈپ بىر كاچات سالدى: (1) تېما تۇرغۇزۇشتا يېڭى، ئەھمىيەتلىك بولۇش؛ (2) چوڭ تېمىلارغا تۇتۇش قىلىش، ھەر بىر كىچىك ھالقىلارنى نەزەردىن ساقىت قىلماسلىق؛ (3) جاپادىن قورقماي، ئىنچىكە، ئەتراپلىق تەكشۈرۈش، ئۆزى قول سېلىپ ئىشلەش، پەرەزنى ئەمەس، بىرىنچى قول ماتېرىيالنى ئاساس قىلىش؛ (4) پايدىلىنىش قىممىتىنى ۋە قولاي بولۇشنى چىقىش قىلىش؛ (5) قايتا - قايتا ئۆزگەرتىش، مۇجەللىكلەر تولۇق ئايدىڭلىشىپ، مەقسەت ئېنىق ئوتتۇرىغا چىقمىغۇچە بولدى قىلماسلىق... بۇ يەكۈنىمىزنى تۆۋەندىكى بايانلار پاكىتلىق ئىسپاتلايدۇ: «...ئۇلارنىڭ شەھەر ۋە سەھراىرىنى باشتىن - ئاياغ كېزىپ چىقتىم. تۈرك، تۈركمەن، ئوغۇز، چىگىل، ياغما، قىرغىزلارنىڭ سۆزلىرىنى ۋە قاپىيىلىرىنى ئېنىقلاپ چىقىپ، ئۇلاردىن پايدىلاندىم. شۇنىڭ بىلەن ئۇلارنىڭ ھەر بىرىنىڭ تىلى مېنىڭ دىلىمغا ناھايىتى ياخشى ئورۇنلاشتى. مەن ئۇلارنى پۇختا رەتلەپ، ئوبدان تەرتىپكە سېلىپ چىقتىم... مەن بۇ كىتابنى ھېكمەتلىك سۆزلەر، سەجئەلەر (قاپىيىلىك نەسر)، ماقال - تەمسىللەر، بېيىت - قوشاقلار، رەجەلەر ۋە نەسرىي پارچىلار بىلەن بېزەپ، مەخسۇس ئېلىپ تەرتىپدە تۈزۈپ چىقتىم. ئۈگەنگۈچى ۋە قىزىققۇچىلارنىڭ كېرەكلىك سۆزلەرنى ئاسان تېپىشى ئۈچۈن، بىر نەچچە يىل مۇشەققەت چېكىپ، سۆزلەرنى جاي - جايغا قويدۇم. تۇتۇقلىرىنى ئاچتىم، چىگىللىرىنى يەشتىم. ئاخىر بۇ لۇغەت كىتابىنى تۆۋەندىكى سەككىز بۆلۈمگە يىغىنچاقلىدىم... مەن ئىشنى يېنىكلىتىش ۋە كىتابنى ئىخچام قىلىش ئۈچۈن، بۇ ئەسەرنى مەندىن بۇرۇن ھېچكىم ئىشلەتمىگەن ۋە ھېچكىمگە مەلۇم بولمىغان ئالاھىدە بىر تەرتىپتە تۈزۈپ چىقتىم... بىر مۇنچە قائىدىلەرنى تۈزۈپ، يېڭى - يېڭى ئۆلچەملەرنى قويدۇم. ھەر بىر قەبىلىنىڭ تىلىدىن سۆز ياساشقا ئاساس بولىدىغان تۈپ سۆزلەرنى ئالدىم. چۈنكى، سۆزنىڭ قىسقىسى ياخشى، ئىلگىرىلەشنى خالىغانلارغا توغرا نىشان كۆرسىتىپ، كەڭ يول ئېچىپ بېرىش ئۈچۈن شۇنداق قىلدىم... شۇنداق قىلىپ، بۇ كىتاب يېڭىلىقلار بېرىشتە قىيامغا، قىممەت ۋە گۈزەللىكتە پايانغا يەتتى» («دىۋان»، 1 - توم، 2 - 8 - بەتلەر).

كۆرۈنۈپ تۇرۇپتۇكى، مەھمۇد كاشغەرىيە بۇ بۈيۈك ئەمگىكىنى رويپاچا چىقىرىشتا ئەڭ سەمىمىي ھېسسىياتى بىلەن بارلىق ئامىللاردىن تولۇق پايدىلىنىشقا تىرىشقان بولۇپ، بۇلار ئىچىدە مەقسەتلىك، بىۋاسىتە، ئىنچىكە تەكشۈرۈش ۋە قول سېلىپ ئىشلەش روھى بىزنى تەسىرلەندۈرمەي قالمايدۇ. ئۇ ئۆز نۆۋىتىدە يەنە بىلىم ئىگىلىكى دەۋرىدە سېتىۋالغان ماقالىلىرى بىلەن ئۇنۋانىنى ئۆستۈرۈپ، گىدىيىپ يۈرۈۋاتقان كۈرمىگىلىغان زىيالىيلىرىمىزنىڭ ۋىجدانىغا سوئال قويۇپ، ئۇلارنى بۇنداق ئىپلاسلقلاردىن قول ئۈزۈپ، «ئۆزىنى خار قىلغۇچە كۈچىنى خار قىلىش» يولىنى تۈتۈپ بېقىشقا ئۈندەيدۇ.

4. ئۆزىگە ئىشىنىش، ئۆزىگە توغرا باھا بېرىش، ئۇلۇغۋار مەقسەتلەر ئۈچۈن بىر ئۆمۈر تىرىشچانلىق كۆرسىتىش روھى ئىشەنچ - غەلبىنىڭ ئاساسى. ئۆزىگە ئىشەنگەن ئادەم ئۆزىنى قۇدرەت تاپقۇزۇشنى، مۇكەممەللەشتۈرۈشنى ئىستەيدۇ، شۇنداقلا «مۇكەممەللىك» نى كۈچ قىلىپ، «سېمىز ئات» بىلەن ئۇلۇغۋار مەقسەتلەر سەپىرىگە ئاتلىنالايدۇ.

مەھمۇد كاشغەرىيەنىڭ ھايات ۋە ئىجاد ئىزلىرىغا نەزىرىمىزنى ئاغدۇرغىنىمىزدا، ئالىمنىڭ ئۆزى ۋە مېھنىتىنى مۇئەييەنلەشتۈرۈش ھەم ئۆزىدىن ئوچۇق - ئاشكارا پەخىرلىنىشتەك ئۆزگىچە «مىجەزى» بىلەن ئۇچرىشىپ، ھەيران قالغىمىز، ھەتتا سەل بىئارام بولغىمىز. قاراڭ: «شۇڭا مەن تۈركلەرنىڭ ئەڭ سۆزمەنلىرىدىن، پىكىرىنى ئەڭ روشەن بايان قىلالايدىغانلىرىدىن، ئەڭ زېرەكلىرىدىن، ئەڭ ئاساسلىق قەبىلىگە مەنسۇپلىرىدىن ۋە جەڭ ئىشلىرىدا ئۈستۈن ئىزىۋازلىرىدىن بولۇپ تۇرۇقلۇق... ئىشلىتىلمەيدىغانلىرىنى تاشلىدىم. مېنىڭ تۇتقان بۇ يولۇم تېخىمۇ توغرا... بۇ ئەسەرنى مەندىن بۇرۇن ھېچكىم ئىشلەتمىگەن ۋە ھېچكىمگە مەلۇم بولمىغان ئالاھىدە بىر تەرتىپتە تۈزۈپ چىقتىم... شۇنداق

قىلىپ، بۇ كىتاب يېڭىلىقلار بېرىشتە قىيامغا، قىممەت ۋە گۈزەللىكتە پايانغا يەتتى...» («دىۋان»، 1-توم، 2، -، 6، -، 7، -، 8 - بەتلەر). ئادىتىمىز بويىچە بولغاندا، گەرچە مەھمۇد كاشغەرىي «دىۋان» دەك مەشھۇر ئەسەرنى يازغان بولسىمۇ، يەنىلا كەمتەر بولۇشى، «ۋاقىت قىس، سەۋىيەم چەكلىك بولغاچقا، كىتابتا بەزىبىر سەۋەنلىكلەرنىڭ كۆرۈلۈشى تەبىئىي، كەسىپداشلارنىڭ تەنقىدىي پىكىر بېرىشىنى سەمىمىي ئۈمىد قىلمەن...» دېگەندەك مودا گەپلەرنى قىلىشى لازىم ئىدى، لېكىن ئۇ ئۇنداق قىلمىدى. «ئەڭ» دېگەن سۆزنى بىرنەچچە يەردە تەكرارلاپ، «ئۆزىنى جاھاندا بىر» قىلىپ كۆرسەتتى... بۇ بىر ئويلىنىپ يېقىشقا تېگىشلىك مەسىلە. مېنىڭچە، مەھمۇد كاشغەرىينىڭ قىلغىنى توغرا بولۇپ، ئادەم ئاۋۋال ئۆزىگە توغرا باھا بېرەلىشى، ئۆزىنىڭ قانداق ئىشلارنى قىلىشقا ماس كېلىدىغانلىقىنى ۋە قانداق ئىشلارنى ۋايىگە يەتكۈزۈپ قىلالايدىغانلىقىنى بىلەلىشى كېرەك. «دىۋان» تەمىنلىگەن ئۇچۇرلاردىن مەلۇمكى، مەھمۇد كاشغەرىي كىچىكىدىن باشلاپ قەلەمدىمۇ، ئەلەمدىمۇ پۇختا تەربىيە ئالغان بولۇپ، ئۆزىنى ھەر جەھەتتىن مۇكەممەللەشتۈرۈش يولىدا تىنىمسىز ئىزدىنىپ، ھەممىدە يۇقىرى پەللى ياراتقان. باشقىسىنى قويۇپ، ئۇنىڭ بىر كىتابى ئۈچۈن 15 يىل يۇرت كېزىپ تەكشۈرۈشتە بولغانلىقى، ئۆز تىلىنى ئۇچۇر - بۇجۇرلىرىغىچە پۇختا بىلگەندىن سىرت، ئۆزگە تىلدا ئەسەر يازالغۇدەك سەۋىيە ياراتقانلىقى، كىتابتا ھەر بىر ھالقىنى ئېرىنمەي ئۇلاپ، چىگىت چاقماس مۇستەھكەم گەۋدىگە ئايلاندۇرۇۋەتكەنلىكى، يېڭى قائىدىلەرنى چىقىرىپ، قاراشلىرىنىڭ نەزەرىيە دەرىجىسىگە كۆتۈرۈلۈشىنى ئەمەلگە ئاشۇرغانلىقىدەك پولاتتەك پاكىتلاردىنلا ھۆكۈم چىقىرىش مۇمكىنكى، ئالىمنىڭ ئۆزىگە ئىشىنىشى ئاساسسىز ئەمەس. ئۇ ئەسەرنى يېزىشتا ئىنچىكە بولۇپ، گۇمانغا يول قويمىغان، ھەممىنى بىر - بىرلەپ ۋايىگە يەتكۈزۈپ، قىلچىلىك يوقۇق قالدۇرمىغان. بۇنداق ئەھۋالدا «كەسىپداشلارنىڭ قىممەتلەك تەنقىدلەرنى بېرىشىنى» كۈتۈشنىڭ نېمە زۆرۈرىيىتى؟!

مېنىڭچە، مەھمۇد كاشغەرىينىڭ ئۆزىگە ئىشىنىش، ئۆزىگە توغرا باھا بېرىش روھى ئۇنىڭ ئالەمشۇمۇل نەتىجىلەرگە ئېرىشىشىنىڭ مەنئى ھەرىكەتلەندۈرگۈچ كۈچى بولۇپ، ئۇ ئالىمنى ئىلىم ئىشىدا ھەر ۋاقىت ھوشيار، سەمىمىي، ئىنچىكە، ئەستايىدىل بولۇشقا ئۈندەپ، ئۇلۇغۋار مەقسەتلەر ئۈچۈن بىر ئۆمۈر كۈرەش قىلىش، تىرىشىش ئىرادىسىنى يېتىلدۈرگەن، جاپا - مۇشەققەتلەردىن غالىپ كېلىش ئىشەنچىسىگە ئۈزلۈكسىز ئېنېرگىيە تولۇقلىغان.

ئومۇملاشتۇرغاندا، مەھمۇد كاشغەرىي بىزگە «تۈركىي تىللار دىۋانى» نىلا ئەمەس، يەنە قىممەتلىك ئىلىم روھىنىمۇ قالدۇرۇپ كەتتى. ئۇنىڭ ھايات ۋە ئىجادىيەت ئەمەلىيىتىدە يەكۈنلىگەن: ئىلىم ئىگىلەش ۋە ئۇنى ئەلگە تارقىتىشنى ھاياتلىق بۇرچى دەپ قاراپ، تىنىمسىز، شەخسىيەتسىز ئىزدىنىش روھى؛ دۆلەتنىڭ، خەلقنىڭ چوڭ ئىشلىرىغا كۆڭۈل بۆلۈش ۋە ئەلگە خىزمەت قىلىشنى قەرز دەپ بىلىش روھى؛ تەتقىقاتتا تەييارغا ئەمەس، ئېچىلمىغان بوزلارغا يۈرۈش قىلىش، ئۆزى بىۋاسىتە تەكشۈرۈش ۋە قول سېلىپ ئىشلەش روھى، شۇنداقلا ئۆزىگە ئىشىنىش، ئۆزىگە توغرا باھا بېرىش، ئۇلۇغۋار مەقسەتلەر ئۈچۈن بىر ئۆمۈر تىرىشچانلىق كۆرسىتىش روھى بىزنىڭ ئۆگىنىشىمىزگە، ئۆرنەك قىلىشىمىزغا ئەرزىيدۇ. ئەگەر بىز ئىجتىمائىي ۋە ئىلمىي ھاياتىمىزدا، تەتقىقاتىمىزدا ئۇنىڭ مەنە قاتلىمىنى ئەقلىي چۈشىنىپ، ئەسلىي روھىنى شەكسىز ئەمەلىيلەشتۈرىدىغانلا بولساق، تۈرلۈك ئىشلىرىمىزنىڭ تەرققىياتىدىن ئەنسىرەشنىڭ ھاجىتى قالمايدۇ. سەۋەبى، بىزنىڭ تەقدىرىمىز، ئادىمىيلىكىمىز تېڭى - تەكتىدىن ئېيتقاندا، تەلىم - تەربىيە ۋە ئىختىراغا باغلىق!

(ئاپتور خوتەن پېداگوگىكا ئالىي تېخنىكومى تىل - ئەدەبىيات فاكولتېتىدا)

ئۇيغۇرلاردا پارس تىلىنى ئىسلىرىنىڭ بارلىقى كېلىش ئارىلىقىدا نەزەر

گۈلجەھان خۇشەدل

ئېلىمىزنىڭ غەربىي شىمالغا جايلاشقان شىنجاڭ ئەزەلدىنلا كۆپ مىللەت ئورتاق ياشىغان، ئوخشىمىغان تىللار تەڭ مەۋجۇت بولغان، تۈرلۈك مەدەنىيەت ئامىللىرى بىر - بىرىگە تەسىر كۆرسىتىپ، ئۆزئارا سىڭىشىش ئارقىلىق بىر - بىرىنىڭ تەرەققىياتىنى ئىلگىرى سۈرگەن، ساپ مەدەنىيەت بىلەن ھالقىما مەدەنىيەت تەڭ راۋاجلانغان رايون بولۇپ ھېسابلىنىدۇ. شىنجاڭنىڭ مەدەنىيەت تارىخىغا نەزەر سالساق، جۇغراپىيىلىك ئەۋزەللىكى تارىختىن بۇيان بۇ رايوننىڭ ئۆزىنىڭ مەدەنىيەت ۋە ئىقتىسادىي تەرەققىياتىدىلا ئەمەس، بەلكى ئۆز ئەتراپىدىكى رايونلارنىڭمۇ ئىقتىساد ۋە مەدەنىيەت تەرەققىياتىدا ناھايىتى مۇھىم رول ئوينىغانلىقىنى كۆرەلەيمىز. بولۇپمۇ، تارىختا 1500 يىلدىن ئارتۇق ۋاقىت ئۈنۈملۈك رول ئوينىغان «يىپەك يولى» شىنجاڭنى بېسىپ ئۆتىدىغانلىقى ئۈچۈن، ئۇ بۇ رايوندا شەرق - غەرب مەدەنىيىتىنىڭ ئۆزئارا ئۇچرىشىشىنى تېزلىتىپ، شىنجاڭدىكى ئاھالىلەرنىڭ، جۈملىدىن ئۇيغۇرلارنىڭ ئىچكى ئۆلكىلەر بىلەنلا ئەمەس، بەلكى يېقىن ۋە ئوتتۇرا شەرق، بولۇپمۇ ئوتتۇرا ئاسىيادىكى ئوخشىمىغان مەدەنىيەت سىستېمىلىرىغا تەۋە ئاھالىلەر بىلەن بولغان مەدەنىيەت، ئىقتىساد جەھەتتىكى ئالاقىلىرىنىڭ تېخىمۇ قويۇقلىشىشىغا ئۈنۈملۈك تەسىر كۆرسەتكەن.

«يىپەك يولى» نىڭ راۋانلىشىشى بىلەن راۋاجلانغان ئۇيغۇرلارنىڭ ئەتراپتىكى ھەرقايسى دۆلەت، رايون خەلقلەرى بىلەن بولغان ئالاقىسى ئىقتىساد ۋە مەدەنىيەت ساھەسىدىلا چەكلىنىپ قالمايدۇ. ئۇ ھاياتنىڭ ھەممە تەرەپلىرىنى ئۆز ئىچىگە ئالىدۇ. ئالايلىق، «ئوخشىمىغان تارىخىي دەۋرلەردە شىنجاڭدىكى ئاھالىلەرنىڭ ئىجتىمائىي ھاياتىدا ناھايىتى مۇھىم رول ئوينىغان شامان دىنى، مانى دىنى، بۇددا دىنى ۋە ئىسلام دىنى ئوتتۇرا ئاسىيا ئارقىلىق شىنجاڭ ئاھالىلىرى ئارىسىغا تارقالغانىدى. شۈبھىسىزكى، يۇقىرىقى دىنلارنىڭ شىنجاڭ ئاھالىلىرىغا بەخش ئەتكىنى پەقەت ئېتىقادلا بولۇپ قالماستىن، بەلكى تىل، تۈرلۈك بىلىملەر، بىناكارلىق سەنئىتى، ئىشلەپچىقىرىش قوراللىرى ۋە ئۇسۇللىرىغا ئوخشاش كۆپلىگەن مەدەنىيەت ئامىللىرىنىمۇ ئۆز ئىچىگە ئالاتتى»^①. ئەپسۇسكى، شىنجاڭنىڭ مەدەنىيەت ۋە ئىقتىسادىي تەرەققىيات تارىخىدىكى ئەتراپ بىلەن بولغان قويۇق

① زەمىر سەئىدۇللازادە: «شىنجاڭ تارىخىدىكى پارس تىللىق ئەدەبىيات توغرىسىدا»، بېيجىڭ ئۇنىۋېرسىتېتى 2000 - يىلى 6 - ئايدا ئۆتكۈزۈلگەن «پارس تىلى ۋە ئەدەبىياتى ئىلمىي مۇھاكىمە يىغىنى» نىڭ ئىلمىي دوكلاتى.

مۇناسىۋىتى، شۇنداقلا شەرق - غەرب مەدەنىيىتىنىڭ تەرەققىياتىغا كۆرسەتكەن تەسىرى ئېلىمىزدىمۇ، چەت ئەللەردىمۇ تېخى تولۇق تەتقىق قىلىنمىدى. بۇ ساھەدە ئىلمىي نۇقتىدىن ھەل قىلىنمىغان تالاش - تارتىشتىكى تېمىلارمۇ ئاز ئەمەس. شۇڭا، مەن بۇ يەردە پەقەت پارس تىلىنىڭ ئۇيغۇرلار ئارىسىغا تارقىلىشى، ئۇيغۇرلارنىڭ مەدەنىيەت تەرەققىياتىدا ئوينىغان رولى ۋە ئۇيغۇرلاردا پارس تىلىدىكى ئەسەرلەرنىڭ بارلىققا كېلىشىگە ئائىت بەزى يۈزەكى قاراشلىرىمنى ئوتتۇرىغا قويۇش بىلەنلا چەكلىنىمەن.

مىلادىيە 9 - ئەسىرنىڭ ئوتتۇرىلىرىدا ئەربەلەرنىڭ ئوتتۇرا ئاسىيادىكى ھۆكۈمرانلىقىغا خاتىمە بېرىپ، بۇ رايوننىڭ سىياسىي سەھنىسىدە ئۆز ھۆكۈمرانلىقىنى ئورناتقان تاجىكلارنىڭ سامانىيلار سۇلالىسى (840 - 999) شەرقىي ئىران تىلىدا سۆزلىشىدىغان يەرلىك ئاھالىلەرنىڭ ئېتىنىك جەھەتتىن بىرلىككە كېلىپ، بىر پۈتۈن تاجىك مىللىتىنىڭ شەكىللىنىش قەدىمىنى تېزلىتىپلا قالماستىن، بەلكى ئۇلارنىڭ ئورتاق ئالاقە قورالى بولغان پارس تىلىنىڭ ماۋەرائۇننەھر ۋە خۇراساندا كەڭ تارقىلىپ، تېزلىكتە ئومۇملىشىشىنىمۇ ئىلگىرى سۈرگەندى. سامانىيلار سۇلالىسىنىڭ كۈچلۈك قوللىشى بىلەن پارس تىلى ئەتراپتىكى رايونلارغىمۇ ئۆز تەسىرىنى كۆرسىتىشكە باشلىغان. پارس تىلىنىڭ 10 - ئەسىرگە تەۋە 7 ۋە 9 بوغۇملۇق شېئىرىي نەمۇنىلىرى ۋە سەمەرقەند سودىگىرىنىڭ بۇ تىلدا ئۆز ئائىلىسىگە يازغان خېتى، شۇنداقلا بىر قىسىم تۈرلۈك مەزمۇندىكى ھۆججەتلەرنىڭ تۈرپان رايونىدا بايقىلىشى پارس تىلىنىڭ 10 - ئەسىرلەردىلا شىنجاڭ رايونىدا مەلۇم دائىرىدە قوللىنىلغانلىقىنى ئىسپاتلاپ بېرىدۇ.

ئىسلام دىنى شىنجاڭغا تارقالغان دەسلەپكى دەۋرلەردىن تارتىپلا ئوتتۇرا ئاسىيادىن دىن تارقىتىش مەقسىتىدە شىنجاڭغا كېلىپ پائالىيەت ئېلىپ بارىدىغانلارنىڭ سانى ئۈزلۈكسىز كۆپەيگەن. شۇنىڭ بىلەن شىنجاڭنىڭ ھەرقايسى جايلىرىدا ئارقا - ئارقىدىن قۇرۇلغان مەدرىسە ۋە مەسچىتلەرنى بازا قىلغان ھالدا پارس تىلىنىڭ تەسىر دائىرىسىمۇ تەدرىجىي كېڭەيگەن. بولۇپمۇ 10 - ئەسىرلەردىن باشلاپ پارس تىلى مەدرىسىلەردە ئۇيغۇرلارنىڭ دىنىي قائىدە ۋە دىنىي ئىلىملەردىن باشقا يەنە ئەينى دەۋردىكى ئەنئەنىۋى تىبابەت، ئاسترونومىيە، رىيازىيات (ھېساب)، ھېكمەت (پەلسەپە)، مەنتىق (لوگىكا) ۋە شۇنىڭغا ئوخشاش تۈرلۈك ئىلىملەرنى ئۆگىنىدىغان ئاساسلىق قورالغا ئايلانغان. پارس تىلىنىڭ شىنجاڭدىكى دىنىي مەكتەپلەر ۋە دىنىي پائالىيەتلەرنى ئاساس قىلغان ھالدا تەسىر دائىرىسىنىڭ تەدرىجىي كېڭىيىپ، ئاساسىنىڭ پۇختىلىنىشى پارس ئەدەبىياتىنىڭ ئۇيغۇرلار ئارىسىدا پەيدىنپەي نوپۇز تىكلىشى ۋە كەڭ دائىرىدە تارقىلىشىغا يول ئاچقاندى. پارس تىلىنىڭ 10 - ئەسىر ۋە ئۇنىڭ ئالدى - كەينىدىكى دەۋرلەردە ئۇيغۇرلار ئارىسىدا قانچىلىك دەرىجىدە تارقالغانلىقى ۋە ئىشلىتىلگەنلىكى تېخى تولۇق تەتقىق قىلىنمىغان تېما. بىز پەقەت قاراخانىيلار دەۋرىگە ئائىت بەزى تارىخىي ماتېرىياللاردىن قاراخانىيلار سۇلالىسىنىڭ سامانىيلار سۇلالىسى ئۈستىدىن غالىپ كېلىپ، ئوتتۇرا ئاسىيادىكى نۇرغۇنلىغان رايونلارنى، جۈملىدىن بۇخارا ۋە سەمەرقەندگە ئوخشاش پارس تىلىنى ئاساس قىلغان مەدەنىيەت مەركەزلىرىنى ئۆز ئىلكىگە ئالغاندىن كېيىن، دۆلەت ئىچى ۋە تاشقى ئالاقىلەردە پارس تىلىدىن كەڭ دائىرىدە پايدىلانغانلىقى توغرىلۇق قىسمەن مەلۇماتلارغىلا ئىگە بولالايمىز. شىنجاڭ تەۋەسىدە 14 - ئەسىرگىچە يەرلىك ئاھالىلەردىن پارس تىلىدا ئەسەر يازغانلار

ناھايىتى ئاز. بۇ دەۋرلەردىكى ئەدەبىي مۇناسىۋەت پەقەت ئەدەبىياتنىڭ شەكىل ۋە مەزمۇنىدىلا گەۋدىلىك ئىپادىلىنىدۇ. مەسىلەن، 11 - ئەسىردە شىنجاڭدا بارلىققا كەلگەن «قۇتادغۇ بىلىك» ۋە «ئەتەتۈل - ھەقايىق» («ھەقىقەتلەر بوسۇغىسى») تەك يىرىك ئەسەرلەرنى ئېلىپ ئېيتساق، ئۇلارنىڭ تېكىستلىرىدە «شاھنامە» پىرسوناژلىرى كۆپ قېتىم تىلغا ئېلىنغاندىن باشقا، شەكىل، ۋەزىن جەھەتتىن «شاھنامە»دىن قىلچە پەرقلىنمەيدۇ. بۇنداق ئوخشاشلىق غەربتىكى نۇرغۇن تەتقىقاتچىلارنى خاتا چۈشەنچىگە كەلتۈرۈپمۇ قويغان. بەزىلەر «قۇتادغۇ بىلىك»نى «شاھنامە»نىڭ تۈركىي تىلىدىكى نۇسخىسى دېگەندەك خاتا كۆزقاراشلارنىمۇ ئوتتۇرىغا قويغانىدى. گەرچە «قۇتادغۇ بىلىك» «شاھنامە»نىڭ تۈركىي نۇسخىسى بولمىسىمۇ، لېكىن بۇ ئىككى ئەسەر تامامەن مۇناسىۋەتسىزمۇ ئەمەس. نۇرغۇن تەتقىقاتچىلار «قۇتادغۇ بىلىك»نىڭ مۇناسىۋەتلىك بېيىتلىرى ۋە ئۇنىڭ خۇددى «شاھنامە»گە ئوخشاشلا مەسنەۋى شەكلى ھەم ئارۇز ۋەزىنىنىڭ مۇتەقارب بەھرىدە يېزىلغانلىقىغا ئاساسلىنىپ، يۈسۈپ خاس ھاجىپ ئۆز ئەسىرىنى يارىتىشتا «شاھنامە»دىن ئىلھام ئالغان، ئۇنىڭ تەسىرىگە ئۇچرىغان ۋە ئۇنىڭ شەكلىگە تەقلىد قىلغان دېگەن پىكىرنى ياقلايدۇ. يۈسۈپ خاس ھاجىپمۇ بۇ نۇقتىنى تەكىتلەپ مۇنداق يازىدۇ:

ئىرانلىقلار «شاھنامە» دەپ ئاتىشار،
تۇرانلىقلار «قۇتادغۇ بىلىك» دەپ ئاتار.^①

ئەرەبچە، تاجىكچە كىتابلار تولا،
بىزنىڭ تىلىمىزدا بۇ يالغۇز، شۇلا.^②

يۇقىرىقىدەك ئەدەبىي مۇناسىۋەتنى «قۇتادغۇ بىلىك»تىن كېيىنرەك يېزىلغان ئەھمەد يۈكەنكىينىڭ «ئەتەتۈل - ھەقايىق» ناملىق ئەسىرىدىمۇ ئېنىق كۆرگىلى بولىدۇ. 14 - ئەسىردىن باشلاپ پارس تىلى شىنجاڭدا ئۈستۈنلۈكنى ئىگىلەيدۇ. چىڭگىزخاننىڭ شەرققە يۈرگۈزگەن باسقۇنچىلىق ئۇرۇشى، ئۇنىڭ كېيىنكى ئەۋلادلىرىنىڭ ھاكىمىيەت يولىدىكى تالاش - تارتىشلىرى ۋە توختاۋسىز ئۇرۇشلىرى شىنجاڭ ۋە ئوتتۇرا ئاسىيا خەلقلەرنىڭ سىياسىي ھاياتىنى ئاستىن - ئۈستۈن قىلىپلا قالماستىن، بەلكى مەدەنىي ھاياتىنىڭمۇ تەرەققىيات تېمىسىنى بۇزۇۋەتكەندى. تۈركىي تىللىق كۆپلىگەن خەلقلەر ئېتنىك جەھەتتە تېخى تولۇق بىرلىشىپ كېتەلمىگەنلىكى، تۈركىي تىللار لېكسىكىسىنىڭ دائىم ئۆزگىرىپ تۇرۇشى قاتارلىق سەۋەبلەر تۈپەيلى، چىڭگىزخاننىڭ ئوغلى چاغاتاي ھۆكۈمرانلىق قىلغان دەۋردە تۈركىي خەلقلەرگە ئورتاق بولغان ۋە زور مىقداردىكى ئەرەب - پارس سۆزلۈكلىرىنى ئۆز ئىچىگە ئالغان يېڭى بىر ئەدەبىي تىل شەكىللىنىپ، «چاغاتاي تىلى» نامى بىلەن ئاتالدى.

① يۈسۈپ خاس ھاجىپ: «قۇتادغۇ بىلىك»، مىللەتلەر نەشرىياتى، 1984 - يىلى نەشرى، 13 - بەت، 30 - بېيىت.
② يۇقىرىدىكى ئەسەر، 21 - بەت، 73 - بېيىت.

«چاغاتاي تىلى» گەرچە تۈركىي تىللارنى ئاساسىي گەۋدە قىلغان بولسىمۇ، لېكىن ئۇ تار دائىرىدە چەكلىنىپ قالغانىدى. شىنجاڭ ۋە ئوتتۇرا ئاسىيادا ھاكىمىيەت موڭغۇللاردىن تۈركىي خەلقلەرنىڭ قولغا ئۆتكەندىمۇ پارس تىلى ئاساسىي ئالاقە ۋاسىتىسى بولۇپ قالدۇ. تۈركىي خەلقلەردىن يېتىشىپ چىققان ئەدىبلەرنىڭ كۆپ قىسمى يەنىلا پارس تىلى بىلەن ئەسەر يېزىشنى داۋاملاشتۇرىدۇ. تۈركىي تىللىق ئەدەبىياتنىڭ يىرىك ۋەكىللىرىدىن بىرى بولغان نەۋائىي شۇ ۋاقىتتىكى ھاكىمىيەتنىڭ پەرمان چۈشۈرۈپ «چاغاتاي تىلى» نى ئومۇملاشتۇرۇشقا تىرىشچانلىق كۆرسەتكەن بولسىمۇ، لېكىن ئۈنۈم بەرمىگەنلىكى ئۈستىدە ئەپسۇسلانغان ھالدا توختىلىپ: «بىر قىسىم تېمىلار بويىچە شېئىرلار يېزىلىش توغرىلىق بۇيرۇقلارمۇ چىقىرىلدى ھەم ئۇلارنىڭ تىل ئۇسلۇبىغا دائىر بەلگىلىمىلەر ۋە قانداق ئىپادىلىنىش توغرىسىدا تەلىماتلارمۇ ئىزھار قىلىندى. لېكىن، تۈرك خەلقىنىڭ تالانتلىق بەگلىرى، بەگزادىلىرى ۋە ساپ تەبىئەتلىك دانىشمەنلىرى، مەردلىرى بۇ ئىشنى ئۆز لايىقىدا ئىشلىمىدى. نەتىجىدە، كۈتۈلگەن گۈزەل ئەسەرلەرمۇ مەيدانغا كەلمىدى»^①. بۇ دەۋردە پارس تىلى تۈركىي تىللىق خەلقلەر ئارىسىدا مۇتلەق ئۈستۈنلۈككە ئېرىشىپ، پارس تىلى بىلەن ئەسەر يېزىش ئومۇمىي ئېقىمغا ئايلانغانىدى. نەۋائىي «مەجالسۇن - نەفائىس» ناملىق ئەسىرىدە «تۈركىي خەلقلەردىن 14 - 15 - ئەسىرلەردە يېتىشىپ چىققان 355 شائىر، ئەدىبىتىن پەقەت 30 نەچچىسىنىڭلا ئۆز ئانا تىلىدا ئەسەر يازىدىغانلىقى، قالغان مۇتلەق كۆپ ساندىكىلىرىنىڭ پارس تىلىدا ئەسەر يازىدىغانلىقى توغرىسىدا مەلۇمات بېرىدۇ»^②.

پارس تىلىنىڭ تۈركىي تىللىق خەلقلەر ئارىسىدا ھەددىدىن زىيادە نوپۇز قازىنىشى شۇ زاماننىڭ ئوقۇمۇشلۇق زاتلىرى قاتارىدا نەۋائىينىمۇ قاتتىق ئەنسىرەتكەنىدى. شۇڭا، نەۋائىي بارلىق بىلىملىرىنى پارس تىلىدا ئالغىنىغا قارىماي، دەسلەپتە تۈركىي تىللىق ئەدىبلەرنىڭ ھېچبولمىغاندا ئىككى تىلدا تەڭ ئەسەر يېزىشنى تەكىتلەپ: «بۇ خەلق ئىچىدىن چىققان تالانت ئىگىلىرى ئۆزلىرىنىڭ سالاھىيەت ۋە تالانتلىرىنى ئۆز تىلى تۇرغان يەردە باشقا تىل بىلەن نامايان قىلماسلىقى كېرەك ئىدى ۋە مۇنداق ئىشقا كىرىشمەسلىكى كېرەك ئىدى. ئەگەر ھەر ئىككى تىلدا يېزىش قابىلىيىتى بولسا، ئۆز تىلىدا كۆپرەك يېزىپ، باشقا تىلدا ئازراق يېزىش كېرەك ئىدى. بەك ئېشىپ كەتكەندىمۇ ئىككى تىل بىلەن ئوخشاش يېزىش كېرەك ئىدى»^③ دېسە، كەينىدىنلا ئۆز تىلى بىلەن تامامەن ئەسەر يېزىشنى خالىمايدىغانلارنى تەنبەھلەپ: «شۇ ئېھتىمالغا ھەرگىز يول قويغىلى بولمايدۇكى، تۈركىي خەلقلەرنىڭ تالانت ئىگىلىرى پۈتۈنلەي پارس تىلى بىلەن شېئىر يازسۇن - دە، تۈركىي تىل بىلەن يازمىسۇن، بەلكى كۆپچىلىكى يازالمىسۇن»^④ دەپ يېزىپ، تۈركىي خەلقلەر ئارىسىدا پارس تىلىغا چەك قويۇش مەيدانىدا تۇرىدۇ. نەۋائىي ۋە شۇ دەۋردىكى باشقا ئوقۇمۇشلۇق شەخسلەرنىڭ تۈركىي تىلنى كۈچەپ تەرغىب قىلغىنىغا قارىماي، تۈركىي خەلقلەردىن يېتىشىپ چىققان يازغۇچى - شائىرلار ئىجادىيەتتە پارس تىلىنى قوللىنىپ، كۆپلىگەن مۇنەۋۋەر ئەسەرلەرنى

① ئەلىشىر نەۋائىي: «مۇھاكىمەتۈل - لۇغەتەين»، مىللەتلەر نەشرىياتى، 1988 - يىلى نەشرى، 51 - بەت.

② شېرىن قۇربان: «پارس تىللىق ئۇيغۇر كلاسسىكىلىرى»، «بۇلاق» ژۇرنىلى، 1997 - يىللىق 4 - سان.

③ ئەلىشىر نەۋائىي: «مۇھاكىمەتۈل - لۇغەتەين»، مىللەتلەر نەشرىياتى، 1988 - يىلى نەشرى، 27 - بەت.

④ يۇقىرىدىكى ئەسەر، 27 - بەت.

ياراتقاندى. بۇ دەۋردىكى ئەدەبىياتنىڭ ئومۇمىي ئەھۋالىغا تەپسىلىي نەزەر سالىدىغان بولساق، نەزىرە ئەدەبىياتى (تەقلىدى ئەدەبىيات) نىڭ ئاساسىي ئورۇندا تۇرىدىغانلىقىنى ئېنىق كۆرۈۋالالايمىز. نەزىرە ئەدەبىياتىدا يېقىن ۋە ئوتتۇرا شەرق خەلقلىرى ئەدەبىياتىدا ئومۇملاشقان ۋەقەلىكلەر، ھەممىگە تونۇش بولۇپ كەتكەن پېرسوناژلارنىڭ سەرگۈزەشتىلىرىنى ئاساس قىلىپ ئەسەر ئىجاد قىلىش بىر خىل ئەنئەنگە ئايلانغاندى. «تەۋرات» تىن ئېلىنغان ھېكايە ئاساسىدا يېزىلغان «يۈسۈف ۋە زىلەيخا» داستانى (ئەلى ناملىق كىشى تەرىپىدىن 13 - ئەسىردە يېزىلغان)، «خۇسرەۋ ۋە شىرىن» (14 - ئەسىر، ئاپتورى قۇتبىي) داستانى قاتارلىق ئەسەرلەر شۇ جۈملىدىن بولۇپ، ئەپسۇسكى، بەزى تارىخىي تەزكىرىلەردە بېرىلگەن ئاز - تولا مەلۇماتلارنى ھېسابقا ئالمىغاندا، شىنجاڭ تارىخىدىكى بۇ پارس تىللىق ئىجادىيەتچىلەرنىڭ ھاياتى ۋە ئەسەرلىرى توغرىسىدا ئىلىم ساھەسىدە ھېچقانداق ئىلمىي خىزمەت ئىشلەنمىدى.

تارىخىي ماتېرىياللاردا 14 - ، 15 - ۋە 16 - ئەسىرلەردە شىنجاڭدا، جۈملىدىن ئۇيغۇرلاردا پارس تىلىدا ئىجادىيەت ئېلىپ بارغان نۇرغۇن يازغۇچى - شائىر، تارىخچىلارنىڭ نامى تىلغا ئېلىنىدۇ. بۇ دەۋردىكى ئەدىبلەردىن ئىبن مۇھەممەد قەشقەرىي، ئىبنى ھاشىم قاتارلىقلار ئۆز ئىجادىيەتلىرى بىلەن خېلىلا تونۇلغان شەخسلەردىن ھېسابلىنىدۇ. بولۇپمۇ قوش تىلدا ئىجادىيەت ئېلىپ بېرىش شۇ دەۋرنىڭ تەلپىگە ماس كەلگەچكە، بەزى ئەدىب - شائىرلار تۈركىي ۋە پارىسىي تىلدا تەڭ ئەسەر يازغاندىن باشقا، پارس تىلىدىكى كۆپلىگەن مۇنەۋۋەر ئەسەرلەرنى تۈركىي تىلغا تەرجىمە قىلىپ، پارس ۋە تۈركىي تىللىق خەلقلەرنىڭ ئۆزئارا چۈشىنىشىنى ئىلگىرى سۈرۈش ۋە مەدەنىيەت ئالماشتۇرۇشىدا كۆۈرۈكلۈك رول ئوينىغان. بۇ دەۋردە ياشىغان قوش تىللىق ئەدىبلەرنىڭ سانى خېلىلا كۆپ بولۇپ، ئۇلاردىن مەۋلانا لۇتفىي (1366 - 1465)، سەيفى سارائىي (14 - ئەسىر)، ئەھمەد ھاجىبەگ (15 - ئەسىر)، نەۋائىي (1441 - 1501) قاتارلىقلار مول ھوسۇللۇق ئىلمىي - ئەدەبىي پائالىيەتلىرى بىلەن يىراق - يېقىنغا تونۇلغاندى. ئۇلار «سىندبادنامە»، «گۈلىستان بىت تۈركىي» (سەيفى سارائىي)، «زەپەرنامە» (مەۋلانا لۇتفىي)، «مەنتىقۇت - تەير» (نەۋائىي) قاتارلىق ئەسەرلەرنى تەرجىمە قىلىپ، تەرجىمە ئەدەبىياتىغا پۇختا ئاساس سالغاندى.

يىغىپ ئېيتقاندا، 14 - ئەسىردىن 16 - ئەسىرگىچە بولغان ئارىلىقتا شىنجاڭدا خۇددى ئوتتۇرا ئاسىيانىڭ باشقا رايونلىرىغا ئوخشاشلا ئىلىم ساھەسىدە پارس تىلى كەڭ ئومۇملاشقاندى. ئۇيغۇرلاردىن پارس تىلىنى پىششىق ئىگىلىگەن قوش تىلدا ئەسەر يازالايدىغان نۇرغۇن زىيالىيلار يېتىشىپ چىققان، نەزىرە ئەدەبىياتى بىلەن يېڭى ئەسەرلەرنى ئىجاد قىلىش تەڭ راۋاجلانغان. تەرجىمە ئەدەبىياتى ئىلگىرىكى دەۋرلەردىكىگە سېلىشتۇرغاندا تېخىمۇ گۈللىنىپ، پارس - تاجىك ئەدەبىياتىدىكى نۇرغۇن مۇنەۋۋەر ئەسەرلەر تۈركىي تىلغا تەرجىمە قىلىنغان. ئەپسۇسكى، بۇ دەۋردە قولغا كەلتۈرگەن نەتىجىلەرگە ھازىرغىچە ئىلىم ساھەسىدىكىلەر دىققىتىنى قاراتمىدى.

16 - ئەسىردە شىنجاڭدا قۇرۇلغان يەركەن خانلىقى (1514 - 1678) شىنجاڭنىڭ سىياسىي ھاياتىدا ئەمەس، مەدەنىيەت تەرەققىيات تارىخىدىمۇ مۇھىم رول ئوينىغان مۇھىم ھاكىمىيەتلەرنىڭ بىرى بولۇپ ھېسابلىنىدۇ. بۇ دەۋردە شىنجاڭنىڭ سىياسىي ۋەزىيىتى نىسبەتەن مۇقىم بولغانلىقى ئۈچۈن ئىقتىساد تەرەققىياتقا يۈزلىنىپ، مەدەنىيەت تەرەققىياتى ئۈچۈنمۇ پايدىلىق شارائىت

ھازىرلانغانىدى. بۇ دەۋرنى شىنجاڭ تارىخىدا مەدەنىيەت بىرقەدەر تەرەققىي قىلغان، ئەدەبىيات ۋە ئىلىم - پەن گۈللىنىشكە يۈزلەنگەن بىر دەۋر دەپ ئېيتىشقا بولىدۇ. بۇ دەۋردە ياشىغان كۆپلىگەن يازغۇچى - شائىرلار ۋە ئىلىم ئەھلى يەنىلا ئۆز ئەسەرلىرىنى پارس تىلىدا يېزىشنى داۋاملاشتۇرغانىدى. پارس تىلىدا ئەسەر يازغانلارنىڭ سانى خېلىلا كۆپ بولۇپ، تەسىرى چوڭراقلىرىدىن مەۋلانە خۇلقى، ھەنەفىي، خەراباتى، ئاخۇنمۇللا شاھ ھىجران، ئايال شائىرلاردىن نەفىسە، زىلەيخا بېگىم قاتارلىقلارنى تىلغا ئېلىشقا بولىدۇ. يەركەن خانلىقىغا ئائىت تەزكىرىلەردە يۇقىرىدىكىلەرنىڭ ھاياتى ۋە ئىجادىي پائالىيەتلىرىگە ئائىت خېلى كۆپ مەلۇماتلار ئۇچرايدۇ. شۇ مەلۇماتلارغا ئاساسلانغاندا، بۇ دەۋردە بارلىققا كەلگەن ئەسەرلەردىن «كۈللىياتى مەسنەۋى خەراباتى»، «سەپەرنامە»، «شۈرۈھۈل - قۇلۇب» قاتارلىق ئەسەرلەر ئەدەبىيات ۋە ئىلىم ساھەسىدە ياخشى باھاغا ئېرىشكەن. بۇلاردىن باشقا، بۇ دەۋردە ھافىز غەزەللىرى ۋە نىزامىنىڭ «خەمسە»سىدىكى ئايرىم داستانلارغا تەقلىدىي ئەسەر يېزىشۇمۇ خېلىلا ئومۇملاشقان.

ئەدەبىي ئەسەرلەردىن باشقا، بۇ دەۋردە مىرزا ھەيدەر (1500 - 1551)، مەھمۇد چۇراس (1629 - 1696) قا ئوخشاش بىر قىسىم تارىخچىلارنىڭ «تارىخى رەشىدىي»، «مۇنتەخەبۇت - تەۋارىخ»، «تەۋارىخ» قا ئوخشاش تارىخىي ئەسەرلىرىمۇ پارس تىلىدا يېزىلغانىدى.

17 - ئەسىرنىڭ كېيىنكى يېرىمىدىن 18 - ئەسىرنىڭ ئوتتۇرىلىرىغىچە شىنجاڭنىڭ سىياسىي ۋەزىيىتى داۋالغۇپ، ئىقتىساد تەرەققىياتى سۇسلاشقانىدى. بۇ دەۋر تارىختا «خوجىلار دەۋرى» نامى بىلەن ئاتىلىدۇ. بۇ دەۋردە دىنىي مەزھەپلەر ئوتتۇرىسىدىكى نىزالار كۈچىيىپ، سىياسىي ۋەزىيەتنى كەسكىنلەشتۈرگەنلىكى ئۈچۈن، ئىقتىساد ۋە مەدەنىيەت تەرەققىياتىمۇ زور زىيانلارغا ئۇچرىغانىدى. ئەمما، ئەدەبىي ئىجادىيەت ۋە ئىلىم ساھەسىنىڭ ۋەزىيىتى باشقا ساھەلەرگە قارىغاندا، نىسبەتەن تۇراقلىق بولغان دەپ ئېيتىشقا بولىدۇ. بۇ دەۋردىمۇ پارس تىلىدا ئەسەر يېزىش داۋاملاشقان بولۇپ، كۆپلىگەن ئەسەرلەر قايتا ئىشلەنگەن ياكى تەرجىمە قىلىنغاندىن تاشقىرى، نۇرغۇن يېڭى ئەسەرلەر ئۇيغۇرلارنىڭ مەدەنىيەت خەزىنىسىگە قوشۇلغانىدى. بۇ دەۋردە مەھزۇن، نەۋبەتتىگە ئوخشاش قوش تىللىق ئەدىبلەر بىلەن بىللە يەنە موللا مۆمىن يەركەندى، مۇھەممەد رېھىم قەشقەرىي، مۇھەممەد سىدىق مىسكىن، موللا ھەزىنىي، مۇھەممەدئىمىن سەدرى قەشقەرىي، ئايال شائىرلاردىن بىبى مەسۇم ئەزىزەم، زۇلفىيە قەشقەرىي قاتارلىق پارس تىلىدا ئەسەر يازىدىغان ئەدىب - شائىرلار يېتىشىپ چىققانىدى. ئۇلار ئۇرۇش - جېدەلگە تولغان يىللاردا ياشىغاچقا، ئەسەرلىرىدە سوپىستىك خاھىش، مىستىك ئىدىيە، كىشىلىك ئەخلاق ۋە شۇ دەۋردىكى ئۆتكۈر ئىجتىمائىي مەسىلىلەر ئاساسىي سالماقنى ئىگىلەيدۇ.

بۇ دەۋردە يۇقىرىدىكى ئەدىب - شائىرلارنىڭ ئەدەبىي ئەسەرلىرىدىن باشقا يەنە پارس تىلىدا «تەزكىرەئى ئەزىزان»، «تەزكىرەئى ئەبدۇل مەنان»، «نەسەبنامەئى سۇلتان سۇتۇق بۇغراخان» قاتارلىق تارىخىي ئەسەرلەرمۇ يېزىلغانىدى. بۇلاردىن باشقا، «مەجمەئەتۇل - مۇھەققىن»، «قىسەسۇل - ئەنبىيا»، «رەۋزەتۇس - سەفا» غا ئوخشاش ئەسەرلەر يېڭىباشتىن تولۇقلىنىپ ئىشلەنگەنىدى.

18 - ئەسىرنىڭ 60 - يىللىرى چىڭ سۇلالىسى شىنجاڭنىڭ سىياسىي، ئىجتىمائىي ۋەزىيىتىنى تەرتىپكە سېلىپ، مەركىزىي ھۆكۈمەتنىڭ باشقۇرۇشىنى كۈچەيتكەندىن تارتىپ تاكى 20 - ئەسىرنىڭ


30 - يىللىرى شېڭ شىسەي شىنجاڭدا مەدەنىي ئاقارتىش ھەرىكىتى ئېلىپ بارغانغا قەدەر ئۇيغۇرلارنىڭ سىياسىي ۋە مەدەنىي ھاياتىدا غايەت زور ئۆزگىرىشلەر يۈز بەرگەن. ئەمما، بۇ دەۋردىمۇ ئەنئەنىۋى مائارىپ تۈزۈلمىسى ئاساسەن ئۆز ئەسلىنى ساقلاپ كەلگەنلىكى ئۈچۈن، پارس تىلى ھەرقايسى مەدرىسىلەردە يەنىلا ئىلىم تەھسىل قىلىشنىڭ مۇھىم قوراللىرىدىن بىرى ھېسابلىناتتى. ھەتتا 1885 - يىلى ئاتۇشتىكى مەرىپەتپەرۋەر بايلاردىن ھۈسەيىنباي، باھاۋۇدۇنباي ئاكا - ئۇكىلار قۇرغان «ھۈسەيىنىيە» ناملىق يېڭى پەننىي مەكتەپتىمۇ پارس تىلىنى ئۆگىنىش مۇھىم دەرسلەر تەرتىپىگە كىرگۈزۈلگەن^①.

تارىخىي ئەسەرلەردىن بۇ دەۋردە ئىمىرىي، ئىسمائىل بەگ، موللا توختى، مۇترىبە ۋە مۇھەممەد سادىق قەشقەرىي قاتارلىق كۆپلىگەن كىشىلەرنىڭ پارس تىلىدا ئىجادىيەت بىلەن شۇغۇللانغانلىقىنى بىلەلەيمىز. ئەمما، بۇ دەۋردىكى پارس تىللىق ئەسەرلەر ۋە ئۇنىڭغا ئائىت كىتابلار مەسىلىلەر تەپسىلىي تەتقىق قىلىنمىغاچقا، ئاپتورلار ۋە ئۇلارنىڭ ھاياتىي پائالىيەتلىرى توغرىلۇق تەپسىلىي تەتقىقاتقا ئىلاجسىزىمىز. بۇ دەۋرنىڭ ئەڭ ئاخىرى، يەنى 20 - ئەسىرنىڭ 30 - 40 - يىللىرى ئەتراپىدا خوتەندە پارس تىلىدا ئىجادىيەت بىلەن شۇغۇللانغان ئىسمائىل ھاجىنىڭ ئىجادىيىتىگە نەزەر سالدىغان بولساق، ئۇنىڭ پارس تىلىدا ئىجاد قىلغان شېئىرىي ئەسەرلىرىنىڭ ئومۇمىي سانى 500 پارچىدىن ئارتۇقراق بولۇپ، سان جەھەتتىن پارس تىللىق ئەدەبىياتىنىڭ يىرىك ۋەكىللىرىدىن بىرى بولغان ھافىز شىرازىينىڭ ئەسەرلىرى بىلەن تەڭلىشىدۇ. ئەپسۇسكى، بۇنداق ئەسەرلەرنىڭ ھەممىسى ھازىرغىچە ئىلىم ساھەسىدىكىلەرنىڭ دىققىتىنى ئۆزىگە تارتالمىدى.

كۆرۈپ ئۆتكىنىمىزدەك، پارس تىلى شىنجاڭدا ئۇزۇن تارىخقا ئىگە بولۇپ، شىنجاڭنىڭ جۈملىدىن ئۇيغۇرلارنىڭ مەدەنىيەت تەرەققىياتىدا مۇھىم رول ئوينىغان. ئوخشىمىغان تارىخىي دەۋرلەردە ئۇيغۇرلاردىن يېتىشىپ چىققان كۆپلىگەن يازغۇچى - شائىرلار، تارىخچىلار، تۈرلۈك ئىلىم ساھەلىرىدە نەتىجە ياراتقان ئالىملار پارس تىلى ئارقىلىق ئىلىم ئۆگەنگەن ۋە نۇرغۇن نادىر ئەسەرلەرنى يېزىپ قالدۇرغان. ئۇلاردىن بىزگە مەراس بولۇپ قالغان ئەسەرلەرنىڭ بىر قىسمى تارىخنىڭ ھەرقايسى باسقۇچلىرىدا تۈرلۈك سەۋەبلەر بىلەن نابۇت بولۇپ، پەقەت تارىخىي ئەسەرلەردىلا ئىسمى ساقلىنىپ قالغان بولسىمۇ، مۇتلەق كۆپ قىسمى دەۋرىمىزگىچە يېتىپ كېلەلمىگەن. ھازىر شىنجاڭدىكى ھەرقايسى ئىلمىي ئورگانلار ۋە ئالىي مەكتەپلەر تەرىپىدىن يىغىۋېلىنىپ، ساقلىنىۋاتقان پارسچە ئەسەرلەرنىڭ ئومۇمىي سانى 3000 پارچىدىن ئاشىدۇ. تېخى يىغىۋېلىنمىغان ئەسەرلەرمۇ ئاز ئەمەس. ئۇلارنىڭ بىر قىسمى ئوخشىمىغان دەۋرلەردە ئوتتۇرا ئاسىيا، ئىران، ھىندىستان قاتارلىق قوشنا رايون ۋە دۆلەتلەردىن كەلتۈرۈلگەن بولسىمۇ، يەنە بىر قىسمى ئۇيغۇرلار تەرىپىدىن يارىتىلغان بولۇپ، ئۇلار جۇڭخۇا مىللەتلىرى مەدەنىيەت خەزىنىسىدە مۇھىم ئورۇن تۇتىدۇ.

(ئاپتور شۇ ئار مىللەتلەر - دىن ئىشلىرى كومىتېتى قەدىمكى ئەسەرلەر ئىشخانىسىدا)

① ئابدۇللا نالىپ: «ئۇيغۇر مائارىپ تارىخىدىن ئۆچمەنلەر»، شىنجاڭ خەلق نەشرىياتى، 1986 - يىلى نەشرى، 63 - بەت.



ئەنۋەر تاشتۆمۈر

قەدىمكى ئەسەر يەنە قەدىمكى كىتاب دەپمۇ ئاتىلىپ، ھەرقايسى تارىخىي دەۋرلەردە مەيدانغا كەلگەن قوليازما ۋە باسما شەكىلدىكى بارلىق ئەسەرلەرنى كۆرسىتىدۇ. قەدىمكى ئەسەر ئېغى قەدىمكى ئەسەرلەرگە نىسبەتەن ھاسىل قىلىنغان ئومۇمىي كۆزقاراش بولۇپ، مەدەنىيەت ئېغىنىنىڭ يادروسىنى تەشكىل قىلىدۇ. ھازىرقى زامان مەدەنىيەتنىڭ تېز سۈرئەتتە تەرەققىي قىلىشى ئەنئەنىۋى مەدەنىيەت ئېغىنىنىڭ نىسپىي سۈسلىشىشىنى كەلتۈرۈپ چىقارغاچقا، ئەنئەنىۋى مەدەنىيەت مىراسلىرى تەركىبىدە زور سالماقنى ئىگىلەيدىغان قەدىمكى ئەسەرلەرنىڭ ئىستىقبالى (تەقدىرى) ئۈستىدە ئويلىنىش بىر تۈرلۈك تەخىرىسز زۆرۈرىيەتكە ئايلاندى. شۇڭا، ئالدى بىلەن سۆزنى قەدىمكى ئەسەر ئېغى، يەنى قەدىمكى ئەسەرلەرنى تونۇشتىن باشلايمىز.

بىرىنچى، ئۇقۇم جەھەتتە، قەدىمكى ئەسەر ئۆز - ئۆزىدىن مەلۇم بولۇپ تۇرغىنىدەك، زامانىمىزدىن نىسپىي ئۇزاق يىللار مۇقەددەم ئېغىزدىن ئېغىزغا تارقالغان، يېزىلغان، كۆچۈرۈلگەن ھەم بېسىلغان تۈرلۈك مەزمۇندىكى بارلىق ئەسەرلەرنى كۆرسىتىدۇ. كەڭ مەنىدىن ئېيتقاندا، قەدىمكى ئەسەرلەر يېزىق مەدەنىيىتى مەيدانغا كەلگەندىن بۇيان تۈرلۈك ۋاسىتىلەر ياردىمىدە خاتىرىگە ئېلىنغان، بىلىم - ئۇچۇر قىممىتىگە ئىگە بارلىق ئەسەرلەرنى ئۆز ئىچىگە ئالىدۇ، قەدىمكى تارىخىي پۈتۈكلەر، تاشپۈتۈك (تاش ئابىدە)، رەخت ۋە تېرە پۈتۈكلەر بىلىم - ئۇچۇرلارنى خاتىرىلىگۈچى ۋاسىتە بولغانلىقى، شۇنىڭدەك كېيىنكى دەۋرلەردىكى قوليازما - كىتابلارنىڭ ئىپتىدائىي شەكلى بولغانلىقى ئۈچۈن، ئۇلارنىڭ ھەممىسىنى قەدىمكى ئەسەر دېيىشكە بولىدۇ. تارىخ مەنىدە ئۇ قەدىمكى كىتابلارنى، يەنى يېزىق مەدەنىيىتى تۈرلۈك خاتىرىلەش ۋاسىتىلىرى بىلەن بىرلىشىپ ئوتتۇرىغا چىقارغان قوليازما ۋە باسما ئەسەرلەرنى كۆرسىتىپ، مىللىي مەدەنىيەت دەۋرىنىڭ مۇئەييەن باسقۇچىدىكى تەرەققىيات دولقۇنىدىن دېرەك بېرىدۇ.

قەدىمكى ئەسەرلەر ھەرقايسى مىللەتلەرنىڭ مەدەنىيەت دەۋرىگە كىرىش ۋاقتىنىڭ ئوخشاش بولماسلىقىغا ئاساسەن، خاتىرىلەش ۋاسىتىسى بولغان يېزىق، قەلەم، قەغەز، سىياھ ۋە باشقا ۋاسىتىلەر ئۆزئارا بىرلىشىپ ئىنسانلارنىڭ بىلىم - ئۇچۇر بايلىقلىرىنى كىتاب شەكلىدە ئوتتۇرىغا چىقارغان دەۋرلەرنى باشلىنىش نۇقتىسى قىلىدۇ. شۇڭا، قەدىمكى ئەسەرلەر خەلق ئاپتورلىرى، كاتىپ ۋە خەتتاتلار تەرىپىدىن مەيدانغا كەلگەن زور بىر تۈركۈم قىممەتلىك ئەسەرلەرنى ئۆز ئىچىگە ئالىدۇ. ئېلىمىزدە قەدىمكى ئەسەرلەرنىڭ يىل چېكى قەدىم زامانلاردىن تاكى يېڭى جۇڭگو قۇرۇلغانغا قەدەر

بولغان ئۇزاق تارىخىي دەۋرنى ئۆز ئىچىگە ئالىدۇ.

ئىككىنچى، مەزمۇن جەھەتتىن، قەدىمكى ئەسەرلەر قەدىمكى، يېقىنقى ۋە ھازىرقى زاماندىكى كىشىلەرنىڭ تەبىئەت، جەمئىيەت ھەم ئىلاھىيەت ھەققىدىكى بىلىش ۋە تەپەككۈر نەتىجىلىرىنىڭ ناماياندىسى بولۇپ، ناھايىتى كەڭ مەزمۇن قاتلىمىغا ئىگە. شۇڭا، قەدىمكى ئەسەرلەر مىللەتلەرنىڭ مەدەنىيەت تارىخىنىڭ تەسۋىرى كۆرۈنۈشى بولۇش سۈپىتى بىلەن ئۇلارنىڭ مەنىۋى قىياپىتىنى، بىلىش ۋە تەپەككۈر دەرىجىسىنى، ئېستېتىك سەۋىيىسىنى، قىسقىسى مەنىۋى كۈچ - قۇدرىتىنى مەركەزلىك ئىپادە قىلىپ، قەدىمكى بىلىش سەپىرىگە، بۈگۈن ھەققىدە قايتا ئويلىنىشقا، كەلگۈسىنى ئىلمىي تەسەۋۋۇر قىلىشقا تولۇق ئىمكانىيەت يارىتىپ بېرىدۇ.

ئۈچىنچى، قىممەت جەھەتتىن، قەدىمكى ئەسەرلەر مىللەتلەرنىڭ تارىخىي بىلىشلەرنىڭ ئومۇمىي يىغىندىسى بولۇش سۈپىتى بىلەن مىللەت، دىن ۋە پەن - مەدەنىيەت تەتقىقاتىنى بىرىنچى قول ماتېرىيال مەنبەسى بىلەن تەمىنلەيدۇ. قەدىمكى ئەسەرلەرنىڭ شەكلىگە سىڭدۈرۈلگەن ھۈنەر - سەنئەت نەمۇنىلىرى ۋارىسلىق قىلىش ۋە راۋاجلاندىرۇشنىڭ ئۈلگە نۇسخىلىرى سۈپىتىدە مىللىي مەدەنىيەتنىڭ نوپۇزىغا ۋەكىللىك قىلىدۇ.

قەدىمكى ئەسەرلەر مىللەتلەرنىڭ نادىر مەدەنىيەت بايلىقى، مەنىۋى قىياپەت مەكتىپى، كەلگۈسى تەرەققىيات غايىلىرىنىڭ روشەن ئەينىكى. بۇنداق ئالاھىدە قىممەتكە ئىگە مىللىي مەدەنىيەت بايلىقلىرىنى يىغىش، رەتلەش، ساقلاش، نەشر قىلىش ۋە داۋاملىق پايدىلىنىش تارىخىي ئەھمىيەتكە ئىگە ئۇلۇغ ئەمگەك بولۇپ، مۇناسىۋەتلىك ئىلمىي جەمئىيەتلەرنىڭ، ئالىم - مۇتەخەسسسلەرنىڭ، نەشرىياتلارنىڭ، كۈتۈپخانا ۋە مۇزېيلارنىڭ ئورتاق مەقسەتتە ھەمكارلىشىپ تىرىشىشىنى تەلەپ قىلىدۇ. قەدىمكى ئەسەرلەرنىڭ دەۋرى ئۇزۇن، تارقىلىشى ۋە ساقلىنىشى تارقاق ھالەتتە بولغاچقا، زور بىر تۈركۈم ئەسەرلەر بۇزۇلۇش ۋە يوقاپ كېتىش خەۋپىگە دۇچ كەلمەكتە. بولۇپمۇ يەككە - يېگانە نۇسخىدىكى قەدىمكى ئەسەرلەرنى بۇ خىل خەۋپتىن قۇتۇلدۇرۇپ مەڭگۈلۈك ھاياتىي كۈچكە ئىگە قىلىمىغاندا ئەجدادلارغا، كەلگۈسى ئەۋلادلارغا يۈز كېلەلمەيمىز. شۇڭا، قەدىمكى ئەسەرلەرنىڭ تەقدىرى ئۈستىدە باش قاتۇرۇش ھەربىر مىللەت ئەزاسى ۋە زىيالىيسىنىڭ ۋىجدانىي بۇرچى. مېنىڭچە، ئالدى بىلەن ئاپتونوم رايونلۇق كۈتۈپخانا جايلىرىدىكى كۈتۈپخانلارنىڭ ئىجتىمائىي ئىقتىدارىدىن پايدىلىنىپ، مەخسۇس قەدىمكى ئەسەرلەر مەركىزى ياكى قىرائەتخانىسى تەسىس قىلىپ، قەدىمكى ئەسەرلەرنى بىرتۇتاش مۇنتىزىم باشقۇرۇشنى، داۋاملىق يىغىش ۋە رەتلەشنى ئەمەلىيلەشتۈرۈشى زۆرۈر. ئۇنىڭدىن كېيىن مۇتەخەسسسلەر باھالاش گۇرۇپپىسى تەشكىللەپ قەدىمكى ئەسەرلەر ئۈستىدە تاللاش ۋە بېكىتىش ئېلىپ بېرىش ئارقىلىق تارىخىي، ئىلمىي ۋە رېئال قىممەتكە ئىگە تۈرلەرنى نەشرگە تەييارلاش خىزمىتىنى جىددىي كۈنتەرتىپكە كىرگۈزۈش زۆرۈر. ئاخىردا خەلق ئارىسىدا ھېلىمەم ئاشكارا ۋە يوشۇرۇن ساقلىنىۋاتقان قەدىمكى ئەسەرلەرنى يىغىش خىزمىتىنى قەرەللىك تۈردە داۋاملىق ئېلىپ بېرىش، بۇ خىزمەتكە مەخسۇس ئادەم ياكى بىرلەشمە گۇرۇپپا تەشكىل قىلىپ مەسئۇل قىلىش زۆرۈر. شۇ ئارقىلىق زامانىۋى مەدەنىيەتنىڭ، تەبىئىي ۋە ئىجتىمائىي ئاپەتلەرنىڭ، جۈملىدىن ئادەملەرنىڭ، يىللار ۋە دەۋرلەرنىڭ تەھدىتىگە، خىرىسىغا ھەم بۇزغۇنچىلىققا دۇچ كېلىۋاتقان، خەلقىمىز بىلەن تېخىچە يۈز كۆرۈشەلمەي تۇرۇۋاتقان قەدىمكى ئەسەرلەرنى بار ئاماللار بىلەن قۇتقۇزۇۋېلىش كېرەك.

(ئاپتور شۇ ئۇ ئار كۈتۈپخانا «كىتاب مۇنبىرى» ژۇرنىلى تەھرىر بۆلۈمىدە، كاندىدات ئالىي مۇھەررىر)



فارابىي ھەققىدە ھېكايەتلەر

ئۆزبېكچىدىن ئۇيغۇرچىلاشتۇرغۇچى: مۇھەممەتتۇرسۇن سىدىق

ساخاۋەتلىك كىشى بولۇپ، ئۆز ئېھتىياجىغا ۋە تۇرار جايىغا ئانچە ئېتىبار بېرىپ كەتمەيتتى، تولىمۇ ئاددىي - ساددا كۈن كۆچۈرەتتى. ھېكايە قىلىنىشىچە، سەيفۇد - دەۋلە فارابىيغا كاتتا ھۆرمەت كۆرسىتىپ، ئۇنىڭغا ئۆز خەزىنىسىدىن خالىغان نەرسىنى ئېلىشنى بۇيرۇغان. بىراق، فارابىي خەزىنىدىن ھېچ نەرسە ئالماستىن، پەقەت كۈنىگە ئېلىپ تۇرىدىغان تۆت دىرھەم بىلەن قانائەتلەنگەن. كۈنلەرنىڭ بىرىدە فارابىي دەمەشقتىكى بازارغا بېرىپتۇ ۋە ئۇ يەردە قەددى - قامىتى كېلىشكەن بىر موزدۇز يىگىتنى كۆرۈپ قاپتۇ. يىگىت شۇ چاغدا چىشى بىلەن چەم يىپىنى تارتىپ ئولتۇراتتى. فارابىي ئۇنىڭدىن:

— سەن شۇنچە مۇشەققەت چېكىپ، كۈنىگە قانچە پۇل تاپسەن؟ — دەپ سوراپتۇ. يىگىت:

— ئىككى دىرھەم تاپمەن، — دەپ جاۋاب بېرىپتۇ.

فارابىينىڭ يىگىتكە رەھىمى كېلىپ، ھاكىمدىن ھەر كۈنى ئالىدىغان تۆت دىرھەمنى ئۇنىڭغا بېرىشنى نىيەت قىپتۇ. كېيىنكى چاغلاردا ئۇ يىگىت فارابىينىڭ يېقىن سۆھبەتداشلىرىدىن بولۇپ قاپتۇ.

ئوتتۇرا ئەسىرنىڭ بۈيۈك مۇتەپەككۈرى، ئوتتۇرا ئاسىيا تۇنجى ئويغىنىش دەۋرىنىڭ ۋەكىللىرىدىن بىرى، «شەرق ئارستوتېلى» نامى بىلەن شەرق - غەرب ئىلىم دۇنياسىدا شۆھرەتلىك ئورۇنغا ئىگە بولغان پەيلاسوپ، قامۇسىي ئالىم ئەبۇ نەسىر مۇھەممەد ئىبنى مۇھەممەد ئىبنى ئۇزلۇغ تارخان — فارابىي (873 — 950) جاھان مەدەنىيىتىگە قوشقان كاتتا ئىلمىي تۆھپىلىرى بىلەن شەرقنىڭ ئىلىم - پەن تارىخىدا ئالاھىدە ئورۇن تۇتىدۇ.

ئالىمنىڭ يېتۈك ئىلمىي پەزىلەتلىرى، ئىنسانىي كامالىتى ۋە ئاددىي - ساددىلىق ئىچىگە يوشۇرۇنغان ئۇلۇغۋار ئارىفلىق روھى ھەققىدە ئوتتۇرا ۋە يېقىن شەرق مەملىكەتلىرىدە ياشاپ ئۆتكەن ئالىملاردىن ئىبنى خەللىكان، ئىبنى ئۇسەيبە، ھۈسەينىي، قەزۋىنىي، بەيھەقىي، ئەبۇل فىدا، ھەمەۋى، دېھخۇدالارنىڭ ئەسەرلىرىدە بىرقاتار رىۋايەت ۋە ھېكايەتلەر ساقلىنىپ قالغان. شۇلاردىن ئىبنى خەللىكان مۇنداق يازىدۇ:

ئەبۇ نەسىر كۆپىنچە ھاللاردا ئادەملەردىن خالىي تەبىئەت قۇچىقىدا، ئۆسۈملۈك ۋە سۈمۈل جايلاردا ياشايتتى؛ مۇئەللىملىك بىلەن شۇغۇللىناتتى؛ رسالە ۋە شەرھلەر يازاتتى. ئۇ

* *

رېۋايەتلەرگە كۆرە، فارابىي پاكارراق كىشى بولۇپ، دائىم ئاددىي - ساددا مىللىي كىيىمىنى يۈرىدىكەن. بىر كۈنى كىشىلەر ئۇنىڭدىن: — سىز كۆپ نەرسە بىلەمسىز ياكى ئارستوتېلمۇ؟ — دەپ سورىشىپتۇ. فارابىي: — ئەگەر ئارستوتېل دەۋرىدە ياشىغان ۋە ئۇنىڭ قولىدا ئوقىغان بولسام، مەن ئۇنىڭ ياراملىق شاگىرتى بولغان بولاتتىم، — دەپ جاۋاب بېرىپتۇ.

* *

بىر كۈنى دەمەشق ھاكىمى سەيفۇد - دەۋلە ئالىملارنى ئۆز ھۇزۇرىغا يىغىپ سۆھبەت قۇرۇپ ئولتۇرغاندا، سورۇنغا فارابىي كىرىپ كەپتۇ. تەخت ئۈستىدە ئولتۇرغان سەيفۇد - دەۋلە فارابىينى كۆرۈپ، ئۇنى ئولتۇرۇشقا تەكلىپ قىپتۇ. شۇ چاغدا فارابىي:

— قانداق ئولتۇراي، مەرتىۋەمگە قاراپ ئولتۇرايمۇ ياكى سىزنىڭ مەرتىۋىڭىزگە قارايمۇ؟ — دەپ سوراپتۇ.

— ئۆز مەرتىۋىڭىزگە قاراپ ئولتۇرۇڭ، — دەپ جاۋاب بېرىپتۇ ھاكىم.

فارابىي ئۈدۈل بېرىپ ھاكىمنىڭ تەختى يېنىدا ئولتۇرۇپتۇ. ھاكىم بۇنىڭدىن نارازى بولۇپ، كۆپچىلىككە نامەلۇم بىر تىلدا نەۋكەرىگە: — بۇ تۈرك ماڭا ئەدەپسىزلىك قىلدى. كېتەر چېغدا ئۇنى مۇشۇ ئىشى ئۈچۈن جازالاڭلار! — دەپتۇ. ھاكىمنىڭ سۆزىنى ئاڭلىغان فارابىي دەرھاللا:

— مەن ھېچقانداق گۇناھ قىلغىنىم يوققۇ، مېنى نېمە ئۈچۈن جازالايسىز؟ — دەپتۇ. بۇ گەپنى ئاڭلاپ ھەيران بولغان ھاكىم:

— ھازىرغىچە بۇ تىلنى ئاۋام ئىچىدە ھېچكىم بىلمەيتتى، سەن ئۇنى قەيەردە ۋە كىمدىن ئۆگەندىڭ؟ — دەپتۇ.

— مەن كۆپ تىللارنى ئۆگەنگەنمەن، — دەپ جاۋاب بېرىپتۇ فارابىي.

شۇ ئەسنادا ئولتۇرغان ئالىملاردىن بىرى بىر مەسىلىنى ئوتتۇرىغا تاشلاپتۇ. كۆپچىلىك ئارىسىدا قىزغىن مۇنازىرە باشلىنىپ كېتىپتۇ. ئەمما، ھېچكىم ئۇ مەسىلىگە قانائەتلىنەلمىگەن دەپ جاۋاب بېرەلمەپتۇ. شۇ چاغدا فارابىي ئۇ مەسىلىنى جانلىق مىساللار بىلەن قانائەتلىنەرلىك چۈشەندۈرۈپ بېرىپتۇ. ئۇنىڭغا ھېچكىم ئېتىراز بىلدۈرەلمەپتۇ. ھاكىم فارابىيغا باشقىدىن نەزەر تاشلاپ:

— سەن «ئىككىنچى ئۇستاز» ئەمەسمۇ؟ — دەپ سوراپتۇ.

— ھەئە، — دەپ جاۋاب بېرىپتۇ فارابىي. بۇ چاغدا ھاكىم ئۆزىنىڭ فارابىينى تونۇماستىن خاپا قىلىپ قويغانلىقىنى ئېيتىپ، ئۇنىڭدىن ئۆزرە سوراپتۇ. فارابىي بولسا ھاكىمغا سۆھبەت - سالامەتلىك تىلەپتۇ.

ئالىملار تارقىغاندىن كېيىن، ھاكىم ساراينغا مۇزىكىچىلارنى تەكلىپ قىلىپتۇ. فارابىي سازەندىلەر بىلەنمۇ قىزغىن سۆھبەتكە كىرىشىپ كېتىپتۇ. بۇنىڭدىن تەئەججۈپلەنگەن ھاكىم:

— ئۇستازلارنىڭ ئۇستازى مۇزىكا ئىلمىدىنمۇ خەۋەردار ئىكەن - دە! — دەپتۇ.

فارابىي بېشىنى يېنىك لىڭشىتىپتۇ. ھاكىم غۇلاملىرىغا غىپچەك (مۇزىكا ئەسۋابى) كەلتۈرۈشنى بۇيرۇپتۇ. فارابىي غىپچەكتە تۈرلۈك كۈيلەرنى چېلىپتۇ. تېخىمۇ ھەيرانلىققا چۆمگەن ھاكىم فارابىيدىن ئۆمۈر بويى ئۆز سارىيىدا خىزمەت قىلىشنى ۋە ئالىملار يىغلىشىلىرىغا ئىشتىراك قىلىپ، ئۆزىنى خۇرسەن قىلىشىنى سوراپتۇ. ئەبۇ نەسىر بۇنىڭغا رازىلىق بەرمەپتۇ. قايتا - قايتا ئىلتىماسلاردىن كېيىن فارابىي ئۇنىڭ سارىيىدا پەقەت بىر يىللا تۇرۇشقا رازىلىق بېرىپتۇ.

* *

ھېكايە قىلىنىشىچە، بۇندىلەر دۆلىتىنىڭ ۋەزىرى ساھىب ئەبىد ئەبۇ نەسىرنىڭ دانىشمەنلىكى ۋە سالاھىيىتى توغرىسىدا كۆپ تەرىپلەرنى ئاڭلاپ، ئۇنى ئۆز ھۇزۇرىغا چاقىرىغان

ئەلقسىسە، ئۇ يۇنان سەپىرىدىن قايتىشىدا مىڭلاپ غارايىبات قاتارىدا بىر مۆجىزە ئېلىپ قايتىپتۇكى، ئۇنىڭ ئېتى نەي ئىكەن. ئەپسۇسكى، ئۇستاز قايتىپ كەلگەندە، ئەلدە خۇشاللىقتىن ئەسەرمۇ قالمىغانىكەن. چۈنكى، پۇقرالارنىڭ كۆپچىلىكى، جۈملىدىن ئەلغارايىبىنىڭ يەككە - يېگانە جىگەر پارىسى - ئاكىسىمۇ بەلۇجىستان باسمىچىلىرىغا ئەسىرگە چۈشۈپ، ھەيدەپ كېتىلگەنىكەن.

ئۇستاز چەكسىز قايغۇ - ئىزتىراپ چېكىپ، نەي چېلىپ نالە قىپتۇ. ھەسرەتۇ ھىجران دەردىدە پۈتۈن ۋۇجۇدى بىلەن كۈيلىپ «چۆلى ئىراق»، «ئۇششاق» دېگەندەك كۆڭۈللىرىنى ئەزگۈچى ناۋالارنى ئىجاد قىپتۇ. ئاخىر ئۇ بەردىشى تۈگەپ، جىگەر پارىسى - ئاكىسىنى تىلىۋېلىش ئۈمىدىدە بەلۇجىستان شاھىنىڭ ئوردىسىنى كۆزلەپ يولغا راۋان بوپتۇ.

فارابىي ئاخىر بەجۈلىستانغا يېتىپ كەپتۇ. قارىسا ئۇ دەرگاھ بەئەينى جەھەننەمگە ئايلانغان، پەلەك گۈمبىزىنى ئاھۇ نالە سادالىرى قاپلىغان بولۇپ، ئۇستازنىڭ ئاكىسى قاتارى ساناقسىز ئەسىر - قۇللار پىژغىرىم ئىسسىقتا قارا تەرگە چۆمۈپ ئىشلەۋاتقانىكەن. ئۇستاز كۆز ئالدىدىكى ئادالەتسىزلىككە ۋە ئىنسان قەدىرىنىڭ شۇقەدەر دەپسەندە بولۇۋاتقانلىقىغا چىدىماي، ئۆزىنى ئۇنتۇغان ھالدا قامچىسىدىن قان تامچىۋاتقان سەركار (ئىشپىشى، نازارەتچى) نىڭ ئالدىغا بېرىپ: - شۇنچە كىشىنى ئازابلاش ھېسابىغا نېمە بىنا قىلىۋاتىسىلەر؟ - دەپ سوراپتۇ:

- شاھىمىز جاھاننىڭ سەككىزىنچى مۆجىزىسىنى بەرپا قىلماقچى، - دەپتۇ سەركار مەغرۇر سۆزلەپ، - سەن بىر جاھانكەشتى دەرۋىش ئوخشايسەن، شەۋكەتلىك شاھىمىزغا دۇئا قىل.

ئۇستاز ئۆرۈلۈپلا بېرىپ ئەسىرلەرنىڭ ئارىسىغا كىرىپ كېتىپتۇ.

بىر تېرە - بىر ئۇستىخانغا بولۇپ قالغان ماجالىسىز ئەسىرلەر يىراقتىن تاش - توپا ئەكېلىپ، ئېگىزلىككە ئاچقىدىكەن. ئۇلار ئاچ - يالىڭاچلىقىغا ۋە تەنلىرىنى يارا - چاقا قاپلاپ

ۋە سوۋغا - سالاملار بۇيرۇپ بەرگەنىكەن. لېكىن، فارابىي ئۇنىڭ ئىنئاملىرىنى قوبۇل قىلمايلا قالماي، ئىلتىماسىغىمۇ جاۋاب قايتۇرماپتۇ. كۈنلەرنىڭ بىرىدە فارابىي رەيگە - ۋەزىر ساھىب ئەببەدنىڭ ھۇزۇرىغا زىياپەتكە كەپتۇ. ئۇ ئالىملارغا ئوخشاش سالاپەتلىك كىيىنمەستىن، بەلكى تولىمۇ ئاددىي كىيىنگەچكە، باشقىلار ئۇنى تونۇماپتۇ ھەم نەزىرىگە ئالماپتۇ. فارابىي بىر چەتكە بېرىپ ئولتۇرۇپتۇ. بىرپەستىن كېيىن زىياپەت باشلىنىپتۇ. فارابىي يېنىدىن قاپاققا ئوخشاش كىچىككىنە بىر چالغۇ ئەسۋابىنى ئېلىپ (بۇنى فارابىي ئۆزى ئىختىرا قىلغان بولۇپ، «غىچەك» دەپ ئاتىلاتتى)، تۈرلۈك كۈيلەرگە چېلىشقا باشلاپتۇ. كۈيىنىڭ بىرىنچى قىسمى زىياپەت ئەھلىنى خۇشال قىلىپ، سورۇننىڭ كەيپىياتىنى كۆتۈرۈۋېتىپتۇ؛ ئىككىنچى قىسمى ئورۇندالغاندا ھەممەيلەن قايغۇ - ھەسرەتكە چۆكۈپتۇ؛ ئۈچىنچى قىسمى ئورۇندالغاندا بولسا، ئولتۇرغانلارنىڭ ھەممىسى ئۇيقۇغا كېتىپتۇ.

فارابىي غىچەكنىڭ قورسىقىغا: «فارابىي سىلەرنىڭ ھۇزۇرۇڭلارغا كەلدى، سورۇنۇڭلارغا ئىشتىراك ئەتتى ۋە كەتتى» دېگەن سۆزلەرنى يېزىپ قويۇپ، كېتىپ قايتۇ. ۋەزىر ئۇيقۇدىن كۆزىنى ئېچىپ، سورۇن ئەھلىنى ئويغىتىپتۇ. قارىسا ھېلىقى كۈيىنى چالغان سازەندە كۆرۈنمەپتۇ. ۋەزىر غىچەكنىڭ قورسىقىدىكى خەتنى كۆرۈپ، ناھايىتى ئەپسۇسلىنىپ: «راھەت سىرلىرىغا يەتمەستىن، ئۇنىڭ غايىب بولغانلىقىنى بىلگىلى بولماس» دەپتۇ. ئۇ فارابىينى ھەرقانچە ئىزدىگەن بولسىمۇ، ھېچ يەردىن تاپالماپتۇ. چۈنكى، فارابىي سورۇندىن چىقىپلا دەمەشققە قاراپ يول ئالغانىكەن.

* * *

سىر ياقىسىدىكى فاراب قىشلىقىنىڭ كىشى - لىرىدىن مۇھەممەد جاھانغا مەشھۇر ئەھلى دانىشلاردىن ئىكەن. ئۇ ئىلمۇ ھېكمەت بابىدا ئە - رەستۇدىن كېيىنكى «ئىككىنچى ئۇستاز» بولۇپ، «ئەل فارابىي» نامى بىلەن شۆھرەتلەنگەنىكەن.

مۇلازىملار شاھنىڭ ئىشارىسى بىلەن ئۈستازنىڭ ئايىغىغا بىر تاۋاق ئالتۇن تۆكۈپتۇ. ئەمما، ئۈستاز ئۇنىڭغا پىسەنت قىلماپتۇ. ئۇ مۇنداق شاھانە «مۇرۇۋەت» لەرگە كۆپ نائىل بولغانىكەن.

— نېمىگە چاقىردىڭىز، شاھ؟ — سورايتۇ ئۇ ئاددىيلا.

ھېچبولمىغاندا «شەۋكەتلىك شاھىنشاه»، «شاھى جاھان» دەپ ئۇلۇغلاشلارغا ئۆگەنگەن شاھ فارابىنىڭ پەرۋاسىز مۇئامىلىسىدىن قىلچىلىكىمۇ غەزەپلەنمەستىن:

— ئەي ئۈستاز، بىزنىڭ سادىق قۇللىرىمىز. نىڭ بېشىغا ۋابا كەلدى، ئۇلار قىرغىن بولۇپ كېتىۋاتىدۇ. سىز ئۇنىڭ داۋاسىنى تېپىپ، ئاپەتكە بەرھەم بەرسىڭىز، — دەپتۇ خېلىلا يوغان بىر چەم خالتىغا قاچىلانغان تىللانى فارابىنىڭ ئايىغىغا ئۆز قولى بىلەن تاشلاپ.

— بۇ قولۇمدىن كەلمەيدۇ، شاھ، — دەپتۇ فارابىي.

— نېمە؟ — دەپتۇ غەزەپلەنگەن شاھ تىترىگىنىچە بېرىپ تەختىگە ئولتۇرۇپ، — ئەجەبا سېنىڭ ئىلىمۇ پەزىلەت بابىدىكى شۆھرىتىڭ، «ئىككىنچى ئۈستاز» لىقىڭ يالغانىدى؟ سەن بۇ ئاپەتنىڭ قەيەردىن كەلگىنىنى ۋە قانداق ئاپەت ئىكەنلىكىنى زادى بىلمەمسەن؟ — بىلىمەن شاھ، لېكىن ئۇنىڭغا داۋا قىلىش قولۇمدىن كەلمەيدۇ.

— كىمنىڭ قولىدىن كېلىدۇ؟ — بۇ پەقەت سىزنىڭ قولىڭىزدىنلا كېلىدۇ. شاھ تەختتىن چاچراپ تۇرۇپ، ساراي ئەھلىگە:

— ئۈستازى سانى سارايدا قالىدۇ، ئۇنىڭغا تەتىللا تون كىيگۈزۈلسۇن! — دەپ پەرمان چۈشۈرۈپتۇ، ئاندىن فارابىدىن سورايتۇ:

— خوش، ئۈستاز! بۇ قانداق ئاپەتتۇر ۋە بىز بۇنى قايسى يوسۇندا داۋالىيالايمىز؟ — بۇ سېغىنىش، پىراق دەردىدۇر، شاھ. بۇنىڭ داۋاسى ئۇلارنى ئۆز ۋەتىنىگە قايتۇرۇشتۇر. شۇندىلا ئۇلار تىرىك قالىدۇ، ئەكسىچە بولسا

كەتكىنىگە قارىماي، ئەتىگەندىن كەچكىچە تىنىمسىز ئىشلەيدىكەن؛ كېچىسى بولسا پاشا — چىۋىنىغا تالىنىدىكەن. تېخىمۇ يامىنى، بۇ ۋەتەنسىز بىچارىلەر ئارىسىدا نامەلۇم بىر ۋابا تارقالغانىكەن. بۇ ئاپەتنىڭ نە سەۋەبىنى، نە داۋاسىنى ھېچكىم بىلمەيدىكەن. ئەسىرلەرنىڭ ئېغىر ئەمگەك ھەم ئاپەت ئازابىدىن تۈركۈملەپ قىرىلىپ كېتىۋاتقانلىقىدىن ساراسىمىگە چۈشكەن شاھنىڭ كاللىسىدا: «قۇللار قىرىلىپ كەتسە، سەككىزىنچى مۆجىزىنى كىم بىنا قىلىدۇ؟ مەن شان — شۆھرەت قازىنىشىم، جاھانغا نام قالدۇرۇشۇم كېرەك» دېگەن ئوي پەيدا بوپتۇ.

شۇنىڭدىن كېيىن شاھ ئەسىرلەرگە ئازراق شەپقەت قىلىپ، ئۇلارنىڭ يېمەك — ئىچمىكىنى كۆپەيتىپتۇ؛ سەركارلارغا ئەسىرلەرنى كەلسە — كەلمەس ئۇرۇپ قىيىنماسلىقىنى جېكىلەپتۇ. ئەمما، ئەھۋالدا قىلچىلىك ياخشىلىنىش بولماپتۇ. ئۈستاز ئۇ مىسكىنلەر بىلەن ئۇزاققىچە ھەمدەرد بولۇپ بىرگە يېتىپ — قويۇپ يۈرۈپتۇ. بىر كۈنى ئۇنى سەركار كۆرۈپ قېلىپ:

— ئەي مۇساپىر، سەن ھېچبىر دەرۋىشكە ئوخشىمايدىكەنسىن. زادى كىمسەن، قانداقسىگە بۇ دوزاخنى خالاپ قالدىڭ؟ — دەپ سورايتۇ — مەن ئەلغارابىمەن، — دەپتۇ ئۈستاز.

سەركار بۇ سۆزدىن چۆچۈپ، كۆزلىرى چەكچىيىپ، تىترىگىنىچە ئارقىسىغا يېنىپتۇ. شۇ كۈنى شاھ نەۋكەرلەرنى ئەۋەتىپ، فارابىنى ئۆز ھۈزۈرىغا تەكلىپ قىلىپ كەپتۇ. ئۈستاز ئەركانى دۆلەتنىڭ ھەشەمەتلىك سارايلرىدا نەچچە چاقىرىم پاياندازنى بېسىپ ئۆتۈپ، بەلۈجىستان شاھىنىڭ ھۈزۈرىغا يېتىپتۇ. شاھ سۈرمىدەك قارا ساقاللىق، زەرلىك تون كىيگەن، ئالتۇن تاج تاقىغان، كېلىشكەن، ياشقىنە بىر يىگىت ئىكەن. ئۇ تەختىدىن چۈشۈپ ئەلغارابىنىڭ ئىستىقبالىغا كەپتۇ ۋە:

— مەملىكىتىمىزگە قەدەم تەشرىپ قىلغىنىڭىزدىن تولمۇ مەمنۇنمىز، ئەمما نېمىشقا كەلگىنىڭىزنى بىزگە بۇرۇنراق مەلۇم قىلىدىڭىز؟ — دەپتۇ.

ئادەتتە كۆپچىلىك كۆي تىگىشىغاندا، بىغۇبار دەردلىك قەلب ئەينىكى ھېلىلا سۈنۈپ پارە - پارە بولۇپ كېتىدىغاندەك، تاڭغىچە ئۈنچىقماي ئولتۇرىدىكەن. ئەمما، بەزىدە كىمدۇر «ئاھ» تارتىپ قويدىكەن. بىر چاغدا شۇ «ئاھ» سۈكۈناتىنى بىتچىت قىلىۋېتىپتۇ.

— دولقۇنلار، — دەپ پىچىرلاپتۇ كىمدۇر بىرى.

— ئوتلاق، — دەپتۇ بىراۋ.

— زەڭگەر گۈمبەزلەر

بۇ گەپلەردىن نېمىنىدۇر ھېس قىلغان ئۇستاز «پېشۋارى دىيار» دېگەن ئۇزۇن ۋە دەردلىك كۈيىنى چېلىشقا باشلاپتۇ.

— بۇ بىزنىڭ سەيھۇنىمىزغۇ، — دەپتۇ بىرى كۆي ئاخىرلاشقاندا.

— چېلىڭ ئۇستاز! بۇ كۆي بىزنىڭ فاراب باغلىرىنى نامايەن قىلدى!

— چېلىڭ، ئۇستاز!

بۇ سادالار فارابىغا نالە - پەريادتەك ئاڭلىنىپتۇ. ئەمما، كېيىنچە ئەسىرلەر فارابىدىن: «يۈرتىمىزنى نامايەن قىلىڭ، ئۇستاز!» دەپ ئىلتىماس قىلىدىغان بوپتۇ. ھەر ئاخشىمى نەي ساداسى ياڭراۋېرىپ ئەسىرلەرنىڭ يۈزلىرىگە قان يۈگۈرۈپتۇ. ئۇلار كۆي گۈزەللىكىدە نامايەن بولىدىغان ۋەتەنگە كۆنۈپتۇ. ئەمدىلىكتە ئۇلار يىغلىشىدىكەن، كۈلىشىدىكەن، خىيال سۈرىشىدىكەن... ئاخىر ئاپەت - ۋابا تۈگەپتۇ.

جاھاننىڭ سەككىزىنچى مۆجىزىسى بىنا بولدىمۇ - يوق، بۇنى راۋىيلار بىلمەيدىكەن. ئەمما، ئىنسان قەلبىدىكى گۈزەللىك تۇيغۇسىنىڭ مۆجىزىلەر مۆجىزىسى ئىكەنلىكى، ئىنسان ئۇنىڭسىز ئىنسان ئەمەسلىكى سىر بولمىسا كېرەك.

داۋاملىق قىرىلىدۇ، — دەپتۇ ئەلفارابىي.

— سەن دانىشى سۇخەندانسەن، ئورۇنسىز ھەزىل - مەتەۋە قىلىۋاتسەن، ھېچقىمى يوق، بۇنىڭمۇ قەدرىگە يېتىمىز. ئەمما بىلگىنىكى، ھازىر سۆزنىڭ راستى بىز ئەسىرلەرنى ئۆز ۋەتەنىگە قايتۇرمايمىز. ئۇنىڭدىن كۆرە ئۇلارنىڭ قىرىلىپ تۈگىگۈچە مۇشۇ يەردە مېھنەت قىلىپ تۇرغىنى بىز ئۈچۈن ئەۋزەل، — دەپتۇ شاھ.

— بۇنى بىلىمەن، ئەمما كېسەل شۇ ۋە مەن دېگەندىن ئۆزگە داۋاسى يوق، — دەپتۇ فارابىي.

شاھ غەزىپى تېشىپ:

— بۇنى يوقات، ئايىغىغا كىشەن سېلىپ، قوللۇققا تاشلا! — دەپ ۋارقىراپتۇ.

شۇنداق قىلىپ، «ئىككىنچى ئۇستاز» شاھ سارىيىدىن قۇل بولۇپ قايتىپ، كىشەنلىرىنى تەسلىكتە سۆرەپ يۈرگەن مىڭلىغان ماجالسىز ئەسىرلەر ئارىسىغا قوشۇلۇپتۇ.

كۈنلەر، ئايلا ئازاب - ئوقۇبەتتە ئۆتۈپتۇ. ئاچ - يالىڭاچلىق، زۇلۇم جېنىدىن ئۆتكەن ئۇستاز بىر ئاخشىمى قوينىدىن نېيىنى ئېلىپ كۈيلەشكە باشلاپتۇ. قۇلاقلىرى كىشەنلەرنىڭ يېقىمىز جاراڭ - جۇرۇڭلىرىدىن پۈتكەن ئەسىرلەر يېقىملىق نەي ناۋاسىنى ئىشىتىپ، ۋۇجۇدىغا ماغدۇر كىرگەندەك ھېس قىلىشىپتۇ... نەيدىن چىققان يېقىملىق كۈيلەر گاه گۈل بەرگىلىرىنى سۆيگەن باھار شامىلىدەك، گاه يىراقلاردىن تارالغان خۇش خەۋەر ساداسىدەك ئۇلارنى تۇنجۇققان تۇيغۇلىرىنى قوزغاپ نېمىگىدۇر تەلپۈندۈرەر، ھەر كىمىنىڭ يۈرەك قېتىمىدىكى مۇڭلۇق تۇيغۇلىرىنى ھېكايە قىلار ئىكەن.

شۇنىڭدىن كېيىن ئەسىرلەر ھەر ئاخشىمى نەينىڭ مۇڭلۇق ساداسىنى زەن قويۇپ تىگىشىدىغان بوپتۇ. كۈيلەرنىڭ دەردلىك ئەۋجى دىللارنى تىلغار ئىكەن.

(ئۇيغۇرچىلاشتۇرغۇچى قاراقاش ناھىيە ياۋا يېزىلىق ئوتتۇرا مەكتەپتە)

جامالىدىن قاسىم (قازاقىستان)



مېھمان كاشغەرىي

(داستان)

بىرىنچى باب

ئوپالدا يېتىپتۇ ھەزرىتى مەۋى،
كى موللام ئاتا پەر زەيىفۇ قەۋى ①.
— ئا. نىزارىي

*

شاھى ئېھرام ②
ئۇلۇغ پاناھ، تاجىدار،
تاجىدارنىڭ ئەللەر ئارا داڭقى بار.
كاشغەر بۈگۈن ساھىبخانا شاھلارغا،
ئىران، كابۇل، ھىندى، ماچىن، چىنمۇ بار...
ئوردا ھەيۋەت،
ئالتۇن دەرۋازا ئوچۇق، كەڭ،
سۆلەت دېگەن سەردارلاردا بار كەن دەڭ!
ھۆكۈمالار، ئۆلىمالار، ۋەزىرلەر،
يۈرتمۇ شادلىق كەيپىن سۈرۈپ كېلەر تەڭ.
ئاھ، كاشغەرنىڭ خۇشلۇقىنى قاراڭلار،
مۇنداق چاغدا تارىلار كۆپ پاراڭلار.
بار مېھرىنى داستىخانغا تۆككەندە،
بىلىنىدۇ تاتلىق تۇيغۇ، ئاراملار...!
مېھمان كۈتۈش بۇ يۇرتقىلا خاس ئىشتەك،

پەقەت مېھمان بىلەن كۆڭۈل - دىل خۇشتەك،
چوكانلىرى ساپتۇ چاقچا چاچتەڭگە،
يىگىتلىرى يەلپۈندۈ بىر قۇشتەك.
بىزگە يەتكەن قەدىمكىلار بولغاي قۇت،
ساھىبخانا سىلەر ئۈچۈن مۇشۇ يۇرت!
ھۆرمىتىڭلار باش ئۈستىگە، جانانلار،
ياندى دوستلۇق تۈپەيلىدىن دىلغا ئوت!
مېھمانلارنىڭ يۈرىكىنى ئۇققاندىك،
دېدى كاشغەر شاھى يېقىن تۇغقاندىك:
— شادلىقىمنىڭ مانا بۈگۈن چېكى يوق،
سىلەر بىلەن بولدۇم كۆككە ئۇچقاندىك.

*

— تۇلپار تەييار بەيگىلەردىن ئۆتەرگە،
تەييار ئۇلار قويۇپ بەرسە ئۇچارغا.
مەن ئويلايمەن جانابلارنىڭ يۈرىكى
تارتىپ تۇرار بولىدىغان شىكارغا.
كاشغەر شاھى سۆزلەر كۆڭۈل ئاچماق بوپ،
كۆڭۈلسىزلىك ئىشكىنى ياپماق بوپ.
بۈركۈتلەرنى قوندۇرۇشۇپ قوللارغا،
ئولجىسىنى باياۋاندىن تاپماق بوپ.
— بەللى، بەللى!

تۇلپارلاردا چاپقايمىز،
راھەتلىنىپ يالادىن ئوق ئاتقايمىز.
كەلدۇق كاشغەر باغلىرىغا سەيلىگە،
بولسا ئەگەر جاپاسىنى تارتقايمىز!
ھەر تەرەپتىن چىقتى مانا شۇنداق ئۇن،
شاھلار ئۈچۈن شىكار دېگەن ئۇلۇغ كۈن.
قىزىق بولار شىكاردىكى جاپامۇ،
قىزىق بىزگە تونۇش ئەمەس دەشتۈچۈل!
— جانابلار!
كاشغەر باغرى كەڭ دىيار،
بۇ كەڭ دىيار خەلقىم بىلەن بەختىيار.
تىكەن كىرمەس بىر تاپانغا بىھۇدە،
سەۋەب ئەلگە ئۆزى سۆيگەن تەختى يار.
بۇلاقلارنى ساناپ بولالماس ئادەم،
ئاھ، دەريالار،
كۆللەر قەدەممۇ قەدەم.
كەم قىلماپتۇ كارامەتلىك تەڭرىمىز
سېخىلىقتىن كاشغەر دىيارىنى ھەم.
— ئات سالغىمىز، — دەر قىزىقىپ شاھ قابىل،
يوغان بەستى شىرغا كېلەر تاقابىل.
مۇشۇ تاپتا ئۇ تەيياردەك تۇرىدۇ،

① چوڭ - كىچىك، قېرى - ياش.
② كاشغەر خانى مۇھەممەد بۇغراخان.

شىكار ئۈچۈن بولسا ئەگەر ئايغا يول.
شۇ سەۋەبتىن بولدى ئۇلار ئاتلانماق،
بارغۇ كۈچلۈك ھەۋەستىنىمۇ ئوت يانماق.
ئۇچار تۈلپار
كېيىك قاچسا ئالدىدا،
قوغلاپ يۈرۈپ تاپقان راھەت،
ئاھ، قانداق ... !
تولسىنىڭ ئۆمرى ئۆتكەن شىكاردا،
شاھلار ئامراق شۇ سەۋەبتىن شىكارغا.
بەزەن شىكار
پالۋان ئۈچۈن بىر سىناق،
ھەممە قادىر ئەمەس زەپەر قۇچارغا...!
شىكاردىمۇ بوپقالىدۇ قانلىق جەڭ،
شىكاردىمۇ يېڭىلمەك بار،
يەڭمەك دەڭ.

ھەسرەت بىلەن قايتار بەزى شىكارچى،
رەقىبىگە كېلەلمەستىن تەڭمۇ تەڭ.
*

پۈتۈپ قالدى يولغا چىقار مەزگىلىمۇ،
مۇنداق ئىشنى كېچىكتۈرمەس ھەرگىزمۇ.
ھەممە شىكار كىيىمىنى كىيىپتۇ،
ئارغىماقلار، ئاھ، بۆلەكچە سەزگۈرغۇ!
تىنىپ تۇرماس بىر ئۇرۇندا تېپىچەكلەپ،
بويسۇنمايدۇ يۈرگەنلەرگە يېتەكلەپ.

تۈلپارلار، ھە،
يارالغانمۇ تاقەتسىز،
ئۆتكۈسى بار تاغ - جىرادىن ئۇ سەكرەپ!
دەل شۇ تاپتا كاشغەر شاھى قاتتى گەپ،
كەلگىنىدەك بۇ ئىش ئاڭغا راسا ئەپ:
— بىزنى باشلاپ بارغاي مەھمۇد شىكارغا،
ئىزباسارم مېنىڭ مانا مۇشۇ، — دەپ.
تەزىم قىلدى ئۇ شاھلارغا ئېگىلىپ،
قالغىنىدەك نىيەتلەر بىر چىگىلىپ.
شاھزادىگە ھەۋەس بىلەن قاراشتى،
كۆزلىرىدىن دىلدىكىسى بىلىنىپ.
— مۇشۇكەن - دە، — دېدى، — شاھلار شۇڭقارى،

مۇشۇكەن - دە، ماختىنارى، ئۇتارى.
مۇشۇكەن - دە، ئۇنىڭ يورۇق ئالەمدە
تەختى ئۈچۈن تىكلەپ قويغان چىنارى.
راستتىنلا ئۇ كۆرۈنەتتى قامەتلىك،
ياراتقاندەك تۇرار تەڭرى ئامەتلىك.
— ئات بېشىنى بىز ئوپالغا تارتقايمىز، —
دېدى، — ئوپال شىكار ئۈچۈن كەڭ، ئەپلىك.
شىكار بولغاي شۇ سەۋەبتىن ئوپالدا،
مولدۇر تەڭرى خىسلەتلىرى ئۇ جايدا.
تاغ، قايراقلا ئارا تۈلپار سالغايىمىز،
پاناھ بولغاي ئىشىمىزغا بىر ئاللا...!

*
يارشىپتۇ تۈلپار مەھمۇد بەستىگە،
قويۇپ بەرسە ئۇ ئۈچۈشنىڭ قەستىدە.
كۈمۈش كەمەر،
قىلىچ ئەرنىڭ كۆركىمى،
غۇرۇرى بار ئادەملەرمۇ باشقىدە...!
يۈرىكىدە جىق ئىش باردەك تۇغۇلغان،
تۈگۈچلەرنىڭ سىرىن بىلىپ ئۆلگۈرگەن.
قۇرامىغا ئەمدى تولغان مەھمۇدنىڭ
شىكارغا باش بولارنى كىم بىلگەن؟!

ئىككىنچى باب

شىكارچىلار مۇنۇ دۆڭگە بولدى جەم،
(ئاتلىرىغا بەرمەك ئۈچۈن بوغۇز - يەم).
ئەمما كاناي چېلىنماقتا توختىماي،
ئاۋازىدىن بىلىنەتتى ئەندىش - غەم.
ئۆزگىرىپتۇ شىكارچىلار تۇرقىمۇ،
كۆزلىرىگە ئىلىنماپتۇ ئۇيىقىمۇ.

ئۆتمەي قالدى بەزى تۈلپار سىناقتىن،
كېيىك قېچىپ
يەتكۈزمەستىن ئوقنىمۇ.
شىكار گەشتى باشقىكەن - دە، بارىدىن،
شىكار دەردى باشقا تۇرمۇش دەردىدىن،
بەزىدە ئىش ئوڭدىن كەلمەي قېلىش بار،
مۇنداق پەيتىنىڭ يۈكى ئېغىر ھەممىدىن...!

ئات چاپتۇرۇپ كەلدى مانا چاپارمەن،
(تېنىگەننى، يىتكەننى تېز تاپارمەن).
دەپ يۈرەتتى ئەزەلدىن ئۇ بۇ گەپنى:
«كىمگە ئازار يەتسە مېھرىم ياپارمەن».
دېدى، يىغدى كەتكەنلەرنى بارىگاھ،
شىكارچىلار ئۈچۈن ئارام سەيلىگاھ.
بىراق ماچىن شاھزادىنى تاپمىدۇق،
تاپالماستىن قايتتۇق بىزمۇ ھېرىپ، ئاھ!
تاپالمىدۇق ئاختۇرۇپ تاغ - قىيانى،
چۆل قالمىدى، قويمىدۇق يول - جىرانى.
تاپالمىدۇق ئىزباسارلار سېلىپمۇ،
ئوت قالمىدۇق بەلگە قىلىپ تۇرلارنى.

— بەس!
تۈرۈلدى شاھزادىدىن قوشۇما،
— بەس! — دېدى ئۇ،
— چاپارمەنلىك مۇشۇما؟!

ئىزدىگەيمىز، قومۇشلۇقلار قالمىسۇن،
ئىزدىگەيمىز، يولسىز داۋان بولسىما!
ماچىنلىقنى پۈتۈن ئىزدەپ تاپقايمىز،
ئۇنى تىرىك ئارىمىزغا قاتقايمىز.

شىكار دېگەن جەڭ مۇشۇنداق، بىراقكى،
ئەندىشىنىڭ ئىشىكىنى ياپقايمىز!
ئارغىماقنىڭ بېشى كەتتى قويۇلۇپ،
يولمۇ يوقتى قالغۇدەك ئۇ تورۇلۇپ.
بىر جىرادىن ئۆتكىنىدە شاھزادە،
ئارقىسىغا قاراپ قويدى بۇرۇلۇپ.

— ئاۋۇ تۈزلەڭ توقايلىققا كىرىپ باق،
توقاي چىگىچ كىرگەن چاچتەك قېلىن شاخ.
بەلكى يارىدار،
(تەڭرىم شەپقەت ئەيلىگەي)،
ئېلىپ چىققىن، بەختىمىزگە بولغاي ساق!
— خوپ، شاھزادەم.

ئات ئىرغىدى تىكەنگە،
بويسۇنمىغان كەبى ئۇنىڭ ئىلكىگە.
— بايقىغايىسەن تۈزلىگىنى، ئويىنى،
كۆز سالغايىسەن بۆرە، يىلىپىز، تۈلكىگە.

ئات سېلىشتى ئۇلار ئېگىز قىياغا،
تاشلىق سايلار،

ئۆڭكۈرلەرگە، جىراغا.
ئۆتتى قۇرۇق توپىلىق دۆڭ، تۈزلەڭدىن،
ئات سېلىشىپ توغرا كەلگەن قىرلارغا.
— قاراڭلارچۇ!

ھەممە ھەيران قالدى جىم.
— قاراڭلارچۇ، بۇنى قوغلاپ كېلەر كىم؟
ھەيرانلىقنىڭ ئىلكىدىدۇر ھەممىسى،
بىر چوڭ ئولجا قېچىپ كېلەر يىراقتىن.
بىر چوڭ ئولجا قېچىپ كېلەر تۈزلەڭگە،
قوغلىغان كىم؟

كۆرۈنمەيدۇ كۆزلەرگە.
— ئاتمايمىزمۇ، —
دېدى بىرى يا ئېلىپ،

كېلىپ قايتۇ رىزق ئۆزى بىزلەرگە.
مەھمۇد قولىنى كۆتۈردى «بەس!» دېگەندەك،
بۇ ئەھۋالنىڭ يىلتىزىنى بىلگەندەك.

— قېچىپ كەلگەن جانغا ھۇجۇم قىلمايمىز،
بويقالمامدۇ بۇ ئۆلگەنگە كۈلگەندەك!
كىم قوغلىدى، مانا شۇنى بىلگەيمىز،
ئاق - قارىنى كۆرۈپ ئىلغا قىلغايىمىز.
رەقىب كېلەر بەلكى ئىزنى يېتۈرمەي،
رەقىب بولسا بىزمۇ يەڭنى تۈرگەيمىز.
ئارغىماقلار قۇشتەك ئۈچتى تۆۋەنگە،
بۇ ھەيۋەتلىك بىلىنەتتى كۆرگەنگە.

ئۈچۈپ چۈشتى قاناتلىق بىر شۇڭقاردەك،
ئوخشىمايتتى يەرنى دەسسەپ يۈرگەنگە.
ئوخشىمايتتى ئۇ شۇڭقارنىڭ چېپىشى،
ئەمدى تەسقىۇ باشقىلارنىڭ يېتىشى.

مۇشۇ تاپتا ئىگە بولسا تىزگىنگە،
ئاسان ئولجا دۈشمىنىنى تېپىشى.
ئېگىز دۆڭدىن چۈشكىندە ئارغىماق،
بولغىنىدا چۆچۈپ كېتىپ قارغىماق،
تاش تېپىلىپ يۈمىلىدى تۆۋەنگە،
ئەتتەك...!

بۇنى غەپلەت دېسەڭ بولماس، ياق!

يولۋاس ئىدى ئارغىماقنى چۆچۈتكەن،
ھەيۋىتىدىن ئارغىماقنى ئۈرۈتكەن.
مەھمۇدىنىمۇ دەس تۇرغۇزدى بۇ ئەھۋال،
بۇ بالانى،

بۇ دۈشمەننى كىم كۈتكەن؟!
دەس تۇردى - دە، يولۋاسقا ئۇ بولدى تەق،
ئەمەستى بۇ ئەتراپىغا باقار ۋاق.

خىرىس قىلار ئۇ ئاغزىنى ئېچىپ كەڭ،
كەلدى ئىككى پالۋانلارنى بايقار چاغ.
ھەيۋە قىلىپ تاتىلماقتا يولۋاس يەر،
ئىككى پالۋان تۆكەر ئەمدى قانلىق تەر.

پالۋانلارغا خاس جەڭ بولار بۇ قېتىم،
سەنئىلىدۇ بۇنداق جەڭدە كۈچلۈك ئەر.
ئىككى پالۋان بولدى مانا تۇتۇشماق،
بولدى ئۇلار غەزەپ بىلەن قۇچۇشماق.

قىلىچمۇ يوق ئەمدى مەھمۇد قولىدا،
بولدى ئۇلار يەر تىلغاپ بەل تۇتۇشماق!
مەھمۇد ئالدى مانا بىردىن تۈگۈلۈپ،
تۈتۈۋالدى كانىيىدىن ئۆلگۈرۈپ.

يەر تىلغاندى،
تاشلار قاڭقىپ بىردەمدە،
تۈيۈقسىزدىن قالدى مانا يۈكۈنۈپ.

يۈكۈنگە قالغىنى يوق ئۆكۈنۈپ،
بەدەندىن تەر ئاقتى سۈدەك تۈگۈلۈپ.
ئېتىلغاندا يولۋاس بىردىن غۇلاپ تاش،
ئالدى تاغنى يۇلغىنىدەك كۆتۈرۈپ:

— مەدەت بۇغرا!
يولۋالدى ئۇ يەردىن،
يەرگە ئۇردى سىقىپ تۈرۈپ چىڭ گالدىن،
ھۆركىردى...

تەترىگەندەك بولدى تاغ،
— قۇتۇلمىسەن، — دەپ تېپچەكلەر ئۇ، — مەندىن.
سۈندى بېلى، تېخى ئۇ جان بەرمىدى،
يولۋاسقا تەڭ كەلگەن ئەر بوش ئەرمىدى؟!
بىر يوغان تاش ئۆرۈلمەكتە ۋاي، ئەتتەك!

بۇ كۈرەشتىن تاغ، چوققىلار تەۋرىدى.
تولۇپ كەتتى ئەتراپ گۈلدۈر - قاراسقا،
قۇشلار ئۆرۈكۈپ،
قاراپ مۇنۇ تالاشقا.

ئىككى پالۋان ھەيۋىتىدىن ھەيران مەن،
يەر تىلغىنىپ تەگدى تاشتىن تاش تاشقا!
تۇرمايدىكەن يولۋاس دېگەن خىرقىراپ،
ئۈنچىقىلماسكەن پالۋاندىن، بىل، چىرقىراپ.
كۈچ بىلەن قول پاتقىنىدا كانايغا،
ئىككى كۆزى سىرتقا چىقتى چاچراپ...!

*

خېلى ئۇزاق قاپتىكەن - دە، شاھلارمۇ،
بۇ يۈرۈشتە ئاقسايپتۇ كۆپ ئاتلارمۇ.
شىكاردا دوست بولۇپ كېتەر مۇشۇنداق
ئاتقا ئادەم،

دىلغا يىراق ياتلارمۇ.
ئۇچقۇر ئاتلار كەلدى مانا يېقىنلاپ،
قانلىق كۈرەش بولغان يەرنى يېقىنلاپ.

شاھنىڭ بىردىن ئۆڭى ئۆچۈپ بارماقتا،
قىلىچىنىڭ دەستىسىنى سىقىملاپ!
يولۋاس ياتار ئىدى قانغا مىلىنىپ،
يولۋاس ياتار كۆكرىكىدىن تىلىنىپ.
مۇشۇ تاپتا شاھزادىنىڭ قامىتى
تۇرار مەغرۇر چىناردەك تىك بىلىنىپ!
— ئاپىرىن شاھ!

— ئاپىرىن شىر يۈرەككە!
— شاھلار ئۈچۈن شۇنداق ئوغۇل كېرەك - دە.
شىكارچىلار ھەۋەستە كۆز تىكىشتى،
— شاھ بالىسى دېگەن مانا بۆلەك - دە...!

دەل مۇشۇ چاغ يېتىپ كەلدى بىر چاپار،
(شىكاردا دەرد، شادلىق بولسا بىر تارتار).
ئۇ ئېتىغا ئارتىۋاپتۇ بىرىنى،
— كىم بولدى بۇ؟

— توختاڭلارچۇ، بىر گەپ بار!
ھەممە ھەيران شۇ تەرەپكە باقتى كۆز.
— ماچىنلىققۇ!

ئەندىشىدە قاتتى سۆز.

چاينىلىپتۇ ئۇنىڭ قول ۋە پۇتلىرى،
تۈنۈغۈسىز بوپ كېتىپتۇ گۈلدەك يۈز...!
«ھە» دېيىشتى شاھلار قەلبىن ئوي قاپلاپ،
شاھلار ئويىن مۇشۇ ناپتا ئوي ئانلاپ.
قىلغانمىكىن ماچىنلىقمۇ قىسقا جەڭ،
مەھمۇدىن ئۇ قۇتولماپتۇ يەر تاتلاپ!

ئۈچىنچى باب

قۇمباغ كۆكى مېھمان بىلەن بولدى بەند،
«قۇمباغ» دېگەن باغ - ۋارانلىق گۈزەل يۇرت.
شىكارچىلار گۈزەل يۇرتنىڭ مېھمىنى،
راھەتلىنىپ بۈگۈن ئاخشام چاقار قەنت.
چىقار مۇنداق جايدا بولسا دىلدا دەرد،
دەردنى گۈزەل جايدا ساقلاش ئۆزى سەت!
قاراڭلارچۇ، تەبىئەتنىڭ ھۆسنىنى،
ئىنسان ئۈچۈن قانچە سېخىي،
قانچە مەرد!

خۇددى ياساپ قويغاندەكلا سەيلىگاھ،
مۇنداق ئېسىل زېمىن يەنە نەدە بار؟
تاغ سۈلىرى چۇقان سالار شارقىراپ،
جەننەت دېگەن مۇشۇ يەردە ئىكەن، ئاھ...!

*

ئاقار ئىدى چوڭ ئۆستەڭ باغ ئايلىنىپ،
كېتەلمىگەن كەبى باغدىن ئايرىلىپ.
مەپتۇن بولۇپ شىكارچىلار توختاشتى،
يان - يېنىغا تويماي قاراپ، قايرىلىپ.
قالغىنىدەك ئۆزلىرىمۇ يېنىكلەپ،
چۈشكەندى سۇ بويىنى كۆرۈپ ئەپ.
ئىشلار ئوڭدىن كەلسە شۇنداق ئۆتۈشەر،
قونغان يەردە بۇغا بىلەن كىيىك يەپ...

*

ئاھ، بۇ يۈرەك ئامراق كېلەر ھەۋەسكە،
ئىلاجى يوق ھەۋەسكە دىل بەرمەسكە.
قايناق قەلب پاتمايدۇ ئۆز قىنىغا،
ئىلاجى يوق كۆڭۈل قانات كەرمەسكە.

شۇڭىمىكىن،

مەھمۇدمۇ باغ ئارىلاپ،
ماڭدى ئاستا بۇ ئەتراپنى چارلاپ.
يۈرەك، يۈرەك..
جۈش ئورماستىن قويامدۇ،
تۇرسا سۆيگۈ دىل ئارىدىن ئار ئۇلاپ.
كۆز ئۆزىدى ئۈزۈملۈك بۈك باراڭدىن،
خالىي ئىدى مۇشۇ ناپ ئۇ پاراڭدىن.
ياقتۇرمايدۇ مۇنداق چاغدا كۆڭۈلمۇ
بىرەر سۆزمەن چىقىشىنى ئاراڭدىن.
بولدۇغۇ، مۇڭدۇش ئار چاغ دىل بىلەن،
بولدۇغۇ، سۆزلىشەر چاغ تىل بىلەن.
ئېيتقىن كۆڭۈل،

شۇنداق سەينا دۈچ كەلسە،
دىلكەشلىكىنى قىلار ئىدىڭ كىم بىلەن؟!
تامسىز باغلار رىشتىدىن ھېچ كېچەلمەي،
خېلى ئۇزاق ماڭدى يېنىپ كېتەلمەي.
خېلى ماڭدى بۇ ئەتراپتىن ئۆزىمەي كۆز،
ياش قەلبتە يانغان ئوتنى ئۆچۈرمەي.

ئانارلىق باغ،
كۆز دېگەننىڭ مەيلى بۇ،
ئىختىيارنى كۆزگە بەرسەك مەيلىمۇ؟
بىر قىز ئانار ئۈزەر سېۋەت تولدۇرۇپ،
ئانارنى قىز،
قىزنى ئانار دەيلىمۇ؟

قىزىللىقى بار ئانارنىڭ مەڭزىدە،
ئانار خىجىل قىزغا قاراپ بەرگىدە.
لەۋلەر تېمىپ تۇرار كۆزلەر،
ئاھ، بۇ كۆز،

بىر قاراشقا بەرگىنىدەك قەرزگە.
مەپتۇن قىلار ئاڭا تويماي قارساڭ،
مەپتۇن قىلار قاراشقىلا يارساڭ.

باغنىڭ ھۆسنى مۇشۇ قىزدەك بىلىنەر،
قىز گۈل بولسا،
سەن بۇلبۇلدەك سايرىساڭ.
كەتمەستىن قىز

ئانارلاردىن چەتلىشىپ،

قويىدۇ بىر بوۋاي بىلەن گەپلىشىپ.
ئانار ئۈزۈپ قىز كەينىگە قايرىلدى،
مەھمۇد بىلەن قالدى مانا بەتلىشىپ.
«لەپ» قىلىپ قىز كىرىپتىن ئوق ئاتقاندىك،
بولدى شۇ ئوق دەل يۈرەككە پاتقاندىك.
مەجرۇھ يىگىت كىرىپك ئوقى زەربىدىن
بىلىنەتتى كۆكرەك تۇتۇپ ياتقاندىك.
قىزلار، قىزلار،
مەرگەن - دە، يار چېنەشكە،
سالغان بىلەن يەرگە قاراپ بىلمەسكە.
قاراپ تۇرۇپ مەجرۇھ بولدى شاھزادە،
مەجرۇھ بولدى بىراق مەڭگۈ ئۆلمەسكە...!

تۆتىنچى باب

قىلىچلىشار ياشلىرى تەڭ بالىلار،
مانا بۇنى ئەڭ قۇدرەتلىك جەڭ دەڭلار.
ئىككىسىنى بىرى يېڭىپ بارماقتا،
قىلىچلاردىن ئوت چىقماقتا، يا ئاللا!
ئىككى قىلىچ ھەربىرنىڭ قولىدا،
ئىككى رەقىب يەڭمەك بولار ئويىدا.
ئولتۇرىدۇ شاھ كۆزىنى ئۈزۈمەستىن،
كىم ئۇتاركىن دەيدۇ ئۇ بۇ ئويۇندا.
قىلىچ چۈشتى مانا بىرىنىڭ قولىدىن،
ئاجرالدىمۇ ئۇ تۈيۈقسىز دولىدىن.
داچىپ كەلدى ئەمدى مۇنۇ «باتۇرمۇ»،
ئەنسىرەيدۇ تېنىگەندەك يولىدىن.
- جەڭ توختىسۇن، شاھىم،
بولدى قىلغايلا!

شاھىم، ھېرىپ قالدىمىكىن قىرانلار؟!
ئەندىشىدە ۋەزىر رەڭگى ئاقاردى،
- شاھىم، - دېدى، - ئەمدى رەھىم قىلغايلا!
- بەس! - دېدى شاھ مەغرۇرانە يۆتىلىپ،
- بەس! - دېدى ئۇ بېشىنى ئېگىز كۆتۈرۈپ.
رەڭگى ئۆچكەن ۋەزىرگە بىر باقتى - دە،

رەنجىگەندەك ئالدى بىردىن يۆتىلىپ.
 - سىناق پۈتتى! -
 شاھ چاقىردى مەھمۇدى،
 شاھ چاقىردى كۆيۈۋاتقان بىر ئوتنى.
 چاقىرغاندەك بولدى گويى مۇشۇ تاپ،
 ئۆز پەرزەنتى بىلەن ھەممە ئەل - يۇرتنى.
 - بارىكالا! -
 دېدى ۋەزىر، - تەسەننا، -
 شاھزادەمگە پاناھ بولغاي بىر ئاللا!
 باشقا قىلىچ ئېلىشمىغاي، ھە، شاھىم،
 باشقا قىلىچ ئېلىشمىغاي تەڭداشلار!
 - بۇ بىر مەشىق،
 بۇ دەسلەپكى نىشان،
 كۆپ ئىش كۆرەر ئامان بولسا پېشانە، -
 دەپ مەھمۇدقا يېقىنلىدى ھۆكۈمران،
 - قىلىچىدىن ئامەت كۈتمەس مەردانە...!
 ئىلىم ئۈچۈن قىلغىن بالام ھازىرلىق،
 ئىنسان ئۈچۈن باشقا نەرسە ئاللىق.
 ئاللىقنى ئاسراپ ئۆمرى ئۆتكەن بار،
 بىردەمدىلا تېپىلار دىل قارىلىق!
 بىر ھېكايەت بولغان قىلىچ تۈپەيلى،
 (قىلىچ تۈتۈش ھەركىمىنىڭمۇ ئۆز مەيلى).
 ئاڭلا بالام، يۈرىكىڭگە پۈكۈپ قوي،
 يۇرت بېغىدىن بىھۇدە گۈل ئۈز مەيلى.
 قارلۇقلارنىڭ پادىشاھى ھۆكۈمران
 دەپ، خەلقنى تارتىۋالار مۈلكۈم بار،
 قىلىچ بىلەن ئۇ ھۆكۈمنى تىكلەپتۇ،
 سەردارلارغا ئېيتىپتۇ: قان تۆكۈڭلار!
 بىرمۇ ئەلنىڭ بىلىمدارى قالمىسۇن،
 بەس، ئەقىلنىڭ شامى ئارتۇق يانمىسۇن.
 باشلىرىنى ئۆتكۈر قىلىچ يوقلىغاي،
 ئىزى ئۆچسۇن،
 بۇ دىياردا ماڭمىسۇن!
 شۇنداق قىرغىن بوپتۇ تىرىك يۈرگەنگە،
 قاراشقا كۆز ماغدۇرى يوق ئۆلگەنگە.
 بىرمۇ كىتاب دەرگاھىنى قويماپتۇ،

ئۆلۈم كەپتۇ ئىلىم ئىزدەپ يۈرگەنگە.
 قىلىچ بىلەن شاھ تەختىنى تۇرغۇزۇپ،
 مۇنارلارغا ئوت قويۇپتۇ بۇزغۇزۇپ.
 قىلىچ بىلەن باغ - ۋارانلار كۆيۈپتۇ،
 ئاپتۇ گۈللەر يىلتىزنى يۇلغۇزۇپ.
 *
 ئىلىم، ھۈنەر چىققان چېغى دەل يوققا،
 مەسچىت سالماق بولۇپ قايتۇ شاھ يۇرتقا.
 ئۇستا يىغسا چىقىمغۇدەك ئىچىدىن،
 چىقىمغۇدەك مۇشۇ ئەلدىن بىر ئۇستا.
 شاھ تىپىرلاپ چاپتۇرۇپتۇ ئارغىماق،
 قىلىچ بىلەن بوپتۇ ئۇستا تاللىماق.
 بىنا ئۈچۈن يىغىپ مىڭلاپ خەلقنى،
 بوپتۇ كېسەك قويماقچى چانماق.
 تام قويۇپتۇ بىلگىنىمۇ، بىلىمگەن،
 تام قويۇپتۇ كۆرگىنىمۇ، كۆرمىگەن.
 خۇددى مۇشۇ تەڭشەلمىگەن ئالەمدەك،
 كۆرىدىكەن تالاي ئىشنى ئۆلمىگەن...!
 خەۋەر كەپتۇ:
 - شاھىم، مەسچىت پۈتتى، - دەپ،
 تەشۋىش ئىچرە ئەل ئۆزىنىڭ غېمىن يەپ.
 جانابلىرى مۇبارەكبات ناملىرىن،
 نامى قىلدى،
 بۇ نام بولدى راسا ئەپ!
 شاھ قارىسا بىنا قىغىر،
 - يا ئاللا!
 قېنى قىبلە؟!
 كۈن چىقىشچۇ، يارانلا!
 بايقالمىسا تائەت ئۈچۈن قىبلىگاھ،
 كەچۈرمىگەي بىزنى ئەمدى بىر ئاللا!
 قىغىر بىنا قۇرغانلارنى قىرغايەن،
 ئەل ئىچىدىن يەنە ئۇستا تىلغايەن.
 قىلىچ ھۆكىمى بىلەن مىڭلاپ باش كېسىپ،
 ئىمارەتنى مەن باشقىدىن قۇرغايەن.
 - ھەق جانابى ئالىلىرى، ھۆكۈمدار،
 يۇرت ئىچىگە ئۆزلىرىنىڭ ھۆكىمى يار.

بەكمۇ مۇشكۈل يەنە بىنا قۇرماقلىق،
 باشلىرىدا تۇرسا قانلىق قىلىچ، دار!
 يۇرت بېلىنى ئالمايلى، شاھ، بىز پۈكلەپ،
 ئېغىرىنى ئارتىپ باقاي مەن يۈكلەپ.
 مەلىمىزنىڭ چېتىدە بىر كىرچى بار،
 تىلىكىمنى ئېيتىپ باقاي مەن تىلەپ.
 - كىرچى دەمەن؟ -
 ئاللىيىپتۇ كۆزلىرى،
 - كىرچى بولغان بىلەن ئوخشار خىزىرغا.
 - مەيلى ئېيتقىن، -
 دەپتۇ - دە، شاھ ۋارقىراپ، -
 قايتا مەسچىت قۇرۇپ بەرسۇن ئۇ بىزگە.
 شەھەر چېتى...
 تۇرار بىر ئۆي دۈمچىيىپ،
 قالغىنىدەك كۆرۈنىدۇ شۈمىشىپ.
 كىرچى بوۋاي مۇشۇ ئۆيگە تەڭتۈشتەك،
 ئولتۇرۇپتۇ جايىنامازدا مۈكچىيىپ.
 ۋەزىر كىرىپ كەپتۇ قولىنى قوۋۇشتۇرۇپ،
 كىرچى بوۋاي ئالدىدا ئۇ تىك تۇرۇپ.
 - خۇدا رەھمەت قىلغاي مۆمىن بەندىگە، -
 دەپتۇ كەلگەن مەقسىتىنى ئۇقتۇرۇپ، -
 ئەل بېشىدىن ئەگىپ يۈرەر بۇ گۇمان،
 يىتمەي شاھنىڭ يۈرىكىدىن شۇم تۇمان.
 ئوڭلانمىقى كېرەك مەسچىت، ئەللامە،
 ئوڭلانمىسا شەھەر بولۇر بىر خۇمدان.
 - بەس!
 يېتەرلىك، -
 دەپتۇ كىرچى ئويلىنىپ،
 قايتا قىرغىن بولارنى ئۇ بىلىپ.
 ئاللا مەدەت،
 بىر تەڭنىنى يۆتكەپتۇ،
 - ئامىن، - دەپتۇ سۆزى سۆزگە ئۆلىنىپ.
 - ئامىن، ئەمدى مەسچىتىڭگە بېرىپ باق،
 ناماز خۇپتەن بولۇپ قالدى، چىراغ ياق.
 ساخاۋەتتىن يورۇغاي ئاق پېشانەڭ،
 يۇرت قايغۇسى سەندە بولغاي مۇشۇنداق...!

*
 — مانا بالام، — دېدى — دە، شاھ مەھمۇدقا،
 ھېكايەتتىن كۆيۈۋاتقان بىر ئوتقا.
 ئەللامنىڭ قۇدرىتىنى كۆردۈڭمۇ؟
 كارامىتىن كۆرسىتىپتۇ بۇ يۇرتقا.
 كارامىتىن كۆرسىتىپتۇ ئىلىمنىڭ،
 ئويللىرىغا كەلمىگەن ئىش ھېچكىمنىڭ.
 بىر ھەيۋەتلىك مەسچىت پۈتۈپ قاپتۇدەك،
 ئۇنى سۆزلەش ئۈچۈن كۈچى يوق تىلنىڭ.
 بۇغۇ ئەلنىڭ ئىچىدىكى ئەپسانە،
 ئەپسانىگە قاراش كېرەك ھەققانە.
 قىلىچ بىلەن تۈنگە چىراغ يېقىش تەس،
 بولسۇن، بالام، دىلىڭ ئەلگە غەمخانە...!

بەشىنچى باب

پېشانىسى كۈن تەپتىدىن يالتىراپ،
 كېتىپ بارار مۇنۇ يىگىت ئالدىراپ.
 ئويچان كۆزلەر ئاختۇرىدۇ كىمىنىدۇر،
 نېمىشقىدۇر قالدى بىردىن ئاستىلاپ.
 ھە، ئاستىلاپ قالدى يىگىت قەدىمى،
 ئۇچرىغاندەك ئىزدەپ كەلگەن ئادىمى.
 كىتاب سېتىپ ئولتۇرار بىر مويىسپىت،
 نەگمەكچىمۇ كىتابپۇرۇش ياردىمى.
 كىتابپۇرۇش كىم بىلەندۇر گەپلىشەر،
 (گەپ ئاستىنى دەيدىكەنغۇ گەپ تېشەر).
 بايقىمىغان بىلەن مۇنداق يەرلەردە،
 گادا بىلەن بەزى ئۇلۇغ بەتلىشەر.
 — سالام، ئانا!
 — ئۇ شاھزادەم بار بولغاي.
 پېقىرنىڭ غەم — قايغۇلىرى ئۇنتۇلغاي.
 — رەھمەت، ئانا، ساقلىقلىرىن بىلگەيمەن،
 — شۈكۈر، تەڭرىم ئۆمۈرلىرىن گۈل قىلغاي.
 — مەن ئويلايمەن، جانابلىرى ئىزلەندى،
 — شۇنداق، تاپتىم كىتاب ساقلاپ يۈرگەننى.
 بولغاندى دەرىۋىش بۈگۈن كەلتۈرمەك
 بەلكى سىلى ئارزۇ قىلىپ يۈرگەننى!

ئاڭلىغانىم، دەرىۋىش كىتاب كۆرمەسەمىش،
 كىتاب غېمىن ئەزەلدىنلا يېمەسەمىش.
 — بىراق، ئانا، دەرىۋىشلەرنىڭ غېمىنى
 بۇ دۇنيادا ھېچبىر ئىنسان بىلمەسەمىش...!
 كېلىپ قالار كىتابنى ساتقىلى،
 كېلەر بىزگە ئويى بولسا قاتقىلى.
 جەڭدىن قېچىپ يۈرگەن بىلەن ئۇ مۇمىن،
 ئېغىرلىقنى كېلەر بىللە تارتقىلى.
 مۇشۇ مەزگىل يەر تېگىدىن چىققاندەك،
 يەر ئاستىدىن بۇ سۆھبەتنى ئۇققاندەك،
 پەيدا بولۇپ قالدى ئېگىز بىر دەرىۋىش،
 قولدا ئەلەم تەشۋىشىنى تۇتقاندەك.
 — ماشايخىلار،
 قاناتلىقلار، قاناتسىز،
 بۇپ ئۆتمىگەي شاھزادەمۇ ئامەتسىز.
 يا غەۋس!

شاھ پەرزەنتىگە بىر سالام،
 كۆيۈپ كېتەر ئىنسان شەپقەت، سايەڭسىز،
 — دېدى دەرىۋىش بىردەم ئېگىپ بېشىنى،
 شامال يەلپۈر چىگىش كىرگەن چېچىنى.
 — بېجىرگەنمەن؟
 كىتابپۇرۇش دەرىۋىشتىن
 سوراپ قالدى ئېگىز قىلىپ قېشىنى.
 — ئىشەنمەسلىك، — دېدى، — دىلغا ئاتقان تاش،
 دەرىۋىشلەرگە بەرمە بوۋاي زەھەر ئاش!
 ئۇ قوينىدىن ئىككى كىتاب چىقىرىپ،
 — مانا، — دېدى،
 مۇنۇ بولسا دەرد — تالاش!
 — مانا، — دېدى — شاھزادەمگە تۇتقىنىم،
 — مانا، — دېدى، — بىر يۇرتلۇقۇم، تۇغقىنىم.
 شاھزادەمنىڭ كۆڭلىدىكى شۇ بولسا،
 ئىككى ئالەم بولار بەخت قۇچقىنىم...!
 ئىككى كىتاب تۇرار دىلغا ئوت يېقىپ،
 تەلپۈنەتتى كىتابلارغا ئۇ بېقىپ.
 مەھمۇد ئۈچۈن بۇ كىتابلار يالقۇنى
 تەڭداشسىز بىر نۇردەك تۇرار كۆز چېقىپ.

تەڭداشسىز دۇر — ھە، مەھمۇدقا بۇ كىتاب،
 تۇيۇقسىزدىن چۈشكىنىدەك نۇر — ئاپتاپ.
 كۆزلىرىگە ئۇنى ئاستا سۈركىدى،
 ئاھ، ھاياتقا كەلدى شۇندا بىر خىتاب:
 «نېسىپكەن — دە، بۇنى ماڭا كۆرمەكلىك،
 نېسىپكەن — دە، كۆزلىرىمگە سۈرمەكلىك.
 تەڭدىشى يوق،
 ئىلىم ئۈچۈن بىباھا
 كىتاب نېسىپ بوپتۇ ئوقۇپ بىلمەكلىك...»
 مۇددىئادىن چىقىپتۇمۇ شاھزادەم،
 (مۇددىئانغا يەتمەكمىغۇ تەس ئادەم)!
 سوراپ قالدى كىتابپۇرۇش تاقەتسىز:
 — تېگىپتۇمۇ ئاز بولسىمۇ بىر ياردەم؟
 مەھمۇد ئاستا كىتابلارنى ۋاراقلاپ،
 نېمىنىدۇر دىلغا پۈكەر ئۇ يادلاپ.
 — بىراھىمى تىلىدىكى ئاتالغۇ، —
 ئېكەن دېدى خوشاللىقتىن سۆز باشلاپ،
 — يەنە بىرى
 ئاتالغۇلار بەلگىسى،
 تاۋۇشلارنىڭ يىغىندىسى، مەنىسى.
 بىردە قايغۇ ئانا قىلىپ بەندىگە،
 بېرىدىكەن خوشاللىقنى تەڭرىسى.
 — دەرىۋىش ئانا، كىتابقا نە ئالۇرسىز؟
 دەرىۋىش دېدى:
 — كىتابلىرىم باھاسىز.
 — ئۇنداقتا نە بېرەرمىنى بىلمەيمەن،
 — يا غەۋس،
 بەندە قالسا يامان ئامالسىز.
 دەرىۋىش مېڭىپ كەتتى ھاسا تايىنىپ،
 مېڭىپ كەتتى شاھزادىدىن ئايرىلىپ.
 — يا غەۋس!
 دېدى بىر دوقمۇشقا يەتكەندە،
 قاراپ قويدى مەھمۇدلارغا قايرىلىپ.
 تەڭرى سالغان بىلەن جاھان كەزمىشكە،
 نېمە ئوي بار ھازىر مۇشۇ دەرىۋىشتە؟
 بەلكى قويدى كىتابلىرىن ئامانەت،

ھە، ئەمدىكى ئۇلۇغ مەقسەت - گەپ بىزدە!

*

تۇيۇقسىزدىن چىقىپ قالدى غۇلغۇلا،
غۇلغۇلىنى چىقارغۇدەك كىم بولار؟
بىر تۇتقۇننى ھەيدەپ كېلەر توپ ئاتلىق،
نېمە قىلغان ئادەمدۇر بۇ شۇنچىلىك؟
چىڭ باغلاپتۇ،
سايپتۇ ئاتنىڭ ئالدىغا،
(دۇكاندارلار ئالدى ئۆزىن دالدىغا.)
كۆك سەللىچان،
ئاپئاق ساقال بۇ ئادەم،
كەلمىگەنتى تېخى ھېچكىم يادىغا.
توپ ئالدىدا ماڭار نوچى بىر سەردار،
كىم بىلىدۇ سەردارغا ئۇ قەرزدار.
كىم بىلىدۇ مۇشۇ ئادەم ئۈستىدىن
پادشاھقا يېتىپ قالغان ئەر زىبار!
ئوراپ ماڭار قاراۋۇللار يېلىنىپ،
ھېچكىم سوئال قويايمايتتى يېتىنىپ.
جان دېگەن - ھە،
بەزىلەرگە بەك تاتلىق،
دۇكان تاقاپ ئالغانلار بار بېكىنىپ.
ھەممە ھەيران،
تۇيۇقسىزدىن ئېتىلىپ،
ئالدى مەھمۇد ئاشۇ توپقا قېتىلىپ.
- توختا! -
دېدى ئالدىدىكى سەردارغا،
- توختا! - دېدى كۆزلىرىدىن ئوت يېنىپ.
سەردار ھاڭ - تاڭ
كۈتۈلمىگەن بۇ ئىشقا،
شاھزات تۇرار چۈشمەكچىدەك چېلىشقا.
نەدىن پەيدا بولۇپ قالدى، ئەجەب ئىش،
كىم ئەۋەتتى ئوتتۇرىغا سېلىشقا؟
- خىزمەت، شاھزات!
- بۇ نە قىلىشىش، نىچۈك ھال؟
كىم بۇ زاتنى مۇشۇ ھالغا دېگەن سال؟
يەش قولىنى، رەنجىپتۇغۇ ھەببىي،

بوپ قاپتۇمۇ ئىلىم ئۈچۈن بۇ يۇرت تار؟
بېجىرىلدى باش ۋەزىرنىڭ پەرمانى،
پېقىرنىڭ يوق پەرمان بۇزار دەرمانى.
- مانا ئالغىن!
بىر خالتا پۇل تاشلىدى،
- ھەل بوپ قالار سەردارنىڭمۇ ئارمانى.
سەردار پۇلنى ئالدى لېۋىن تامشىتىپ،
سۈرلۈك يۈزگە قالدى كۈلكە يامشىپ.
پەرمان بىلەن يېشىلدى پۇت، قوللىرى،
ئالدى ھەسرەت بىلەن شاتلىق ئالمىشىپ.
- بۇ كىم بولدى؟ -
دەپ سورايتتى خالايق،
خانلارغىلا پەقەت مۇنداق ئىش لايىق.
- كىم بولدى - ھە؟
پۇت - قوللىرى مانتالغان،
سەردار ئۈچۈن ئىش قىپ قويغان نالايىق؟
- كىم بولاتتى پۇت - قوللىرى باغلانغان،
كىم بولاتتى ئۆلتۈرمەككە چاغلانغان.
موللا شەيخ ھەببىيغۇ،
- يا ئاللا...!
- نە سەۋەبتىن بۇ زات قەلبى داغلانغان؟
- ئالىم ئۈستاز ئىدى بۇ زات ئۆلىما،
- ئۆلىمانىڭ يەتكەن كۈنى مۇشۇما؟
- قويۇڭلارچۇ، ئوقۇشماسلىق بوپتۇدەك،
شاھزادىگە ئۇچراپ قاپتۇ ھېلىمۇ!
- ھە، مەھمۇدمۇ؟!
- نۇرلۇق شۇڭا چىرايى.
- بۇ بالىغا پاناھ بولغاي ئىلاھى!
- شاھزادىمىز مۇنداق ئىشقا ئەزەلدىن،
بوپ كەلگەنغۇ يارۇ يۆلەك، پىدائىي.
- ئامىن! - دېدى خەلق توپى گۈررىدە،
ئولتۇرغانلار تۇرۇپ كەتتى گۈررىدە.
- ئۆزى پاناھ بولغاي تەڭرىم، خالايق،
- ئامىن!
- ئامىن!

ياڭرىغان چاغ ئۆرىگە،
- يا غەۋس!
دەپ ئاۋاز كەلدى يۈرەكتىن،
ئۆچمەي قالغان كەبى دەردۇ پىراقتىن.
- كىتاب نەرخى مانا مۇشۇ، - دېدى ئۇ،
بۇ سۆز كەتمەي قالدى شۇئان قۇلاقتىن.
ئەلمۇ ھەيران،
دەرۋىش نېمە دەپ كەتتى،
كىمدىن رەنجىپ،
كىم غېمىنى يەپ كەتتى؟
مەھمۇد قەلبى كۆيىمەكتىدى، ئەجەب ئىش،
- ھەق، يا ئاللا!
ئۇ يىراقلاپ كەتكەنتى...

ئالتىنچى باب

ئىككى كىشى سۆزلەر قىلىپ ئېھتىيات،
باردى ئۇلار سۆزلىرىدە ئېتىقاد.
ئىككى كىشى سۆزلىشەتتى پىنھاندا،
بىر - بىرىگە قىلىشىپ ھەم ئىلتىپات.
- قاچانغىچە ئەندىشە يۇمماق كۆز،
نېسىپىمىدى بىزگە ھامان پىنھان سۆز.
قىلغان ئىشنىڭ چىقىمىمۇيا پۈجەككە،
ئېيتقىن، ۋەزىر، ئارلاشقانمۇ قارا يۈز؟!
- پەرۋەردىگار پاناھدا ساقلىغاي،
پەرۋەردىگار دىلىمىزنى ئاقلغاي!
يېقىن كۈندە بىز مەقسەتكە يەتكەيمىز،
مەلىكىمىز بالدۇر قانات قاقمىغاي!
ئوردىدا بىر چوڭ زىياپەت بولماقچى،
ھەشەمەتلىك ساراي شۇ كۈن تولماقچى.
تەخت تاپشۇرۇش...
- نېمە، نېمە؟
قايتىلا،
- شاھ تەختىنى چوڭ ئوغلىغا سۇنماقچى!
- شور پىشانەم،

رەڭگى بولۇپ قەغەز دەك، مەلىكىگە بۇ تارتقۇلۇق بوپ ئاز دەك. ئازابلاندى ئارمانلىرى ئۆرتىنىپ، تېپىرلايتتى تورغا چۈشكەن بىر غاز دەك. — ئاھ، تىلەكلەر، تاپمىدى - دە، ئېيىنى ھالسىز لەۋلەر مىدىرلار قىپ گېيىنى. — گۈل ھۆسنىڭىز پۈچۈلمىغاي، مەلىكەم، تۇتمايلىمۇ ئەمدى پالتا سېيىنى؟ — قانداق پالتا؟ ئەرۋاھ روھى ئۇردىمۇ؟ يا ئىشەنگەن ئۆتكۈز قىلىچ سۇندىمۇ؟ جاۋاب ۋەزىر، نەدە قالدى باتۇرلۇق؟ يا يانچۇقۇڭ باشقا ياندىن تولدىمۇ، باش ۋەزىر، — دېدى خېنىم ئەر كىلەپ، باش ۋەزىرنىڭ يۈرىكىنى نەق چېنەپ. بوسۇغىدا تۇرغىنىدا تەقدىرلەر، ئالغىنىمىز تۈزۈك بىر ئىش بەلگىلەپ. — مەلىكەمنىڭ بۇيرۇقىدا بولغايەن، ئېھتىياتلىق بىلەن قەدەم قويغايەن. بولىدىغان زىياپەتتە ئىشىنىڭ، پىيالىگە ئۆزۈم شاراب قويغايەن! تا ئاملارغا سېلىنار جان ئوغىسى، مۇشۇ بولار تەختى راۋان سوۋغىسى. مەلىكىمىز مەدەت بېرىپ تۇرسىلا، قالغان ئىشنى مەن قىلارمەن توغرىسى...! — لەشكەرلەرچۇ؟ قاراۋۇلبەگ، مىرشاپلار؟ كېيىن پۇشمان يەپ قالمايلى دەپ «ئاپلا!» — قاراۋۇلبەگ سىقىمىغا ئېلىنغان، سىقىمىمدا ئەمەلدارلار بار ساپلا! — ئەمەلدارلار بىز تەرەپكە ئۆتكەنمۇ؟

ئەمەلدارلار بىزنى ۋەزىر كۈتكەنمۇ؟ — شۇنداق خېنىم، زەھەر سۆزى مەھمۇدنىڭ تۇغۇلغاندىن بېرى بىزدىن يىتكەنمۇ؟ تۈنۈگۈنلا سەردار ئوغلى يېدى تاش، مېنىڭدىنمۇ ئاقتى، خېنىم، رەنجىپ ياش. ئەپلاتۇندىن، سەييارىدىن قىلىپ گەپ، زەھەر بىلەن ئالماشماقتا تاتلىق ئاش. سەردار تەييار تەختى ۋەيران ئەتمەككە، سەردار تەييار مەقسىتىگە يەتمەككە. ئەمەلدارلار شۇ سەۋەبتىن بىتەرەپ، چىدالمايمىز ئەمدى ئارتۇق زەخمەتكە! ھازىرلىقنى قىپ قويغانمەن، مەلىكەم، قۇشۇم بىكار ئۇچقىنى يوق ھېلىمەم. ئوغلىڭىزنىڭ — شاھزادەمنىڭ غېمىنى مانا شۇنداق قىپ يۈرگىلى مەن نە كەم...! * دۇنيا، دۇنيا، ئاھ، بىۋاپا دۇنيا سەن! بىرنى خۇش قىپ، مىڭنىڭ قەلبىن تىلغايەن. بىرلىرىگە گۆھەر بولدۇڭ ئاجايىپ، بىرلىرىنىڭ قولىغا چۈشۈپ سۇنغانسەن. ئاھ، بىۋاپا، ئاھ، ئالدامچى قىسمەتلەر! ئاھ، تارتقۇلۇق، ۋەيران بولغان خىسلەتلەر! بۇ ئالەمگە، ئادەملەرگە ئىشەنچ يوق، كۆيدى... ۋەيران بولدى ئوتلۇق تىلەكلەر! يەنە تۇمان،

باغ كاشغەرنىڭ ئاسمىنى، قارا قۇيۇن باغ - باراڭنى تاشقىدى. ئەمدى گۈللەر ئايلىنماقچى غازاڭغا، يۇرتتا قىرغىن، يۇرتتا ئاھ - زار تاشقىنى. شادلىقلارمۇ ئايلىنماقچى ئەلەمگە، ۋەيرانچىلىق يۈكلەنمەكچى ئادەمگە. تامماق بولدى قىلىچلاردىن قىزىل قان، ئۆزگەرمەكچى مانا بايراق، ئەلەملەر...! كاشغەر، كاشغەر، ئاھ، ئەلەملىك گۈل شەھەر، جەڭ، جېدەلدە باغرى كۆيگەن گۈل شەھەر. ئاسمىنىڭنى يەنە قوزغۇن باسماقچى، يىتمەك بوپتۇ سەندىن يورۇق، كۈن شەھەر...!

يەتتىنچى باب

مەدرىسىدە، كىتاب تولغان ھۇجرا، ھۇجىرىدىن ئاۋاز چىقماس بىر تولا. ئولتۇرۇپتۇ مەھمۇد كىتاب ئاڭتۇرۇپ، تەپتى ئوتلۇق، مېھرى ئىسسىق نۇر تولا...! ئۇ ھېچ نەرسە خىيالىغا كەلتۈرمەس، خىيالىنى مۇشۇ تاپتا بۆلۈش تەس. نېمىنىڭدۇر مېغىزىنى چاققان دەك، پىچىرلايدۇ ئاۋازىنى قىلىپ پەس. — تىل دېگەنمۇ، ھە، قانچىلىك مۇرەككەپ، تىل دېگەننى بىلىش ئۆزى ئېغىر گەپ. چىگىل، ياغما ئۆز ئالدىغا بىر ئالەم.



توقسۇ،
تاڭغۇت

ئۆزگىچىدۇر، پاي، ئەجەب...!
پەرقلەرى ھازىرغىچە يېپىقلىق،
سىرلىرىنىڭ يولى بولسا ئېتىكىلىك.
رەتكە سالسام،
بولسا مۇشۇ ئەللەرنىڭ
تىللىرىدا ئۆزىگە خاس ئېنىقلىق.
يەتكۈزەرمۇ تىلىكىمگە ئىلاھى،
نىيىتىمنىڭ بىر كۈن بولار ئىلاجى.
ئۇ كىتابلار ئىچىن يەنە ئاختۇردى،
باشقىچىرەك بولدى ئەمدى چىرايى.

*

يەنە كىتاب،

كۆز گۆھىرى كىتابتا،
ئوخشار كىتاب بىر ئاپتاپقا شۇ تاپتا.
بەزەن مىسرا تۈۋىدىن ئۇ ئويغىنار،
مەزمۇنىنى يۈكلىگەندەك قاپ - قاپقا.
بەزەن جۈملە سىرلىرىنى يەشكۈچە،
ئولتۇرىدۇ ئەتتىگەندىن كەچكىچە.
بەزىدە چاچ دانىلىرى ئاقىرار
چىگىشلەرنىڭ تېگىگە ئۇ يەتكۈچە.
ئويلار بىلەن قالار ئىككى يۈكلىنىپ،
مۇرسىگە ئېغىر بىر يۈك يۈكلىنىپ.
ئەجەب غۇۋا يېنىپ تۇرغان چىراغلار،
پىلىلدايدۇ ئەھۋالىغا ئۆكۈنۈپ.

پارس تىلى

باشقىچىرەك ئەرەبتىن،
بايلىقىمۇ يېتەرلىك كۆپ تەرەپتىن.
بۇ ئىككى تىل ئۆز ئالدىغا بىر تېرەك،
ئەزىزلىنەر چىققانداك بىر يۈرەكتىن.
ئۇ خىيالغا يەنە پاتقان چېغىدا،
يۈرگىنىدە ئىلىم تەھسىل بېغىدا،
ئۆمەر پاناسات كىرىپ كەلدى ئىشىكتىن،
قولدا قىلىچ،

قىلىچتا قان دېغى بار.

— تۈرۈڭ مەھمۇد!
يۈز بەردى چوڭ خىيانەت،
مەلىكىمىز قىلدى بۈگۈن جىنايەت!
ئاھ، قىرىلدۇق،
تۆكۈلمەكتە قىزىل قان،
پاك دىيارنى باسماق بولدى جاھالەت!
— ئاتاملارچۇ؟
— زەھەرلەنگەن پاناھلار،
— قىلىچ! — دېدى، — قورۇنمىغاي ئەرۋاھلار،
— قىلىچ! — دېدى ئۇ ئورنىدىن چاچراپ،
— مۆكۈنگەننى كەچۈرمىگەن ئەۋلادلار!
ئويغىتىڭلار!

يۈرت ئويغانسۇن غەپلەتتىن،

چېلىش ئەلا كېيىن قىلغان ھەسرەتتىن.
قىلىچ ئالغاي،
پەيتى كەلگەن مەزگىلدە
بەخت كەلمەس ياۋ قېنىنى تۆكمەستىن...!
— مەلىلەردە ئاينىپ بارار قانلىق جەڭ...!
بىز كېلەلمەي قالدۇق دۈشمەن بىلەن تەڭ.
چېكىنمەكلىك كېرەك ئەمدى، شاھزادە،
كاشغەر خەلقى تۈرگەن بىلەن يەنە يەڭ!
ئاۋاز كېلەر نەلەردىندۇر دادلانغان،
ئات ئاۋازى،

كىملىرىدۇر بۇ ئاتلانغان؟!

ئوت يانماقتا،
كاشغەر ئۈستى تۇمانلىق،
قانلىق قىرغىن كوچىلاردا باشلانغان.
ئىككى قىلىچ،
كۆڭلەككە قان تېمىپتۇ،
مەھمۇد مانا توپ ئالدىدا مېڭىپتۇ.
جەڭ بارىدۇ تار كوچىلار ياقىلاپ،
تۆكۈلگەن قان ئۈلگۈرۈپتۇ سىڭىپمۇ.

*

بەس، ئەي ئىنسان،

راۋا ئەمەس كۈلمەكلىك،

راۋامىدى كۈلمەي تۈرۈپ ئۆلمەكلىك؟!
كاشغەر كۆكسى ئۆرتەنمەكتە، نە ھال بۇ؟
ئەمەسمىدى نېسىپ ئەركىن يۈرمەكلىك؟!
تۈتۈل ئاسمان،
ئاچچىق يېشىڭ تۆكۈلسۇن،
بۇ نومۇستىن پۈتۈن ئالەم ئۆكۈنسۇن.
تۈتۈل ئاسمان!
ئادىل ھۆكۈمىڭ ئالدىدا
جىنايەتنىڭ قوزغۇنلىرى يۈكۈنسۇن!
تۈن قاراڭغۇ،
قوزغۇن قانات يايغاندەك،
مۇشۇ ئۇلۇغ يۈرتنى پۈركەپ ئالغاندەك.
كۆيۈك ئارىلاش ھىد ئۇرۇلار دىماغقا،
يەر يۈزىدە پەقەت زۈلمەت قالغاندەك...!
شەھەر ھارغىن،
ھارغىن يېزا، قىشلاقلار،
يانماي قالغان شۇڭا نۇرلۇق چىراغلار،
شەھەر جۈل - جۈل،
يىرتىلغان بىر كۆڭلەكتەك،
ئىت، مۈشۈكنىڭ ئۈنى ئۆچكەن بىراقلا!
چۇقانلارمۇ ئەمدى قايتۇ سېلىكىپ،
ھاردىمۇيا پالۋانلار كۆپ ئېلىشىپ.
تايىنىپتۇ قىلىچىغا مەھمۇدۇ،
مانا تالاي كۈنلەر ئۆتكەن چېلىشىپ.
ئۇلار شۇنداق ئۆتتى چىغىر يوللاردىن،
ماڭدى قىلىچ چۈشمەي كۈچلۈك قوللاردىن.
ئۆتتى چۆلدىن،
كېچىلىپ تېز كېچىكلەر،
ئۆتتى ئۇلار ئوتى ئۆچكەن تۈرلاردىن.

*

كېچىك شاھزادە —

ئىبراھىم شاھ بۇ كېچە
تاج كىيىپتۇ ئۇ بېشىغا ئۆزگىچە.
قانلىق قىرغىن،

ئوردا ۋەيران،
كەملەردۇر

قىلىچلىشار تۇتقۇن بولۇپ ئۆلگىچە.

— كۆيدۈرۈلسۇن! — دېدى، — تەختنى سۆيىمگەن،

كۆيدۈرۈلسۇن بىزدىن قېچىپ ئۆلمىگەن.

دار ئالدىغا كەلتۈرۈلگى مەھمۇدمۇ،

قەھرىمىزنى ئۇ تېخىچە بىلمىگەن!

مەدرىسەنى «ھامىدىيە» كۆيمەكتە،

مەدرىسەنى «ساجىيە» كۆيمەكتە.

ئاسراڭلار،

ئاسراڭلار، ئەي خالايق،

ئۇلۇغ ئوردا،

تارىخىمىز كۆيمەكتە...!

كۆيدى كىتاب،

كۆيدى قۇتلۇق بۇ ماكان،

بايقا، بۈگۈن ئەللىمىلەر باغرى قان!

كاشغەر ۋەيران،

ئىس،

تۈتەكنىڭ بېسىمى،

نارەسىدىگە تېپىلمايدۇ پارچە نان...!

ئىلىم كۆيەر،

ئەقىل كۆيەر،

ساخاۋەت،

كۆيەر تارىخ،

ساقلىنىپتۇ ئاداۋەت،

چىرقىراشلار،

ھۇۋۇقۇشلارنىڭ ئاۋازى،

قىرغىنلاردىن كۆرۈش باركەن ھالاۋەت...!

سەككىزىنچى باب

مەھمۇد كېلەر ھۆل تاياقنى تايىنىپ،

مەھمۇد كېلەر ئانا يۇرتتىن ئايرىلىپ.

يىرتىق كۆڭلەك يەلپۈنەر بىر بايراقكە،

پۈتى بايا كەتكەن ئاشتىن قايرىلىپ.

ھاسا بېرىپ كېلەر ئانغا كۆپ مەدەت،

قايرىلغان پۈت قىلمىغىدى ئېغىر دەرت.

قىلىچلارنى تايىنىپتۇ بەزىلەر،

بەزىلەردىن چىقىپ قالار ئارىلاپ گەپ.

يالغۇز ئاياغ يول پۈتمىكى بولدى تەس،

يالغۇز ئاياغ يولمۇ ئىكەن ئېگىز - پەس.

چاڭقاقلىقمۇ كۆرسەتمەكتە ئۆزىنى،

ئاھ، پالۋانلار قەلبىدە بار قايغۇ - غەش!

كېلەر ئۇلار يىقىلغاننى كۆتۈرۈپ،

جاراھەتلىك تەنلەر بارار كۆكرىپ،

بىرلىرىنى يۆلىشىدۇ بىرلىرى،

بىرلىرىنىڭ تېڭىقلىرى سۆكۈلۈپ.

ھە، ئاسمانمۇ تۈرۈۋاپتۇ قوشۇما،

ئېغىر كۈندە ساخاۋەتنىڭ مۇشۇما؟

قىلارنىڭنى ئەمدى سەنمۇ قىلىۋال،

يەنە قانداق يازمىشىڭ بار، يوشۇرما!

بىردە «لىپ» قىپ چىقىپ قالار ئوت - چاقماق،

بولغىنىدەك تۈن باغرىدىن نۇر تاپماق.

بىردە بۇلۇت،

گۈلدۈرماما گۈلدۈرلەر،

بىرىدە سەل تاشقىنلايدۇ بوپ تاشماق.

— يېتىپ كەلدۇق، —

دېدى، — مارجانبۇلاققا!

زەپ يېقىملىق ئىدى بۇ ئۇن قۇلاققا.

تولدى كۆكرەك،

تولدى ھېسقا بۇ كۆڭۈل،

جىگدە ھىدى ئارىلاش ئېسىل پۇراققا.

ئانا تۇپراق،

چىمدىم توپاك،

دەرگاھىم،

سەندە قالار مانا مېنىڭ مۇڭ - زارىم.

سېنى تاشلاپ كەتمەك بولدۇم، نە ھال بۇ،

نە كۈن كەلدى بۇ بېشىمغا، خۇدايىم؟!

ئۇ ئەتراپقا توپماي قارار تەلپۈنۈپ،

باقتى ئوپال تاغلىرىغا تەلمۈرۈپ.

پۈتمەس خىيال،

پۈتمەس ئويلار يىغىلدى،

تۇرار مەھمۇد ھېسلار بىلەن تولغىنىپ.

كۆرگەنئىدى يېقىندىلا ئۇ بىر چۈش،

(چۈش كۆرۈشكە بولسىمۇ گەر ئۆزى ئۆچ.)

تۈيۈقسىزدىن گۈلدۈر - چاقماق چىقىلىپ،

ۋەيرانچىلىق باشلانغاننى تۈشمۈتۈش!

قاراڭغۇلۇق،

ھۆكۈمران سوغ، ئەندىشە،

نەدىن پەيدا بولدى مۇنۇ دەدسە؟

غەلىتە بىر چىرقىراشلار ئاڭلىنار،

ئېغىر كەنگۈ كۈن نۇرىنى بەرمىسە!

گۈلدۈرلىدى مانا ئەمدى ئەزىز يەر،

بۇ ئەھۋالغا ئادەم ئەقلى نېمە دەر؟

پەيدا بولۇپ قالدى يوغان ئەجدىھا،

سۈمۈرمەكچى توغرا كەلسە تاغنى گەر.

بالىلىرى كېلىشمەكتە يەر يالاپ،

كېلىشمەكتە ئۇچرىغاننى يەپ، يالماپ!

بىردەمدىلا بار ئەتراپنى كۆيدۈرۈپ،

نېمە بولسا قويماي كەلدى ھەم تالاپ.

يەر تاتىلايدۇ ئۇنىڭ قانلىق تىرنىقى،

ئەجدىھانىڭ شۇنداققۇ شۇم قىلىقى.

بۇ ئەتراپتىن قويمىغاچقا تىرىك جان،

ئىتتىكىلىشىپ كەتتى زەھەر تىنقى.

ئەمدى يېتەر تىرىك بىر جان قالمىغاچ،

ئاغزىغا قان ئارىلاش گۆش سالمىغاچ.

بىر - بىرىگە ئالىيىشتى كۆزلىرى،

يەر سۈپۈرگەن تىللىرىنى يالماچ!

پاتىمغاندەك بالىلىرى چىرقىراپ،

گويا قۇيۇن كەبى دەھشەت پىرقىراپ.

ئانىسىغا ھۇجۇم قىلدى قاراڭلار،

ھەر تەرەپتىن تالىشىدۇ خىرقىراپ...!

كۆزلىرىدىن ئوت ياناتتى، ئاغزى قان،

بىردەمدىلا مانا ئانا يېرىمجان.

كۆيۈك تەندەك ئىس - تۈتەكنىڭ ئاستىدا
تۇرلار، نېتەي،

خارا بولۇپ بۇ ماكان.

ئانىسىنىڭ قايتۇ يوغان بېشىلا،

(تاللىشىلار ئەمدى قاچان بېسىلار؟)

ئەجدىھانىڭ تۇرار قانلىق كۆزلىرى،

زەھەرلىك تىل يەر سۈپۈرگەن پېتىلا!

بىردەمدىلا ئانىنىمۇ يەپ قويدى،

كىممۇ ئېيتار ئەجدىھانى يەپ تويدى؟!

بىر - بىرىگە ئەمدى ئۇلار تاشلىنىپ،

ئەزىز يەرگە بۇ تالاشتىن قان تولدى...!

ئاسمان يورۇپ قالدى مانا ئەجەبا،

بۇزۇلغان چاغ بۇ ئۆلكىدە پاك ھاۋا.

بىر سۈرمە قۇش قانات سوزۇپ كەلمەكتە،

بولغىنىدەك ئاغرىق تەنگە ئۇ داۋا!

ئەجدىھالار قالدى ئەمدى پۈكلەنىپ،

ئەجدىھالار ئالدى ئەمدى تۈگۈلۈپ.

ئۆرتەنمەكتە،

مۇنۇ مەخلۇق كۆيمەكتە،

كەپتىكىن قۇش ئەجەب ۋاققا ئۆلگۈرۈپ.

قۇش ئايلىنىپ كۆك گۈمبەزگە قونغاندا،

ئادەم بولدى ئەتراپ نۇرغا تولغاندا.

— يا ھەزرەت!

سۈتۈق بۇغرا قىبلىگاھ،

مەدەت بەردى باغلاردا گۈل سولغاندا.

— ئۇلۇغ پاناھ،

مەھمۇدتا ئۇن يوق ئەجەب،

تۇرۇپ باقتى ئۇ ئورنىدىن تىرەجەپ.

سۆزلەي دەپسە تىلى بارۇ، ئۇنى يوق،

پۈتى بارۇ، ماڭالمایدۇ قىزىق گەپ.

ئۇ قىيىنلىپ كەتكەندى ئويغىنىپ،

بۇ دەھشەتلىك چۈشىدىن مىڭ تولغىنىپ.

ئۇختىسىغا كەلگىنىمۇ، خۇدايىم،

مۇنداق چۈشنى كۆرمىۋىدىم تۇغۇلۇپ!

ئۇلاشقانداك بولدى سوغۇق بىر تىترەك،

بولالماستىن قالدى يۈرەكمۇ تىرەك.

مۇشۇنداق ھال يۈز بەرگەنلەر، ئېيتىڭلار،
مۇشۇنداق ھال باشقا كەلسە نە كېرەك؟!

*

ئۇ تۇغۇلغان يۇرتنى ئەتمەكچى تىرەك،

يىتتۈردىغۇ ئۆز يېرىدە ئۇ تىرەك.

تىرەك ئىزدەپ ئاشماقچىغۇ تاغلارنى،

كەتمەك بولدى شۇڭا دەردكە بوپ غەرق.

قالدى كاشىغەر،

ئۆتكەن چاغلار يىگىتلىك،

قالدى ئوپال،

خۇش پۇراقلىق جىگدىلەر.

ۋادەرىخا، قالدى يۈرەك يېرىمى،

پەرۋەردىگار، بۇ ھالغا نە دېگۈلۈك؟!

ئۇ ھاسىنى قولغا ئالدى تەلمۈرۈپ،

بىر نېمىنى ئېيتقىنىدەك يالۋۇرۇپ.

مارجانبۇلاق يېنىغىلا تىكتى - دە،

— كەتمەكچىمەن! - دېدى، - سېنى قالدۇرۇپ،

سېنىڭ بىلەن قالدى، بىلگىن، مۇھەببەت،

مېنىڭ بىلەن بىللە كەتسۇن بارچە دەرت!

كۆكلەپ قالغىن مارجانبۇلاق يېنىدا،

ئۆزۈڭ ئۆسكەن يەردە، دوستۇم، بار ئامەت!

كۆكلەپ قالغىن يۇرتىمىزدا «مەن» بولۇپ،

ئۇنتۇمىغاي بۇ يۇرت مېنى سەن تۇرۇپ.

كۆكلەپ قالغىن، كۆكلەپ قالغىن، بۇرادەر،

قاينغۇ باسار كېتىپ قالساڭ سەن قۇرۇپ!

— ۋاقىت ئەمەس خىياللارغا پۈركىنەر،

ۋاقىت ئەمەس بۇ ئىشلارغا ئۆكۈنەر، -

دېدى بىرى قولتۇقىدىن قولتۇقلاپ،

— ۋاقىت ئەمەس ئەمدى ئارتۇق يۈكۈنەر!

ئارقىمىزدا باردۇر بىزنى بايقىغان،

باردۇر سۈزۈك بولاقلارنى لاي قىلغان.

قېنى دوستلار، پامىر بىزنى كۈتمەكتە،

ئۆز باغرىدىن كۆز ياشلارنى ساي قىلغان.

ئاھ، ئادەملەر،

بارمىكىن دەرد كۆرمىگەن؟!

بارمىكىن دەرد كۆرمەي يەرگە كۆمۈلگەن؟

دەقىقىلەر،

ئايرىلار چاغ كەينىدىن

كۆرمىسۇن، ئاھ، بۇ دەقىقنى ئۆلمىگەن!

پامىر يېقىن،

ئېغىرلىشار قەدەملەر،

ئېغىرلىشار دىلدىكى بۇ ئەلەملەر.

ئۈزۈلمەستىن كېلەر مېھىر يىپىلىرى،

ئېغىر كەنغۇ مۇنداق دەملەر،

ئادەملەر...!

پامىر يېقىن،

كۆزلىرىدىن ياش تاراملاپ،

چىقماي قالدى ئەمدى ئۇنلەر جاراڭلاپ.

مۇنداق چاغدا باشقىچىكەن ئۈمىدىمۇ،

دەل - دەرەخلەر بارار ئاستا شالاڭلاپ.

يول باشلىدى ئۈمىدىلىرى، ئەجەب ئىش،

بۇلۇت قاپلاپ باشلانغاندەك ئەمدى قىش.

ئارام بولار ئىكەن ئارمان بولسلا،

ئارمان - ھايات،

بار نەرسىكەن ئەمەس چۈش.

ئۇلا ئېگىز «مۇق» يولىغا يەتكەندە،

ئاھ، ۋەتەندىن ئۈزۈلمەكمۇ تەسكەن - دە.

يەنە قاراپ قالدى مارجانبۇلاققا،

ئۈزۈلمەكمۇ ئۆز يېرىدىن دەردكەن - دە!

قالدى قەبرە،

قالدى ئۇلۇغ ئەللامە،

قالدى دىلدا «ۋەتەن» نامى ھامانە.

قالدى ئۆمۈر بويى بولۇپ ئۇنتۇلماس،

جان بەرگەنلەر،

تىرەك ئۈچۈن مەردانە...!

*

«مۇق» يولىغا كۆپ ئادەملەر يەتمىگەن،

قۇش يولى بۇ،

قۇشلار تىرەك ئەتمىگەن.

«مۇق» يولىنى قۇشلار يولى دەر خەلق،

ئەلەملىك يول،

دەردى باشتىن كەتمىگەن.

خادا تاشلار كۆرۈنىدۇ نەيزىدەك،
 كۆرۈنىدۇ قۇشلار غىلا پەيزىدەك.
 گىياھلار بار سۇنۇق تاشلار ئۈستىدە،
 سۇنۇق تاشلار كۆرۈنەر بىر كەيزىدەك.
 ئېغىر دەمدە،
 قۇشلار بىلەن بەسلىشىپ،
 قۇشلار بىلەن مۇڭدۇشۇپ ھەم بەتلىشىپ.
 ئۆتۈپ بارار ئۆز يېرىنى قالدۇرۇپ،
 ئۆتۈپ بارار تارىخ بىلەن گەپلىشىپ.
 ئاھ، «مۇق» يولى،
 مېڭىش كەپتۇ مەھمۇدقا،
 مېڭىش كەپتۇ يۈرتى ئۈچۈن بىر ئوتقا.
 يۈرىكىدە قالدى ئەجر چالىسى،
 قالدى يېرى تالان - تاراج بوپ جۇتقا!
 كېتىپ بارار غەزەپتىن تەن شۈركىنىپ،
 تەك چوققىلار بارغىنىدەك يۈكۈنۈپ!
 كېتىپ بارار مەھمۇد ئېڭىز تاغ بىلەن،
 كېتىپ بارار بۇ ئىشلارغا ئۆكۈنۈپ...!

توققۇزىنچى باب

بەرگىنى يوق ئوردا بۈگۈن زىياپەت،
 بولغان بىلەن زىياپەتتەك قىياپەت.
 ئەزەلدىنلا مەلىك شاھتا بار ئىدى
 يېقىننى چاقىرغاندا بىر ئادەت:
 ئولتۇرغۇزدى مەلىكىنى يېنىغا،
 (ھە، بۇ شاھنىڭ مەلىكىدەك گۈلى بار.)
 مۇڭدۇشانتى قوبۇل قىلماي باشقىنى،
 پىنھان تۇتماس ئىدى دىلدا نېمە بار.
 مانا بۈگۈن تۈركان خېنىم مەيۈسراق،
 چىرايىدا گۈلنىڭ ئەكىسى بار بىراق.
 ئولتۇرىدۇ تاجىدارنىڭ يېنىدا،
 مەھمۇدۇمۇ بار ئىككىسىدىن نېرىراق.
 ئولتۇرىدۇ ئۈچى ئۈچ خىل يۇلتۇزدەك،
 تۈننى قىلىپ ئۈچ خىل يۇلتۇز كۈندۈزدەك.
 سۆھبەت كاشغەر،

ۋەيرانە تەخت ھەققىدە،
 ئۆتتى رەنجىپ كەلگەن پەرزەنت كۆڭۈلدەك.
 — ھەسرەت كەپتۇ باغىرلىرىم بېشىغا،
 نېتەي بارماق نېسىپ بولماي قېشىغا، —
 دېدى تۈركان خېنىم ئاچچىق ئۆكۈنۈپ،
 — زەھەر ساپتۇ قېرىنداشلار ئېشىغا...!
 تۈركان خېنىم كۆڭلى بولدى پەرىشان،
 جىمىپ قالغاندى سۆھبەت مۇشۇ ئان.
 ئارام بەرگەن كەبى بولۇپ مەلىكشاھ،
 دېدى: — زەئىپ قىلار چەكسە كۆپ يىغا.
 نە كۈن كۆرمەك، بارمۇ دىلدا مۇددىئا؟
 مۇددىئاغا كۆرەر چارە بىزدە بار.
 يۆلىگەندەك بوپ ھۆكۈمران مەھمۇدنى:
 — تولا رەنجىپ چېكىپ كەتمەڭ سىزمۇ ئاھ!
 مەھمۇد بېشىنى ئەگدى، قولى كۆكسىدە،
 قىزارغاندەك ئىككى مەڭزى ھۈپپىدە.
 — مەرھەمەتلىك شاھقا رەھمەت ئېيتقايمەن،
 چالا ئەجرىم...
 تەڭرىم ئاڭغا يەتكۈزەر.
 باردى مېنىڭ چالا قالغان ئەجرىم،
 بىللە كەلدى، ئۇنى تەرك ئەتمىدىم.
 تۈركىي ئەللەر تىللىرىنىڭ پەرقىنى
 يەشمەك ئىدىم،
 تېخى ئاڭغا يەتمىدىم.
 — ھە، شۇنداقمۇ؟
 مەقسەت ئۇلۇغ دەڭ، پەرزەنت!
 — كۆپ ئىشلەشكە،
 كۆپ چېكىشكە كېلەر دەرت.
 — ئىنشائاللا، بۇ مەقسەتكە تەختىمىز، —
 دەپ مەلىكە باقتى شاھقا، — يار، مەدەت!
 — تۈركىي تىللار، —
 دېدى مەھمۇد ياندۇشىپ،
 — بىر - بىرىنى كەلمىدى تەڭ ئاڭلىشىپ.
 ئۆزگىچىدۇر قەبىلىلەر تىللىرى،
 ئۆز تىلىنى ئۆتتى ھەركىم داڭلىشىپ.
 چېچىلغان ئۇ، تېرىۋالار كىشى يوق،

تىلى بىلەن ئۆزلىرىنىڭ ئىشى يوق.
 شۇ بىر بايلىق گۆھەر كەبى يېتىپتۇ،
 رەتلىگەنگە گۆھەرى بار، نېشى يوق!
 مەھمۇد سۆزلەر بۇ ئارماننى يورۇتۇپ،
 ئارمان تاتلىق ئالغانلارغا چىڭ تۇتۇپ.
 تۇتاشقان ئۇ پەقەت كۆيۈپ پۈتمەسكە،
 تۇتاشقان ئۇ ئىلىم ئەھلىنى ئويغۇتۇپ.
 كەڭ پېشانە،
 ئاھ، بۇ كۆزلەر خاتىرجەم،
 ئاھ، بۇ كۆزلەر ئىشەنچ بىلەن بولغان جەم.
 شاھ كۆڭلىنى يورۇتقانداك قىلدى، پاھ!
 سۆز تەپتىگە قاقلىنىپتۇ مەلىكەم.
 شاھ ئورنىدىن تۇرۇپ كەتتى بۇ قېتىم،
 ئۇلۇغلىغان كەبى مەھمۇد جۈرئىتىن.
 — بارىكالا!
 بۇ ئالىيلىق، — دېدى ئۇ
 ئۆلچىگەندەك بولۇپ ئۇنىڭ قىممىتىن،
 — بۇ بىباھا ئىشقا تىللا چاققايمەن،
 ھۆرمىتىگە خەزىنەمنى ئاچقايمەن.
 ئاختۇرغاندا تۈركىي ئەللەر زېمىنىن،
 سىزگە ياخشى دوستلىرىمنى قاتقايمەن.
 پاناھ بولغاي، مەھمۇد، ئۇلۇغ تەڭرىمىز،
 ساخاۋەتلىك تەرىپىدىن كەڭرى بىز.
 ھەر قەبىلە،
 ھەر زېمىنغا بارغاندا،
 سايە بەرگەي بىزنىڭ پەرمان، ئەمىرىمىز!
 شاھ بىر قاراپ مەلىكىگە تىكىلدى،
 مەلىكە كەپ شاھ ئالدىغا يۈكۈندى.
 — رەھمەت، شاھىم، ماڭا يېنىك قىلىدىلا
 قايغۇلاردىن ئېغىرلاشقان يۈكۈمنى، —
 دەپ مەلىكە شاھ كۆڭلىدىن چىققانداك،
 بولدى مۇشۇ سۆھبەتتىن ئۇ ئۇتقانداك.
 بولدى كۆڭۈل پەتنۇسىدا مەھمۇدقا
 ياخشىلىقنىڭ بارىن سېلىپ تۇتقانداك.
 ئۈمىدىسىز دىل يەنە ياندى ئارماندا،
 ئوخشايتتى ئوت ئايلانغان بىر پەرمانغا.

ئىگە بولغان كەبى ئەۋلاد مۈلكىگە. كۆز ئالدىدا تۇرار ئۇلۇغ بۇغراخان، ئۈستازىنىڭ قاراپ كۆڭۈل كۆكىگە. ئىللىق ئۈستاز: — توققۇز ئوغۇز، ئون ئۇيغۇر يۈرگەن مۇشۇ كەڭ دىيارغا بوپ تۇرغۇن. بەك بۇرۇنلا تىكلەنگەن بۇ خانلىقنى، جەڭلەر بولغان، جەڭلەر بولغان، ئاھ، نۇرغۇن...! — ئۇزۇن تارىخ، تەكرارلىدى ھەم سۈتۈق، ئۇزۇن تارىخ بوپ قالدىغۇ بۇ قۇتلۇق. مەھمۇد سۈتۈق بىلەن بىللە تۇرغاندەك، قەلبى كۆيەر، قەلبى كۆيەر، پاه، ئوتلۇق! بىر بوۋاي كەپ بۇزدى مەھمۇد خىيالىن، خىيال ئارىلاش كېلىۋاتقان پىلانن. ئەجەب مېھرىن قويدى ھارغىن بۇ زاتقا، تاپقىنىدەك چىگىش ئويلار ئامالنى. — شۇنداق قىلىپ مېھمىنىمىز بولغاي قۇت، مېھمان ئۈچۈن داستىخانلىق مۇشۇ يۇرت. — رەھمەت تەقسىر، — نەدۈر ئەينى مۇددىئە؟ — ئەلنى كەزمەك، پۈكۈلمىسە يولدا پۈت. ئارغۇلارغا سالام بېرىپ ئۆتكەيمەن، غازاڭ چۈشسە ياغمىلارغا يەتكەيمەن. مەن بىر سەيياھ، مەرھەمەتتىن كۆرۈپ كۈن، غەزىپىڭلار بولسا بىردىن يىتكەيمەن! — ئەۋلىيامۇ؟ — دەپدى بىرى پىچىرلاپ، كەتكىنىدەك بولۇپ قەلبى تىپىرلاپ. — ئۆيگە، مېھمان، جاي قىلىنغان سىلەرگە، — دەر ئالقانغا ئالغىنىدەك ئۈچۈملاپ.

— تىنما بالام! — دەپدى موماي ئېسەنكەرەپ، نېمىشقىدۇر بىرنەرسىدىن ئەنسىرەپ. «ئوغۇزلار كەن!» دەپدى مەھمۇد ئىچىدە، قېرىلىقتىن ئاران ماڭار ھاسىراپ. «تىنما!» دەيدۇ توختىماقچى بولغاننى، يىراق جايدىن كېلىپ خۇرجۇن قويغاننى. دېمەك، خاتا بۇ ئىبارە، دەپ مەھمۇد، «تىنما» دەيدۇ تىنىپ بولغان بىر جاننى. «ئادەت قالماس، ئەل قالار» دەپ بۇ ئەلدە، كۆپ ئىشلارنى كۆرەر جېنى بار تەندە. ئۆزلىرىدىن باردەك تۇرار سورارىم، رەنجىمىگەي، مېھمان بىزغۇ بىر بەندە. كۆرۈنگەنگە ئەل ئارىلاپ كەلگەندەك، تۇرمايلىلا يۇرتلىرىدىن بەزىگەندەك. «تىل تۈگكەننى چىش يېشەلمەس» دەيدىكەن، كەپ قاپتىلا بىزگە خۇدا بەرگەندەك. — ئەل كەزگىنىم چىقىپ تۇرار تۇرقۇمدىن، ئۇزۇن بولدى مەن چىققىلى يۇرتۇمدىن. — ماكانلىرى يىراقمىكىن، يېقىنمۇ؟ — كاشغەر، باغداد خەۋەردار بار — يوقۇمدىن. — ھەق، راست، — ھەق، راست! — دەپدى ساقال سىقىملاپ، بىرى قۇملۇق تاشلىرىنى ئۈچۈملاپ. — «ئالدىراقسان چىۋىن سۈتكە چۈشەر» دەر، دەم ئالايلى، ماڭدى بىرى قولتۇقلاپ. «تىل تۈگكەننى...» دەپدى مەھمۇد پىچىرلاپ، ئۇنىڭ قەلبى كەتتى بىردىن تىپىرلاپ، «چىش يېشەلمەس»، قاراڭلارچۇ تىلدىكى بايلىقلارنى، يىغمىدۇققۇ ئۈچۈملاپ... مەھمۇد تۇتقۇن بولدى خىيال ئىلكىگە،

سۇنغان تەلەي بىخ چىقاردى قايتىدىن، كۈچ قېتىلدى ھالسىز لانغان دەرمانغا. ئۇ قاناتلىق مۇشۇ تاپتا بىر شۇڭقار، پەرۋازغا ئەمەس ھازىر زېمىن تارا! ئارمان يانار، ئارمان ئۇلۇغ ھەمىشە، بۇ ئارمانغا باغدات بولۇپ تۇردى يار.

ئونىنچى باب

كۈن كۆيدۈرەر، ھۈپۈلدەيدۇ بۇ ئىسسىق، يەرنى دەسسەپ بولمايدۇ، ئاھ، يەر قىزىق. شامالسىز چۆل گويا تونۇر تەپتىدەك، چاڭقاق تەنگە سانجىلانغاندەك ئوتلۇق زىق! ھارغىن كارۋان ئاستا تاشلار قەدەمنى، زېرىكتۈرەر بىللە ماڭغان ئادەمنى. بېشى تۆۋەن ساڭگىلىغان جانۋارلار بىر يىلغا تەڭ قىلىپ چامدار بىر دەمنى.

*

... كېچە بىلەن كۆچەيلى، يانار سۈيىن كېچەيلى... ناخشا كېلەر ئەمدى يېقىن يېزىدىن، ناخشا كېلەر شۇ يېزىنىڭ قىزىدىن. كارۋان بېشى شۇ تەرەپكە بۇرالدى كىملىرىنىڭدۇر سېلىپ كەتكەن ئىزىدىن. ناخشا ئۇنى ئەمدى يېقىنلاشماقتا، ناخشا ئۈمىد يولتۇزىنى چاچماقتا. ناخشا خىيال باسقان مۇنۇ يۈزلەرنىڭ ئۈگدەك ئارىلاش كۆزلىرىنى ئاچماقتا. كېچە بىلەن كۆچەيلى، يانار سۈيىن كېچەيلى...! سۇ بويىدا ئولتۇرۇپتۇ بوۋايىلار، سۆزگە چېۋەر ئاق روماللىق مومايىلار. يول ئازابى چىقىپ تۇرغان بۇ ئادەم تۇنۇشۇپمۇ ئۆلگۈرگەندەك ئوڭايلا.

بولغان ئۇمۇ تەڭرىمىزنىڭ بەرگىنى.
 — قايسى يىلى بولغان بۇ جەڭ؟
 — ھەي توۋا!
 يىل، ئايلارنى ئەسلەيمىدى ئۇ ئەمما.
 — قايسى پەسىل؟
 — قايسى ئايدا؟
 — قايسى كۈن؟
 — يېڭىلىمىم، بولغانغۇ جەڭ بۇلتۇرلا.
 — جەڭنى ئۇنتۇپ قالمىدۇققۇ بۇرادەر،
 نومۇس قانلىق جەڭنى ئۇنتۇپ قالسا گەر.
 — قايسى يىلى،
 قايسى ئايدا بولغان جەڭ؟
 يىل ئېتىنى ئېيتىپ بېرەر بارمۇ ئەر؟
 بىرى دەيدۇ:
 — قوناق پۆپۈك چىقارغان،
 جەڭگە كېتىپ ئېتىزلىرىدا ئىش قالغان.
 — يوق گەپنى قوي، —
 دەيدۇ بىرى غەزەپتە،
 — قايسى چاغدا بىزنى خاقان چاقىرىغان؟
 ئەسلىيەلمىدى،
 ۋاقىت ئەستە قالماپتۇ،
 نامىز يىللار يىتتۈرۈپتۇ، يالماپتۇ.
 ئۇنتۇلمىغان بىلەن ئەلنىڭ كۆڭلىدىن،
 ۋاقىت نامىن ھېچكىم تىلغا ئالماپتۇ.
 شۇندا ئۇلار تۈزدى مۇنداق كېلىشىم،
 كېلىشىمدە بولدى ئېسىل بىر يېشىم.
 ئايرىغايىمىز يىللار بىلەن پەسىلنى،
 — مۇشۇ بولغىلى، — دېدى تۇغاج، — ئىش بېشىم.
 ھايۋانلارنى ھەيدەپ ئىلى دەرياغا،
 ھەيدەپ قويدى كۆزەتچىلەر ساي - سايغا.
 سۇدىن ئۇزۇپ چىققانلارنى بەلگىلەپ
 بەرمەك بولدى ئارزۇلاپ يىل نامىغا.
 ھەممە ھەيدەپ قوغلانماقتا ئورماندىن،
 سۇغا چۈشتى قۇتۇلماستىن بۇ ئاندىن.
 يولۋاس،
 توخۇ،
 ئات، ئېشەكمۇ قوغلاندى.

كۆز ئالدىدىن كەتمەي تۇرۇپ تېخى خەق!
 تىل ئايرىمى بولغان بىلەن بىراقتا،
 بۇنداق ئىشلار تارىخ بولۇپ قالار نەق!
 ياغاچ كەپە،
 چىراغ كۆيەر ئىسلىشىپ،
 ئاجىز نۇردا كەپە ئىچىن ئىس بېسىپ.
 مەھمۇد چىگىش ئويلارنىڭ تۇتقۇنى،
 تۇرار جۈملە،
 جۈملە بىلەن سۆزلىشىپ.
 ئارغۇلاردا «ي»، «يا»، «نې» غا ئالمىشىپ،
 كېلىدىكەن بىر - بىرىگە باغلىشىپ.
 پېشىلار بۇ قائىدىگە بويسۇنۇپ،
 ھەممە تۇرار جانلىق تىلدەك ئاڭلىنىپ.
 — كۆل يېلىقلىق، —
 دېگەنكەن، — پاتاقلىق،
 ھارۋا سېلىپ قىلما يەنە ئاخماقلىق!
 ئۇيغۇرلاردا شەھەر بولسا بىرەر جاي،
 «بېلىقلىدى»
 دېگەن سۆز بار ئاناقلق.
 پەرقلەرنى ئۇ ئېنىقلاپ يەشمەكتە،
 پەرقلەرنىڭ تېگىگە ھەم يەتمەكتە.
 جۈملىلەرگە چۆكۈپ كۈنلەپ ئولتۇرار،
 ئاھ، بۇ سۆزلەر ئۇنى مەپتۇن ئەتمەكتە.
 *
 كېچە بولغان بىر سۆھبەتنى ئەسلىدى،
 (بۇنداق سۆھبەت بولمىقىمۇ تەس ئىدى).
 يىل نامىچۈن بولغاندەك بىر رىۋايەت،
 دەپ مەھمۇدقا بوۋاي سۆزنى باشلىدى:
 — تاۋغاچلاردا باشلانغانكەن قانلىق جەڭ،
 ياۋ كۈچىمۇ كەلگەن ئەمما تەڭمۇ تەڭ!
 شۇ جەڭدىكى پالۋانلارنىڭ ئىشى زور،
 قورال ئالغان ئاياللامۇ تۇرۇپ يەڭ.
 ئاھ، قانلىق جەڭ،
 بىخۇدلۇقنىڭ دەردىنى،
 سۇندۇرغاندەك ئورۇش گۈلنىڭ بەرگىنى.
 پەرزەنتلەرنىڭ قىرىلغىنىن دېمەمسىز،

— خىزمىتىنى قىلىشايلى، بوۋايىلار،
 بۇ زات كۆڭلىن ئېلىش ئەمەس ئوڭايلا.
 شۇنداق بولدى ئەڭ دەسلەپكى ئۇچرىشىش،
 ھېچىرلاردا قېتىق سۇنۇپ مومايلا...
 *
 بىردىن بىرى بوۋىيىنى شەرەت قىپ،
 ئۆز يېنىغا كېلىشىنى تەلەپ قىپ.
 چاقىرىغاننى بوۋاي سالىدى كۆرمەسكە،
 گەپنى بۇزماي تۇرۇپ باقتى غەيرەت قىپ.
 موماي بولسا رەڭگى ئۇچۇپ شەرەتلەر،
 قولى بىلەن بىرنەرسىنى تەرىپلەر.
 كۆرسىتىدۇ ئالدىدىكى تۈزلەڭنى،
 تۈزلەڭدە ئەل،
 كۆپى مۇشۇ يەرلىكلەر.
 چاچلار چۇۋۇق،
 يالاڭ ئاياغ ئاياللار،
 ھېچكىم دېمەس بۇ جانلارنى «ئاياڭلار»
 نارەسىدىلەر تاش - توپىغا تاشلانغان،
 «خۇدا!» دەپ ياش تۆكۈشمەكتە، قاراڭلار!
 باش قويۇشۇپ، ياغدى ئەمدى تىلەكلەر،
 تىلەك تىلەپ كۆتۈرۈلدى بىلەكلەر.
 سۈرلۈكرەك بولدى مۇشۇ ئىبارە،
 يىغا بىلەن سۆزلىمەكتە يۈرەكلەر،
 تەلەپ قىلار تەلمۈرۈشۈپ ساماغا،
 دېگىنىدەك:
 — چەكسىزلىكتە خۇدا بار!
 داۋام قىلدى خېلى ئۇزۇن بۇ تاۋاپ،
 تاۋاپ دېگەن بەندە ئۈچۈن كۆپ ساۋاب.
 مەھمۇد ھەيران،
 مۇشۇ تاۋاپ تۈپەيلى
 يامغۇر قويدى كەتمەي تېخى ئەل تاراپ.
 يامغۇر قۇيما مانا ئەمدى چېلەكلەپ،
 بۇلۇتلارنى ئەكەلگەندەك يېتەكلەپ.
 بەندىسىگە سېخى ئىكەن تەڭرىمۇ،
 بېرىدىكەن خالىغانغا ئېتەكلەپ.
 كۆز ئالدىدا بولدى بۇ ئىش مانا نەق،



خەۋەر ئېلىپ تۇردى ئىلى بويىدا،
 بولۇپ يىلنى ئېنىقلاشنىڭ كويىدا.
 ئىلى بولسا دولقۇنلىنىپ ئاقتى،
 قېتىلغاندەك تاۋغاچ خاننىڭ ئويىغا.
 — مەلۇم قىلغىن ئەڭ دەسلەپكى ئۆتكەننى،
 مەلۇم قىلغىن سۇغا كىرمەي مۆككەننى،
 — ئەنە، شاھىم، چاشقان ئۈزۈپ كەلمەكتە،
 — چاشقان دەمەن؟
 بىلگىنىدەك كۈتكەننى.
 — يا بىسىمىلا، چاشقان يىلى باشلاندى،
 يىل بېشىغا ئەمدى قەدەم تاشلاندى.
 — يەنە قايسى؟
 — كالا،

توخۇ،
 يولۇاس،
 ئات.

— ئېيتىۋەرگىن قىرغا قەدەم باسقانى.
 — ئون ئىككىسى ئۆتەلمىدى دەريادىن،
 كېتەي دەپتۇ - ھە، ئۇلارمۇ دەريادىن.
 — ھەربىرىگە بىر يىل نامىن بەرگەيمەن،
 يىل نامى بوپ ئۆتكەي بۇلار زاماندىن.
 شۇنداق قىلىپ پەيدا بولدى يىل نامى،
 ھەل بولغاندەك تاۋغاچ خاننىڭ ئارمانى.
 توختىغاندەك بولدى مەھمۇد يېزىشتىن،
 تاڭ سۈزۈلۈپ كېتەي دەپتۇ دەريانى...

*

بەك يىراقتىن كارۋان كېلەر كولدۇڭلاپ،
 دىلغا يېقىن ئارمان كېلەر ئۇدۇللاپ.
 مەھمۇد ياتار، خۇرجۇنىدا قوللىرى،
 سۇ بولسا - ھە!
 تۇرالمىدۇ نە چارە،
 كۆزلەردە قۇم،
 ئاچالمىدۇ بىچارە.
 ھالسىز ياتار چۆل تەپتىگە قاقلىنىپ،
 غېرىچ يەرنى ئالغىنىدەك ئىجارە.
 ئاڭلىنىدۇ ئەمدى بىر ئون بەك غۇۋا،
 — جېنى بارمۇ؟
 — باردەك تۇرار، ھەي توۋا!
 — قاراڭلارچۇ، خۇرجۇندىكىن ئىككى قول،

كىرىشىپلا كەتكەنكەنغۇ، ئاھ خۇدا!
 مەھمۇد ئاستا ئاچماق بولار كۆزىنى،
 كىملىرىنىڭدۇر ئاڭلاپ قىلغان سۆزىنى.
 كىملىرىنىدۇر قۇچاقلىماق بولدى ئۇ،
 تۇرالمىدۇ دەڭسەپ باقسا ئۆزىنى.
 ئۇ لەۋلىرىن قىمىرلىتىپ ئۈلگۈرمەي،
 تۇرغان چاغدا كۆزىن ئېچىپ سۆزلەلمەي،
 ئادەملەرنى كۆردى بېشىن يۆلىگەن،
 قانداق چىدار ئۇلار ئۈچۈم سۇ بەرمەي.
 — تەڭرى شەپقەت قىلىپ قايتا بەردى جان،
 تەڭرى شەپقەت قىلىپ، ئەمدى ماڭدى قان.
 دېدى بىرى خۇرجۇنغا كۆز يۈگۈرتۈپ،
 خۇرجۇنىدا نېمە باركىن؟
 — بەلكى نان!

— تەڭمە بۇ زات ئۆزىمىزدىن ئەمەستەك،
 كۆرۈنىدۇ بىزنىڭ تىلىنى بىلمەستەك.
 كىيگەن تونى ئوخشىمايدۇ، قاراڭلار،
 راۋا ئەمەس مۇساپىرنى رەنجىتسەك.
 شۇندا مەھمۇد ئاستا تۇردى ئورنىدىن،
 قۇم تۆكۈلۈپ تۇرار قۇلاق، بۇرنىدىن.
 چۆلنى بوران سۈپۈرگەندە ھۇۋلىشىپ،
 قالغانئىكەن مۇشۇ يەردە يولىدىن.
 ئاھ، دېڭىزدەك قۇم - بۇراندان مەن ئاقتىم،
 كۆز ئاچالماي چۆلدە ئۆتتى كۆپ ۋاقتىم.
 ماغدۇر كەتكەن چاغدا، تەڭرىم سىلەرنى
 ئانا قىپتۇ،

يولۇققىنىم زور بەختىم!
 — ياغمىلار بىز.
 — ياغما دەمىسىز؟
 ئاھ، تەڭرىم،
 بار ئىدىغۇ ياغمىلاردىن گۈل تەرگۈم.
 نىيىتىمگە يەتكۈزگىنىن قاراڭلار،
 يېتەلمىسەم سۇنار ئىدى گۈل بەرگىم.
 — تەڭرى بىزنى ئۇچراشتۇردى مەشەدىن،
 ئېيتىسلىكەن ئۆزلىرى كىم،
 يۇرت نەدىن؟
 — مەن بىر سەيياھ،
 ئۇيغۇردىنمەن شۇنداقلا،
 يۇرتۇم مېنىڭ،

يۇرتۇم مېنىڭ كاشغەردىن.
 — كاشغەردىن؟
 — كاشغەردىن؟!
 قوللار كەتتى ياقىغا،
 داچىغاندەك بولۇپ بىرى ئارقىغا.
 ئۇلۇغ يۇرتنىڭ ئادەملىرى كەپتۇ - دە،
 كاشغەرلىكنى كۆرۈپتۇ - دە، ياغمىلار!
 قوللىرىنى ئاران ئالدۇق بوشتىپ،
 خۇرجۇن بىلەن قالغانلىرىمۇ بوغىشىپ؟
 — خۇرجۇنىدا ئەجىرلىرىم تۈگۈنى،
 بۇران ئېلىپ قاچماق بولغان ھۇۋلىشىپ!
 شۇڭا ئۇنى كۆكرىكىمگە باسقانمەن،
 بوي بەرمەستىن خېلى قىردىن ئاشقانمەن!
 پىرقىرىغان چاغدا قۇيۇن كەتمەستىن،
 خۇرجۇن بىلەن مۇشۇ جايدا ياتقانمەن.
 ئاچتى مەھمۇد خۇرجۇننىڭ بېشىنى،
 كۆرسەتمەك بوپ ئۇنىڭ ئىچى، تېشىنى.
 — قەغەزلەرغۇ؟
 دېدى كۆرۈپ تۇرغانلار،
 قاتتى بىرى چاپىنىنىڭ بېشىنى!

ئون بىرىنچى باب

ئالدىرايدۇ بۇ ئادەملەر، قاراڭلار!
 خۇشاللىقتىن دېرەك بېرەر، قاراڭلار.
 ئاتلىقمۇ بار،
 ئارىسىدا ھارۋىلىق،
 نەگە شۇنچە،
 سوراڭلارچۇ، ئامال بار؟
 ئاۋۇ ئايال بالىسىنى ھاپاشلاپ
 كېتىپ بارار بىرلىرىگە يول باشلاپ.
 كاشغەرلىكتەك تۇرار مۇشۇ ئاق ساقال،
 ھارۋىسىغا يېتىۋاپتۇ يانپاشلاپ،
 سوراڭلارچۇ، ئۇلار ماڭدى قاياققا؟
 نېمە ئۈچۈن تۇرۇپتۇ يۇرت ئاياققا؟
 ياكى بازار قىزىقتۇرۇپ قاپتۇمۇ،
 ئالدىرىدىمۇ يېڭى كىيىم ئالماققا؟
 ئەكىرگەنمۇ مۇنۇ ھارۋا ئۆرۈك، قاق،

قىستاڭلارغا چۈشۈپ چىقار قىڭغىر چاق،
چاققا باقماي، قامچا ئۇرار ئېتىغا،
نەگە شۇنچە، دوستۇم، قېنى، سوراپ باق!
مۇنۇ چوكان قىڭغىر كىيىپ تۇمىقىن،
ئېلىۋاپتۇ قۇچىقىغا بوۋىقىن.
ئالدىراشلىق چىقىپ تۇرار ئەپتىدىن،
نەگە شۇنچە،

بۇ چوكاندىن سورىغىن؟
سوراڭلارچۇ، يۇرت بۇلاردىن ئامال بار،
سوراڭلارچۇ، يېقىنلىغۇ ئاراڭلار؟
ھەممىسىنىڭ چېھرىسىدە ئىللىقلىق،
خۇشاللىقنىڭ ئەكسى بارغۇ، قاراڭلا!

*

ھەي، بۇرادەر، نەگە شۇنچە ئالدىراش،
نەگە شۇنچە چاپسان مېڭىپ جان تالاش؟
قىلىپتۇمۇ يا شەھەرلىك بايۋەچچە
كەمبەغەلگە بىر ئېتىنى خامتالاش؟
— ئاڭلىماپسەن يېڭىلىقنى، ھەي، يۇرتلۇق،
بار ئىكەن - دە، شۇنچىۋالا بىخۇدلۇق!
پۈتۈپتىغۇ «تۈركىي تىللار دىۋانى»،
ئىشقى، دوستۇم، بۇ بىز ئۈچۈن ئەڭ قۇتلۇق!
— «جاھانناما»

پۈتۈپتۇمۇ، بۇرادەر؟
ساخاۋەتلىك بۇ ئىش ئۈچۈن قولۇڭ بەر!
شۇ سەۋەبتىن باغداتنىڭ پاك قوينىنى،
خاسىيەتلىك ئاسمىنىنى يورۇق دەر!
— «جاھانناما» ئۈلگۈرمەپتۇ كۆچۈرۈلۈپ،
خەتتاتلارمۇ كەتتى ئەمدى كۆتۈرۈلۈپ.
بۇيرۇتمىلار...

بۇيرۇتمىلار بار مىڭلاپ،
تەگمەي تۇرار ئەل قولىغا ئۈلگۈرۈپ.
ئەل كەلمەكتە بەرمەك ئۈچۈن بۇيرۇتما،
پۇلى ئازلار،
كېتىپ بارار پۇللۇقمۇ.
كابدۇل،

تېھران خەتتاتلىرى يىغىلىپ،
بىزدىن بۇرۇن ئېلىپ بوپتۇ چىنلىقمۇ.
«نزامىيە» مەدرىسىدە ئىش باشقا،
شاھتىن بۈگۈن چېچىلغاندەك بىر چاچقا.
تالىپلارنىڭ قولى كىتاب رەتلەشتە،
تېپىلىپتۇ ئەمدى ئىشمۇ نەققاشقا.
يېزىلىپتۇ كىتابنىڭ بەت - بەتلىرى،
گۈل ئارىلاپ يېزىلىپتۇ خەتلىرى.

ھەربىر بەتنىڭ مەزمۇنىنى ئاچقاندا،
نەقىشلىك بوپ كۆرۈنەر بەت چەتلىرى.
ھەر بەت ئۈچۈن دىلدىن يېرىپ ھارارەت،
خەتلىرىدىن ئۆزى ئېلىپ ھالاۋەت.
بىر جۈملىدىن بىر جۈملىنى ئايرىشتا
كۆڭۈل قويۇپ يازدىكەن ئالامەت!

خەتلەر چۈشەر بۇ نەقىشلىك بەتلەرگە،
بەتلەر تۈلۈپ بارار گۈللۈك خەتلەرگە.
تېخى تولۇق يەتمىگەنتى بۇ كىتاب،
نۆۋەت كۈتۈپ تۇرغان مۇنۇ خەقلەرگە.
ئاد، خەتتاتلار

چىداملىقكەن شۇنچىلىك،
كىم بۇلارغا غەيرەت بەرگەن مۇنچىلىك؟
كۈندىن - كۈنگە كۆپەيمەكتە بۇيرۇتما،
خەتتاتلىقمۇ ئىكەنغۇ بىر گۈلچىلىك.
كۆچۈرۈلەر كۈندۈزى ھەم تۈنىدە،
كۆچۈرۈلەر قويۇپ كۆڭۈل تۈرىگە.
قاراڭلارچۇ، «جاھانناما» تۈپەيلى
خەتتاتنىڭمۇ نامى چىقتى ئۆرىگە.

*

مەلىك شاھمۇ كۆرۈنىدۇ مۇلايىم،
ئىنساب بەرگەن كەبى بۈگۈن خۇدايىم.
خۇشلۇقىدىن قوللىرىنى ئۇۋۇلار،
شاھلار شۇنداق بولسا ئىدى ھەر دائىم.
— شۇنداق قىلىپ كىتابقا كۆپ خېرىدار،
دېدىڭلارمۇ باغداتتا چىق ئادەم بار؟

— ھەق راست، شاھىم،
بۇ تەرەپتىن ئاجىز بىز،

بولماي كەلدى خەتتاتلارغا ئوردا يار.
بار شاھلارنىڭ، شاھىم، سىزگە سالىمى،
بايان قىپتۇ «تۈركىي تىللار» نامىنى.
«نېسىپ بولغاي بىزگىمۇ»، —

دەپ سوراپتۇ،
ئۈلگۈرەلمەي تۇرماقتىمىز يامىنى.
ئالەم كۆزى ئەمدى، شاھىم، باغداتتا،
يەتكۈزگەندەك قىلدى كىتاب ھەقدادقا.

يورۇپ بارار باغداتنىڭمۇ چىرايى،
مەھمۇد ئەجرى بىلەن، شاھىم، شۇ تاپتا.
شاھ ئورنىدىن تۇرۇپ كەتتى ئەمدى دەس،
ئالەم كۆزى چۈشكەن جايدۇر مۇقەددەس!
ئالەم كۆزى چۈشمەكتىكەن باغداتقا،
باشقىچە يول تۇتماق دەركار ئەمدى، بەس!

— ۋەزىر!

— لەببەي!

— بارغاي خانلىق خەتتاتلار،

بارغاي رەسسام بىلەن ئۇستا نەققاشلار!

مېنىڭ نامىم بىلەن بولغاي ھەرنە ئىش،

مېنىڭ نامىم بىلەن، ۋەزىر، ئىش باشلا!

— قۇللۇق، شاھىم!

— چەتكە بېيىز چىقىمغاي،

چەتتىن داڭلىق رەسسام تەكلىپ قىلىنغاي!

بېرىلىدۇ ئوردىمىزدىن ئىئانە،

شەرتى بۇزسا، جەرىمانە ئېلىنغاي!

— بەجا، شاھىم!

بۇيرۇتمىلار،

ھەر كۈنى ئەل يۈزلىگەن،

يۈزلىگەن ئەل كېلەر ئۈمىد ئۈزۈمگەن.

خەتتات بىلەن كەشتە چېكەر نەققاشلار،

شاھلارمۇ بار پۈتۈشۈنى كۆزلىگەن.

باغدات يولى،

ھە، قانچىلىك ئاۋات يول،

ئادەم تولا،

تەڭرىم، ئۆزۈڭ ئاگاھ بول!

كۆرۈنىدۇ تۈلپار مىنىپ ئۆتكەنلەر،

كۆرۈنىدۇ ھاسا تۈتۈپ ماڭغان قول.
باغداد يولى،
بۇ قەدىمىي ئاۋات يول...!

ئون ئىككىنچى باب

— «جاھاننەما»،
ئەل قويۇپتۇ بۇ نامنى،
ئەل تولدۇرار بولسا ئارتۇق ھەم كەمنى.
ئۆچۈرەلمەس قۇم ياغسىمۇ ئاسماندىن،
يۈرت يارىتىپ يېقىپ كەتكەن بىر شامنى.
— ئۇلۇغ باھا!
— «جاھاننەما» راستتىنلا.
— بېرىلىپتۇ كۆپنىڭ قەلبى بوپ لىللا.
— «تۈركىي تىللار»
«جاھاننامە» بوپ قاپتۇ،
باشلانماستىن تۈرۈپ تېخى بىسىمىلا!
— ھېچكىم ئۇنى مۇشۇ نامدا سۈنمىغان.
— نېچۈن كىتاب ئۆز نامىدا تۈرمىغان؟
«تۈركىي تىللار» دەپ ناملىسا ھەزرىتىم،
كىملىرى ئىكەن نامى بىلەن قويىمىغان؟!
— ئۆز خەلقىمۇ جاھانغا تەڭ ئەيلىگەن،
جاھانغا تەڭ نام بولمىسا بەرمىگەن.
— راست، جاھانغا تەڭداش كىتاب.
— ئۆلمەس ئۇ،
— كاشغەرىي بۇ گۈلنى ئاسان تەرمىگەن.
— كاشغەرىيىمۇ؟
كەچۈرگەيلا ھەزرىتىم،
سوئالىم بار،
ئاڭلاپ قالاي بۇ قېتىم.
سوئالىم بار يۈرىكىمدە ساقلانغان،
كاشغەرلىكىمەن،
ئۆزلىرىدىن يوق يېتىم.
ئۆزلىرىنى «كاشغەرىي» دەپ ناملاپلا،
مۇشۇ نامنى لايىق تېپىپ تاللاپلا.
سەۋەبى نە؟

كەچۈرگەيلا ھەزرىتىم،
قالسا رازى ئىدى پېقىر ئاڭلاپلا!
ئولتۇرغانلار بۇ سوئالدىن ئىدى خۇش،
بۇ سوئالنىڭ يىلتىزى چىڭ، ئەمەس بوش.
مۇشۇ ناپتا ھەزرىتىمدە ھەممە كۆز،
پەرۋازغا تەق تۇرغىنىدەك ئۇچقۇر قۇش.
سۆھبەت ئالدى باشقىچىلا قىياپەت،
باشقىچە تۈس ئالدى ئەمدى زىياپەت.
ئەزەلدىنلا مۆتىۋەرلەر يىغىلما،
ئۇلۇغ ئىشلار سۆزلىنىدىغان بار ئادەت.
— راست، كاشغەرنى نامىم قىلىپ تاللىدىم،
كاشغەرىمنى ئۈنتۈپ، نەپەس ئالىمىدىم.
ئۆمۈر بويى تۈردى كاشغەر دىلىمدا،
شۇ سەۋەبتىن ئوت - يالقۇنسىز قالمىدىم.
ئەجرىمنى ئەل كۆتۈردى ئالغانغا،
«جاھاننەما» قىلىپ بۈيۈك ئاسمانغا.
ئەجرىم بىلەن بىللە تۇرسا كاشغەرىم،
رەھمەت ئەلگە،
بۈيۈكلەرنى قوشقانغا!
دېدى مەھمۇد ساقىلىنى بىر سىلاپ،
چېچىلغاندەك بولۇپ كەتتى نۇر - ئاپتاپ.
ھەممە جىمجىت،
كۆڭۈللەردە يورۇقلۇق،
كەڭ جاھانغا قىلىشقاندەك بوپ خىتاب!
مېھىر قويۇپ تاڭ قالغىنى راست ئالەم،
ئەجرى بىلەن ئالەمگە تەڭ بۇ ئادەم.
سۆزلەر كاشغەر -
دىيارىنىڭ نامىنى،
تەخەللۇس قىپ يۈرگىنىنى ئۇ ھەر دەم.
— كاشغەر نېمە؟
كىم قويغان بۇ ئات بولدى؟
نە سەۋەبتىن كاشغەر ئۈچۈن گەپ بولدى؟
— «كاشغەر» دېگەن ئىسىم نەدىن چىقىپتۇ،
بۇنى سوراپ قالغىنىڭلار خوپ بولدى.
شامان دىنى بولغان چاغدا ھۆكۈمران،
قۇرامىغا بۇددىستلارمۇ راست تولغان،

«كاش - ناگار» دەپ ئاتاپتىكەن بۇ جايى،
ھە، خۇدانىڭ ئۆيى بولماس دەپ گۈمران،
شۇ سەۋەبتىن بۇ ماكاننى مۇقەددەس
بىلىپ كەلگەن، قەست قىلغاننى قىلىپ پەس!
يۈرت خىسلىتى -
تەڭرى مېھرى چۈشكەن جاي،
بۇ زېمىندىن يوقىلىشى، بىلگىن، تەس...!
قول سەنئىتى،
شايى - ئەتلەس،
دوپپىلار...
نەققاشچىلىق،
كىم دەر كۆرمەي، بوپتۇلا.
ھۈنەر بىلەن ھۆسنى باھار بۇ ئەلنىڭ،
شۇڭا ئاتاپ كەلگەن «كاشا» دەپ ئۇلار.
«كاشا» دېگەن بىلگۈچىدۇر سەنئەتنى،
ياسىغۇچى ئۆز يېرىدە جەننەتنى.
«كار» ياكى «ئىر» ناملىرىنى تۇتقا قىپ،
«كاشائىر» دەپ بىلدۈرگەندۇر ھۆرمەتنى.
«كاشائىر» دەپ ناملاپتىكەن ئۇلۇغلار،
ئەل ئەجرىگە قىلىپ مىڭ بىر قۇللۇقلار.
تاجى بىلىپ ھۈنەر بىلەن سەنئەتنى.
يىغىلغانكەن قەبىلىلەر، ئۇرۇقلار.
تۈمەندەريا ئاقار لىقىشىپ، داۋالغۇپ،
بۇ ماكاننىڭ يۈرىكى بۇ ھەم ئۇرغۇپ.
ھۆسن بېرىپ ئۇنىڭ نۇرلۇق ھۆسنىگە،
بىر كاش تۇرار چىققىنىدەك سۇغۇرۇلۇپ.
بىر كاش تۇرار تۈمەن كەبى سوزۇلغان،
كاش ھۆسنى بوپ مۇشۇ ماكان تونۇلغان.
دەپ كەلگەننى شۇڭا «كاشنىڭ قىرى» دەپ،
«كاشنىڭ قىرى» دېگەن ناممۇ قويۇلغان.
«كاش» دېگىنى «خۇدا» دېمەك تەپسىرى،
«ناگار» ئۆيدۇر،
«خۇدا ئۆيى» تەسۋىرى.
ئەجرى بىلەن پېشانىسى يورۇق جاي،
ئاتالغاننى ئەل تىلىدا «كاشغەرىي».
تەخەللۇس قىپ ئالدىم شۇڭا ئۆزۈمگە،

ھەمرا بولغاي كىتابىمنى كۆرگەنگە.
ئۇندىن باشقا بۈيۈكلۈكنى تاپمىسەن،
كاشغىرىمىز ئوخشىمىغۇ ئۆلگەنگە!
كەلدى شۇڭا ئۆمرۈم مېنىڭ نۇرلىنىپ،
مېنىڭ ئۈچۈن كەتتى جاھان ئويغىنىپ.
«جاھاننەما» بىلەن كاشغىر قوش كەتتى،
مۇنداق بەخت كۆرمىگەنمەن تۇغۇلۇپ!

ئون ئۈچىنچى باب

كارۋان كېلەر كوچىلارنى قاق يېرىپ،
كەتتى جىمجىت بۇ ئەتراپقا جان كىرىپ.
قوڭغۇراقلار مۈگدەك باسقان كۆزلەرگە
مەدەت بېرىپ،
كارۋان كېلەر كۈچ بېرىپ.
قوڭغۇراقلار تۈگىلەرگە ھەمىنەپەس،
بىردە كۈچلۈك چىقار ئۇنى،
بىردە پەس.
ئۇ ماسلاشقان تۆگە قەدەملىرىگە،
چۆلدە قوۋۇۋەت بولۇپ ياڭرار دىلگە، بەس!
كولدۇرۇڭ، كولدۇرۇڭ...
ئېغىر قەدەم تۈگىدە،
تەۋرىنىدۇ تۈگىدىكى ئۆگىلەر.
چۆل كېمىسى يېتىپ كەلدى باغداتقا،
تېڭىقتىكى كىم بىلىدۇ نېمىلەر؟!
قوڭغۇراقتىن باغدات كۆزىن ئاچقاندەك،
بولدى ئۇيقۇ
مۈگدەكلىرى قاچقاندەك.
بىر سەگەكلىك پەيدا قىلدى كاشغىرگە،
بەڭباش قىزلار بۇلاق سۈيىن چاچقاندەك.
كارۋان بارار چوڭ يول بىلەن ئېرەنسز،
كارۋان بارار چوڭ يول بىلەن ھېچ غەمىسز.
ئالدىرىماس ئېغىر يۈكلۈك تۈگىلەر،
قەدەم تاشلاپ ماڭىدۇ بەك كېلەڭسىز.
تۈگىلەرنىڭ بويۇنلىرى پۈپۈكلۈك،
ئادەملىرى بولسا قىزىل ئۆتۈكلۈك.

بۇ ھال ئېنىق كاشغىرلىكنى ئەسلىتەر،
چەكمىنىڭ ئۈچى بەلگە پۈكۈكلۈك.
كارۋان ساراي،
چۈشۈرمەك بوپ يۈكلەرنى،
تۈگىلەرنى ئەمدى ئەپلىك چۆكتۈردى.
بىر يۈتۈمدىن ئىچشكەندە ئىسسىق چاي،
بىلىنگەندەك بولدى جانغا يول دەردى.
باغداتتا گەپ تارالماقتا ھەممىگە،
باغدات خەلقى تەيياردەك بىر بەزمىگە،
كەلدى ئېغىر يۈكلۈك كاشغىر كارۋانى،
سودىگەرلەر ئۈچۈن بۇ گەپ بەلگى - دە...!
سودىگەرلەر ئەھلى بۈگۈن تەۋرىدى،
سودىگەرلەر بۇ سارايغا جەم ئىدى.
مالنى كۆرمەي قىزغىنىدۇ بەزىلەر،
ئالماي تۇرۇپ تېخى مالنىڭ خەۋرىنى.
— جىگدىكەن - دە،
— قاغا جىگدە، - دە بىرى،
قاچۇرغاندەك قىلىپ تۇرار ئۇ نېرى.
— سەرگەز ئىكەن،
— ياق، چەكمەندەك كەلتۈرگەن،
ئايلىنىشار بىلەلمەستىن بۇ سىرنى.
— كارۋانېشى چىقمايدىكەن تالاغا،
باھا قويسا يېڭى كەلگەن ماللارغا.
— كارۋانېشى شاھ يېنىغا كەتكەنمىش،
كىيىن مالنى سالار ئىمىش بازارغا.
ئاتلىق كەپتۇ،
سودىگەرلەر ھارۋىلىق،
يانچۇقلىرى يۈللۈك، ئالتۇن - يامبۇلۇق!
— جىگدىسىمۇ ئېتىبارلىق كاشغىرنىڭ،
گۈلە - قاقلىرى،
ئەنجۈرلىرى باھالىق.
— مانا چەكمەن،
گىلەملىرى خوتەننىڭ،
زىلچىلىرى كۆز چاقىدۇ بۇ ئەلنىڭ.
ئەتەسلىرى ئەسلىتىدۇ باھارنى،
ئەتەسلىرى دىل قېتىدا بىلگەننىڭ.

يىپەك، شايى،
تەڭدىشى ئاز ئالەمدە،
بىر ئېتىقاد ئويغىتىدۇ ئادەمدە.
كاشغىر مېلى كەپتۇ دېسە باغداتقا،
سودىگەرلەر پەيدا بولار بىردەمدە.
*
ئىككى كىشى گويىا خىزىر قىياپەت،
ئولتۇرىدۇ شۇنچە ئىللىق سالاپەت.
— پىرىم! —
دېدى كارۋانېشى قۇچاقلاپ،
ۋېسال پەيتى ياش تۆكمەكلىك بار ئادەت.
— پىرىم، سىلنى سېغىنىدۇرغان يۇرتتىن مەن،
سىلى سېلىپ ئۆتكەن ئىزدىن ئۆتتۈم مەن.
— پەرۋەردىگار، سېغىنىپتۇ كاشغىرىم،
ئاھ، كاشغىرنى مەنمۇ شۇنداق كۈتكەنمەن،
دېدى مەھمۇد:
— سېغىنىدۇرغان تۇپرىقىم،
بىلىنمەكتە تۇپرىقىمدا يوقلىقىم.
كىمگە دەركار يات يېرىگە بولۇپ گۈل،
يەرسىز ئۆتكەن پادىشاھلىق توقلىقىم.
— كاشغىر سالام ئېيتتى، پىرىم، ئاپقىن دەپ،
چەكمەن بەردى پىرىمىزغا ياپقىن دەپ.
پەرزەنتىنى سېغىنىپتۇ - دە، دېدى،
بۇ ماللارنى شۇلار بەرگەن ساتقىن دەپ.
ياش يېتىپتۇ، ئەمدى، پىرىم، قايتقايمىز،
يەر دەردىنى بىللە تۇرۇپ تارتقايمىز.
بىز پاتقان جاي پىرىمىزنى كىنەپتۇ،
ئەل كىنەپتۇ،
كۆڭلىم ئۇقۇپ باققايمىز.
— ئىنشائاللا،
يۇرتۇم مېنى كىنەپتۇ،
يۇرتۇم مېنىڭ قايتىشىمنى تىلەپتۇ.
ئىنشائاللا،
غېمىمنى ئەل يەپتۇ - دە،
ياش يەتكەندە دەپتۇ پەرزەنت بىللە تۇر.
ئىنشائاللا، خەلقىم بار غەم يېگۈدەك،

خەلقىم بار كەن قەدرىمنى ھەم بىلگۈدەك.
چۈشۈپ قالسۇن ھەم ئاخىرقى ئىزلىرىم،
تونۇم قالسۇن يەرداشلىرىم كىيگۈدەك.
بىز قايتايلى، پەرۋەردىگار ئاسرىغىن،
پىرىمىزنى پاناھىڭدا ساقلىغىن.
قول كۆتۈردى كارۋانېشى دۇئاغا،
دىيارىڭدا ياشاش ئۈچۈن باشقىدىن...!

ئون تۆتىنچى باب

باغدات بۈگۈن يېڭى كىيىم كىيگەندەك،
باغدات بۈگۈن بىر نېمىنى بىلگەندەك،
كۆرۈنىدۇ ئادەملەرمۇ باشقىچە،
كۆرۈنىدۇ ئەجەب خىيال سۈرگەندەك.
بولغانمۇيا بۈركۈتىنى ئۈچۈرماق،
بەخت قۇشى كەبى قولغا قوندۇرماق.
بولغانمۇ - يا ساخاۋەتتىن چېكىپ گۈل،
ھەسەتخورنىڭ تەخسىسىنى سۈندۈرماق.
ئادەملەردە بىر تەشۋىش بار، ئالامەت،
كۆرسىتىرمۇ بىر سېھىرگەر كارامەت.
ھەممە شاھنىڭ ئوردىسىغا ئالدىرار،
شاھ نەختىدە ئولتۇرارمۇ سالامەت؟!
سودىگەرلەر دۇكان تاقار ئالدىراش،
ناۋاي ناننى تېز - تېز ياقار ئالدىراش.
چالا قېقىپ ئېشىكىگە تاقىنى،
ئىككى بوۋاي بىللە ماڭار ئالدىراش.
مەدرىسەنى «نزامىيە» يېپىلغان،
تالىپلارمۇ مۇشۇ توپقا قېتىلغان.
كېتىپ بارار،
ئاشپەز،
ناۋاي بۇ توپتا،
دۇكانلار يوق بۈگۈن تاڭدا ئېچىلغان.
بىرى دەيدۇ:

— باغداتتىن كۈن كۆچەرمىش،
بىزدىن ئەمدى ئۇ كاشغەرگە كېتەرمىش.
بىزنى تەرك ئېتىپ ئاشۇ ئەزىز جان،

ئۇلۇغ كاشغەر دىيارىغا يېتەرمىش.
بىرى دەيدۇ:
— باغدات جاۋاب بەرمەپتۇ،
مەلىك شاھمۇ بۇ ئىشقا بوش كەلمەپتۇ.
تۈركان خېنىم قاراخانىيلار پۇشتىمىش،
خەلىپىگە كۆپ ئىختىيار تەگمەپتۇ.
ئەل ئىچىدە ئوخشىمىغان گەپ بولار،
ئوخشىمىغان گەپ مۇشۇنداق كۆپ بولار.
ئوخشىمىغان گەپلەر بەزەن داۋالغۇپ،
ئوخشىمىغان گەپلەر بىلەن دىل تولار.
ئېقىپ بارار ئادەملەرنىڭ ئېقىنى،
كۆرۈنمەيدۇ توپنىڭ يىراق - يېقىنى.
خوشلاشقىلى كېتىپ بارار بۇ خەلق،
سۆرىگەندەك قىلىپ ئۆمۈر چېقىنى.

*

مەلىك شاھنىڭ ئوردىسىدا تەنتەنە،
ئولتۇرىدۇ مەلىك شاھمۇ، ئۇ ئەنە.
سەركەردىلەر،
ئۆلىمالار سارايدا،
كاشغەرىمۇ خان يېنىدا بار يەنە.
شاھ يېنىدا كۆرسىتىپ ئۇ سالاپەت،
چىقىپ تۇرار ئەجەب ئۇلۇغ قىياپەت.
بار ئارىلاپ كاشغەر ۋەكىللىرىمۇ،
بېرىلمەكتە شاھتىن بۈگۈن زىياپەت.
يەتكەنلىرى بۇنىڭ تېگى - تەكتىگە،
شاھ تۇرۇپتۇ، دېمەك، قىلغان ئەھدىگە.
ئۆزى تار كەن ئۆزى يورۇق يۇلتۇزنى،
ئۆزى تار كەن ئەللامىنى ئەتىگە.

— ئەللامىلەر!
شاھ سۆزلىدى تەسلىكتە،
شاھ سۆز قاتار ئەجەب دىلى غەشلىكتە.
— بىزدىن كەتمەك بوپتۇ بۈيۈك ئەللامە،
ئۆزىتىمىز بىز ئەتىگە كەچلىكتە.
سەلچۇقىيلار ھۆكىمى قانات بولغان، راست،
سەلچۇقىيلار بولۇپ كەلگەن دوست، قياش.
تەختىمىزنىڭ سايىسىدا بولىدۇ ئۇ،

شۇڭا ئېگىز ئۇ كۆتۈرۈپ يۈردى باش!
سىرلىق دۇنيا بەرگىنىدەك تەختىنى،
تاپقىنىدەك بولدى ئالەم بەختىنى.
كەلگەن بىلەن بۈگۈن قېرى بىر ئاردەك،
ئالدى قىلغان ئەجرىگە پاك ھەققىنى.
رەنجىمىگەي بۇ تەڭداشسىز ئەللامە،
دەردلىرىگە بىز دەردداشقۇ ھامانە.
كەتمەك بوپتۇ بىزدىن يەنە كاشغەرگە،
دېدى - دە، شاھ،
— قىزىق - دە، بۇ زامانە...!
مەھمۇد ئاستا تۇرۇپ قويدى ئورنىدىن،
ساقىت قىلغان كەبى قەرزىن بوينىدىن.
شاھقا تۇتقان جاھانغا تەڭ كىتابىنى،
كېلىپ ئۇيغۇر دىيارىدىن، قوينىدىن...
سېرىق سەللە،
چەكمەن كىيىپ ئۈستىگە،
چەكمەن ھۆسن قوشۇپتۇ، پاد، ھۆسنىگە.
شاھ تەرەپكە تىكىپ ئويچان كۆزىنى:
— رەھمەت، شاھىم!
دېدى مەھمۇد،
— خەلىپەم،
يۈرىكىمدە ئۆتكەن ئىش بار ھېلىھەم.
ياخشىلىق بىر مېۋە بېرەر دەرەختەك،
ئاسرىغىمەن يۈرتۈم بىلەن ئۇنى مەن.
ساقلىنىدۇ كاشغەر بىلەن بىرلىشىپ،
ساقلىنىدۇ كاشغەر - باغدات كېلىشىپ.
ساقلىنىدۇ ياخشىلىقنىڭ يىلتىزى
ئىككى ئەلنىڭ يۈرىكىدە چىرمىشىپ.
— تون!
دېدى شاھ،
— تون ياپقايىمىز ئالىمغا،
خەزىنىچىلەر تېز كېلىڭلار ئالىمغا.
تون يېپىڭلار -
ئالىمغا شاھ تونىنى،
ئۇ ئەجرىنى تۇتتى مېنىڭ نامىغا.
تون يېپىڭلار!

دېلىمىزنى ئېپ بارسۇن، تون باغداتنىڭ ئاق يوللۇقى بوپ بارسۇن. ھەم ئېچىلغاي خەزىنىلەرنىڭ ئىشىكى، رەنجىپ كەلگەن، ئۇ يۇرتىغا خوش بارسۇن!

تون يېپىلدى، باغدات تونى، شاھ تونى، يېقىنلىرى قۇچاقلدى دوستىنى. ئىللىق سۆزلەر ياغدى تەرەپ - تەرەپتىن، تون مۇبارەك، تون مۇبارەك! دەپ ئونى.

ئۇ بېشىنى ئىگدى، قولى كۆكسىدە، ئوت ئالغاندەك بولۇپ قەلبى گۈپپىدە. مۇشۇ ئوتنىڭ تەپتىدىنمۇ، بىلىمدىم، ئىسىغاندەك بولدى ئەتراپ ھۈپپىدە. باغدات، باغدات، ئۇ قەدىمىي گۈل ماكان، ئىلىم ئىزدەپ كەلگەنلەرگە سەن بىر كان. ئۆز يېرىمدە كۆمۈلگەندە تەلىيىم، باغدات، سەندىن تاپقانمەنغۇ زور ئىمكان. يىلتىزىم بار مېنىڭ باغدات، كاشغەردە، مەن ئارماندا قالماي تاڭلا مەھشەردە! سەندىن كەتمەك بولدۇم، باغدات، رازى بول، دوستلار يېرى بولغان ئەمەس بەخشەندە. ئايرىلىشنىڭ ئالدىدا بىر تەۋرەندى، بىر نەۋزىنىپ قالدى كاشغەر پەرزەندى. دەقىقىلەر يېقىنلىشىپ كەلمەكتە، ئۇ جۇدالىق دەملىرىنى سەزگەندەك...

ئون بەشىنچى باب

كارۋان پامىر ئېتىكىنى بېقىنلاپ، قالدى تونۇش قىرغاققىمۇ بېقىنلاپ. تونۇش تۇپراق بويلىرىغا يەتكەندە،

باش ئېگىشتى توپىسىنى سىقىملاپ. — ئاھ، ھەزرىتىم، ئەنە ئاۋۇ كۆرۈنگەن دەھىبىتقۇ ئۇ، مەن بۇ يەرنى كۆرگەن، — دەپ كۆزىدىن تۆكتى مۆلدۈر ئىسسىق ياش، — كۆرىدىكەن ئامان بولسا ئۆلمىگەن. ئازراق ماڭساق، — دەپدى بىرى تەلپۈنۈپ، ئانا تۇپراق ئارزۇسىدا يەلپۈنۈپ. — ئازراق ماڭساق گەزگە يېتىپ بارىمىز، سەجدە قىلار چاغمۇ كەلدى يۈكۈنۈپ. — ئەنە، پىرىم، كۆرۈنۈپمۇ قاپتىكەن، گەز دەرياسى، ئاۋۇ ئۇلۇغ ئارت دېگەن. ئۇلۇغئارتتىن ئۆتكەندىلا ئوبالغۇ، باشقىكەن - دە، باشقىكەنغۇ يۇرت دېگەن ...! گەز دەرياسى پەسلىمەستىن شاۋقۇنى، يولچىلارمۇ پەسلەتمەي ئوت - يالقۇنى، يېتىپ كەلدى ئۇنىڭ ئىللىق بويىغا، ھاپاش قىلىپ ئېغىر قىسمەت - تەقدىرىنى. چۈشتى يوغان قېچىرىدىن ھەزرىتىم، چۈشكىنىدەك ئۆز يېرىگە بىر قېتىم. كۈتۈۋالدى پەرزەنتىنى دەريامۇ، باشقىچىرەك سېغىنىپتۇ بۇ قېتىم. — ئىمام مالىك! — لەبەي، تەقسىر! — چۈشكەيمىز، گەز سۈيىنى تاۋاپ قىلىپ ئىچكەيمىز. ئۇلۇغئارتنىڭ داۋانىدىن ئۆتكەندە، يۇرت توپىسىن پۇراپ يەرگە چۆككەيمىز. — بەجا، پىرىم! بەجا بولغاي بۇ ئىشلار، ئالدىمىزدا تېخى تالاي مېڭىش بار. كەلتۈرۈلدى گەز بويىغا ئېشەكلەر، چۈشۈرۈلدى قېچىرىدىن يۈك - تېڭىقلار. *

قىزىق تۆمۈر، چاچرايدۇ ئوت - ئۇچقۇن، كىچىككەن بۇ دۇكاندا ئىش جۇشقۇن. قېرى ئۇستا بازغان ئۇرار سەندەلگە، ساداسىغا تەڭ كېلەلمەس ھېچ نوسقۇن! كۆيۈك بەشۋال، ئوت ئالدىدا ئىسلىشىپ، ئارىلاپ قويار شاگىرت بىلەن گەپلىشىپ. كۈنى ئۆتەر تۆمۈرچىنىڭ مۇشۇنداق، دوستلىرىنى كۆرگىنىدە دەردلىشىپ. ئوچىقىغا تاشلار چېغى كۆمۈرنى، كۆمۈر بىلەن كۆمگەن پەيتتە تۆمۈرنى. بىرى دەپدى: — تۆمۈر بىلەن ئېلىشىپ ئۆتكۈزۈپتۇق ئۇستام گۈلدەك ئۆمۈرنى. — ھە، كەلسە، يوقلاپتىلا بېقىرىنى، يۈيۈپ كەلگىن، بالام، مۇنۇ ھېجىرىنى! — كايىسىلا، چاي ئۈستىدىن كەلگەنمەن، چىقمامدىلا، ئۇستام، توقۇپ قېچىرىنى؟ — نېمە ئىشكەن؟ — قاراڭلار، يۇرت ئېقىپتۇ، يۇرت ئوبالغا قاراپ قانات قېقىپتۇ؛ كېلىۋاتقۇدەك ھەزرەت مەھمۇد كاشغەرى، — نېمە، نېمە؟! — قۇتلۇق قەدەم يېتىپتۇ. يۇرت كۈتمەكتە شۇ ھەزرىتى موللامنى، ئادەم قاپلاپ كەتتى شۇڭا يوللارنى. — ئاھ، ھەزرىتىم، ئاھ، كاشغەرىنى بارمىكەن؟! قاينغۇ يۈكى باسقاندى غوللارنى، دەپ پەشۋالىنى يەشمەي كىردى ئېقىنغا، ئاڭلىنىپتۇ بۇ گەپ يىراق - يېقىنغا، بولقىسىنى تاشلىماپتۇ ئۇستاممۇ، كېتىپ بارار ئوخشاپ ئۇ ئوت - چېقىنغا...!



ئەل ئېقىنى،
 ئەجەب ئىشلار باركەن - دە،
 ئەجەب ئىشلار ئادەملەرگە ياركەن - دە،
 يەر ئادەمگە،
 ئادەم يەرگە، چۈشەنمەك،
 ياخشىلارغا، ھە، ياخشىلار زاركەن - دە...!
 *
 ئوپال كۆكسى ئايلىنىپتۇ بىر توپغا،
 سېلىنىپتۇ گىلەم بۇلاق بويىغا.
 داش قازانلار ئېسىلىپ ئوت قالايتۇ،
 مىنىۋاپتۇ خەۋەرچىلەر قىلىپورغا.
 جىگدىلىكلەر ئادەم بىلەن بوش ئەمەس،
 كۆرۈنمەيدۇ بۈگۈن كۆڭلى خۇش ئەمەس.
 راۋاب ياڭرار سېغىنىشلىق پەدىگە،
 بۇ ھەقىقەت،
 بۇ ئۇيقۇلۇق چۈش ئەمەس.
 كۈتىدۇ ئەل ئېغىز تەگمەي تاماقتىن،
 ئەل كۈتمەكتە ناشتا قىلماي نە ۋاقتىن.
 زىلچا تولغان مارجانبۇلاق بويىغا،
 مۇقام ياڭرار ئۆز ھال بىلەن چارگاھتىن.
 تولۇپ كەتكەن مۇشۇ ئېگىز تۆپىلىك،
 ئوپال گۈللۈك،
 يەرلەر يېشىل كۆرپىلىك.
 تەبىئەتنىڭ سېخىلىمى بار مۇندا،
 باغلىرىدا ئانار بىلەن ئۈزۈملۈك!
 ئۆي - ئۆيلەردە ھورلۇق ناننىڭ پۇرىقى،
 بوپ تۇرىدۇ قايماقلىق سۈت سورىقى.
 تونۇرلاردا سايسا تەييا بوپ قالدى،
 گۆشگىرىدلەر كاشغەر قوينىڭ قۇيرۇقى.
 تەييار بولۇپ قالدى مانا ئۈگرە،
 يېتىپ كەلسە ھەزرىتىمگە ئۈلگۈرە.
 تىلىنماقتا كاشغەر شېكەر سۈلىرى،
 كۆكچىلىرى،
 تۈلۈم، تۈلۈم بۇدرە...!
 *
 گەز دەريادىن ئۆتكىنىدە ھەزرىتىم،

ئۇزاتقانلار قالغان ئۆتمەي دەھىستىن.
 ئۇلۇغئارتنىڭ داۋىنىغا يەتكەندە،
 كۈتكۈچىلەر كەلدى تەرەپ - تەرەپتىن.
 - پىرىم!
 - مەھمۇد!
 - يۇرتداشلىرىم، ئىزىلەر...!
 - ئۇھ، ھەزرىتىم بىزنى كىنەپ كەپلا - دە.
 ئاپئاق ساقال،
 قەددى ئازراق پۈكۈلگەن،
 نۇرلۇق چىراي،
 كۆزلەردىن نۇر تۆكۈلگەن،
 كەڭ پېشانە بۇ يېقىملىق ئادەمنىڭ
 مۇشۇ تاپتا دىل قاتلىرى سۆكۈلگەن.
 قۇچاقلىشار،
 مېھرىلىك بۇ قۇچاقلار،
 ئۇلار شۇنداق بىر - بىرىگە دىل قاقلا.
 قۇچاقلىشار ياش تامچىلاپ كۆزلەردىن،
 ئەمما ۋىسال ئوتىن ياقىتى بۇ چاغلار.
 - پىرىم، ئەمدى بىز داۋاندىن ئۆتكەيمىز،
 مۇرىمىزگە سېلىنى ئېپ يۆتكەيمىز،
 دەيدى بۇ يۇرت كاشغىرىنى ھاپاش قىپ.
 - ياق، ئەپسىزغۇ!
 - يەر دەسەتمەي كەتكەيمىز.
 ئۇلۇغئارتنىڭ داۋىنىدىن ھاپاشلاپ،
 ئەل ماڭىدۇ مانا ئەمدى يول باشلاپ.
 قولىدىن قولغا،
 قولىدىن قولغا يۆتكىلەر،
 مەھمۇد بارار مۇرىلەردە كۆز ياشلاپ.
 قولىدىن قولغا يەر دەسەتمەي ئېپ كەتتى،
 تالاي يوللار ئارقىسىدا قېپ كەتتى.
 يەر دەسەتمەي كېتىپ بارار مۇشۇنداق،
 يۈرەكلەرگە مانا بۈگۈن ئوت كەتتى...!
 مۇرىلەرنى تۇتۇشماقتا مۇنۇ ئەل،
 مۇرىلەرنى تۇتۇشماقتا پۈكۈپ بەل.
 كېتىپ بارار ئەل ئېقىنى تەۋرىمەي،
 ئوپالغىمۇ كەپ قالغاندەك تۇرار دەل.

مۇرىلەردىن ئۇ مۇرىگە يۆتكىلەر،
 كاشغىرىگە مۇرە تۈتۈپ يۇرت كېلەر.
 بىرلىرىگە تەگمەي ئۆتۈپ كېتەر ئۇ،
 بىرلىرىگە گۈل پۇراقلىق بوپ كېلەر.
 ئوپالغىچە ئەل دەسەتمەي مۇرىدە،
 ئوپالغىچە تۈتۈپ كۆڭۈل تۇرىدە.
 گويىا يۇرتنىڭ ئالقىنىغا ئېپ كەلدى،
 ساناپ بولماس يۇرت تۇرار ئۆپچۈرىدە.
 *
 قۇرۇماستىن كۆزدىن شادلىق ياشلىرى،
 بېسىلماستىن يۇرتنىڭ قۇچاقلاشلىرى،
 مارجانبۇلاق يېنىدىكى تېرەككە،
 قاراڭلارچۇ، موللام قەدەم تاشلىدى.
 مانا قىزىق:
 قۇچاقلىدى تېرەكنى،
 ئەزگىنىدەك بولۇپ ئۇلۇق يۈرەكنى.
 تۇرۇپ قالدى ئۇنى سىلاپ بىر ھازا،
 تاپقىنىدەك ئۇ ئۆزىگە كېرەكنى.
 يۇغان تېرەك تۇرار مانا ئېگىلىپ،
 مېھرى دىلغا قالغىنىدەك چىگىلىپ.
 - تونۇدۇڭمۇ؟
 مانا سىرداش تېرىكىم،
 تونۇدۇڭمۇ؟! -
 دەر تېرەككە يۆلىنىپ.
 - ھە، تونۇدۇم،
 - قېنى تاغدەك گۈل بەستىڭ،
 نەدە ئوتلاپ،
 قەيەرلەردە سۇ كەچتىڭ؟!
 قېرى ناردەك يېنىپ كەپسەن يۇرتۇڭغا،
 ئازابىنى تارتىپسەن - دە، چۆل - دەشتىنىڭ.
 - شۇنداق، ھاسام،
 قېلىۋىدىڭ ئورنۇمغا،
 سېغىنغاندا پۇراپ تۇردۇڭ بۇرۇمغا.
 گۇۋاھ قىلىپ مۇشۇ مارجانبۇلاقنى،
 كەتكىنىم راست ئىدى شۇ كۈن يولۇمغا.
 جاھان كەزدىم،
 باشقا كەلدى يۈرمەكلىك،

(راۋا باشقا كەلگەن ئىشنى كۆرمەكلىك.)
 مانا تالاي قىش - ياز ئۆتۈپ كېتىپتۇ،
 نېسىپ بوپتۇ سېنى كۆزگە سۈرمەكلىك.
 سەندە باھار،
 مەندە كۈزنىڭ شامىلى،
 بۇغداي تۈگەپ،
 قالدى ئۆمۈر سامىنى.
 مەن بارمىغان شەرق، جەنۇب قالمىدى،
 كۆرۈشتۈققۇ كۈز بولسىمۇ ھامىنى.
 ھاي... ھاي...!
 كۆكلەپ كېتىپسەن، كۆز تەگمىسۇن،
 شاخلىرىڭنى دۈشمەن قولى ئەگمىسۇن.
 ھاي - ھاي تېرەك،
 ھاي، ھاي بولۇپ قېلىۋەر،
 ساڭا ھايات قېرىلىقنى بەرمىسۇن!
 كۆز تەگمىسۇن ھاي - ھاي تېرەك، ھاي تېرەك.

ئون ئالتىنچى باب

بىر چوڭ بىنا قۇرۇلماقتا، ئىش قايناق،
 بىنا بەرپا قىلىشقىمۇ يۈرت ئامراق.
 قەد كۆتۈرۈپ قايتۇ ئۇنىڭ يېرىمى،
 ئەل ئىستەيدۇ پۈتۈشىنى چاپسانراق.
 ھەر كۈنلەرگە يۈزلىگەن ئەل پىدائىي،
 سودىگەرلەر قىلىپ تۇرار «خۇدايى».
 بىر مەدرىسە قۇرۇلماقتا ئوپالغا،
 پاكىز نىيەت،
 پاناھ بولۇپ ئىلاھى!
 «مەھمۇدىيە»
 يۈرت دېگەنمۇ يۈرتكەن - دە،
 يۈرت بەزىدە كۆيۈپ تۇرغان ئۆتكەن - دە.
 نام يېرىلىپ بولدى يۈرتنىڭ قەلبىدىن،
 تاقەت قىلىپ تۇرماي بىنا پۈتكەنگە.

ئوپال ئاۋات،
 تاۋاپ قىلىپ كېلەر ئەل،
 تاۋاپچىلار ھەر كۈن يۈزلەپ بولار تەل.
 كېلىشىدۇ بۇ دەرگاھقا ئېگىلىپ،
 ئىلىم تەلەپ قىلغۇچىلار باغلاپ بەل.
 بەزەن بىر يۈرت بىر ئادەمگە تەڭ ئىكەن،
 بىر ئادەمنىڭ مېھرى يۈرتتەك كەڭ ئىكەن.
 مۇرتى كەلسە شەھەر بولۇپ ۋەيرانە،
 بىر ئادەمچۈن بولدىكەن جەڭ دېگەن...!
 ئوپال ئاۋات،
 بۇ گۈل يۇرتقا كۆپ تەشنا،
 بۇ گۈل يۇرتقا كېلىشىدۇ كۆپ قوشنا.
 زىيارەت قىپ «ھۆددىگەرنى» كۆرۈشەر،
 بولغانلار بار كۆرمەي تۈرۈپ ھەم ئاشنا.
 كېلەر بەزەن شاھلارنىڭمۇ مەكتۇپى،
 جاۋاب يازار «مەھمۇدىيە» مەكتىپى.
 ھىندى، ئىران، مىسىردىن بار تالىپلار،
 تولۇپ بارار ئۇلارنىڭ دىل دەپتىرى.
 ئايلىنىپتۇ ئالىملارنىڭ شەھرىگە،
 ئايلىنىپتۇ ئوپال ئىلىم تەختىگە.
 «مەھمۇدىيە» ھۆسنى ئەمدى تولماقتا،
 تولماقتا ئۇ ئۆز خەلقىنىڭ بەختىگە.

*

نورۇز بايرام،
 تالىپلاردا تەنتەنە،
 بۇ ئەجدادتىن قالغان بىزگە ئەنئەنە.
 ھېسقا تولغان ئالىملارنىڭ يۈرىكى،
 ھېسقا تولغا شائىرلارمۇ بار يەنە.
 چىقىپتۇ يۈرت ئوپال بويلاپ سەيلىگە،
 بۈگۈن ھەممە بويسۇنار ئۆز مەيلىگە.
 بۈگۈن ناخشا،
 بۈگۈن ئۈسسۈل بايرىمى،
 ھۆكۈمرانلار كېلىشەر بۇ مەرىكىگە،
 بەزمە بىلەن تولۇپ كېتەر جىگدىلىك،
 جىگدىلىككە غەزەل بىلەن كىرگۈلۈك.

مۆلدۈرلەيدۇ بۇلاقلارنىڭ كۆزلىرى،
 كېرەك، ئۇنىڭ سىرىنىمۇ بىلگۈلۈك.
 تاللىنىپتۇ مۇشۇ يەردە ھاپىزلار،
 ھېكمەت بىلەن قەلبى تولغان پاكىزلار،
 ئىللىق پۇراق چېچىپ پۇراپ تۈرۈپتۇ،
 مارجانبۇلاق يېنىدىكى يالپۇزلار.
 دارۋازلىرى دار تىكىپتۇ بىر چەتكە،
 مەزمۇن بېرىپ بەرىكەت كىردى بەرىكەتكە.
 چاقپەلەكتەك چۆرگىلەيدۇ چىغرىقتا،
 كۆزلەر قاراپ تويمايدۇ بۇ ھەرىكەتكە.
 بىر تەرەپتە ساپايىمنىڭ ئاۋازى،
 بىر تەرەپتە مۇقاملارنىڭ پەرۋازى.
 نەي ئاۋازى بىر تەرەپتىن كەلمەكتە،
 بۇ ئىشلارغا ھەر بىر يۈرەك، دىل رازى.
 غەزەلخانلىق
 بۇلاقلارنى چۆرگىلەپ،
 ئېيتىلماقتا بىر - بىرىنى بەلگىلەپ.
 يۈرەكلىرى شائىرلارنىڭ بىر گۈلخان،
 ئالغىنىدەك ئوت تەپتىدە گۈل گۈللەپ.
 ھەر نورۇزدا باھالىنار تالىپلار،
 مۇكاپاتقا ئېرىشىدۇ غالىبلار.
 غالىبلارغا نام بېرىدۇ بۇ بايرام،
 باشقىچىرەك يۈرۈشىدۇ ناملىقلار.
 ئىلىم پاناھ،
 ھاي - ھاي تېرەك يېنىدا،
 نورۇز بايرام خۇشاللىقى بار دىلدا.
 شۆھرەتتىمىز سېنىڭ بىلەن بىللە دەپ،
 ئەل باغلىغان پوتىسى بار بېلىدە.
 پامىر تۇرار تارىخلارغا بوپ گۇۋا،
 ئەۋلادلارغا ئۇ نەچچىنچى بىر بوۋا.
 مۈكچەيمىگەن
 ئۇنىڭ قارلىق چوققىسى،
 ئادەملەرچۇ؟ ئادەملەرچۇ؟
 ھەي، توۋا!
 ئىلىم پاناھ خىيال قىلىپ ئۈلگۈرمەي،
 رەڭگى گۈلدەك تۈرۈپ ھېچبىر ئۆزگەرمەي،



بار ھازىرمۇ بۇ تالاشتىن تويىمىغان،
 ئۆز نەسلىنىڭ ئابروىنى ئويلىغان.
 ئالىملارمۇ يازدى تالاي دەستىگاھ،
 دەپ كاشغەرگە: «جەستىنى قويىمىغان!»
 كەلدى تارىخ سېنى ئېيتىپ بېرەلمەي،
 ھەقىقەتنى كۆپى ئۆتتى كۆرەلمەي.
 — بىزدە مەھمۇد!
 — بىزدە قەيرە، — دېگەنلەر
 ئۆتتى سېنىڭ شۆھرىتىڭنى سۈرەلمەي.
 شۇنداق بولار ئىكەن بەزەن ھەقىقەت،
 ھەقىقەتكە كېلىدىكەن كۆپلەپ دەرت.
 ھەقىقەتنى كۆمۈپ بولماس ئىكەنغۇ،
 يالغان گۇۋاھ بولۇپ يازغان بىلەن خەت...!
 قەبرىستانلىق
 ئەسىرنى قىپ نامايان،
 بولغىنىدەك تالاي قىسمەت،
 سىر ئايان.
 تۇرار كونا قەبرىلەرنىڭ يېنىدا
 كونا گۈمبەز،
 پامىر بىلەن يانمۇ يان.
 كونا گۈمبەز،
 مۇشۇ بۈيۈك ئەللامە،
 مۇشۇ دۇنيا تاپالمىغان گۈلنامە.
 مۇشۇ ئىلىم ھۆددىگەرنىڭ قەبرىسى،
 مۇشۇ مېنىڭ خەلقىم ئۈچۈن دۇردانە...!
 ئۆز يېرىدە يېتىپتۇ ئۇ ئەللامە،
 ئۆز يېرىنى تېپىپتۇغۇ ھامانە.
 ئۆز يېرىدە ياتسا ھامان مۇشۇ زات،
 يەنە نېچۈن ئەنسىزلىنەر زامانە؟ ...!


تاۋۇت ئوخشار مۇشۇ تاپ
 مۈرىلەردە چايقالغان ئاق كېمىگە.
 تاۋۇت بارار ئاستاغىنە يەلپۈنۈپ،
 تاۋۇت بارار كەڭ ئالمىگە تەلپۈنۈپ.
 مۈكچەيگەندەك قىلار پامىر چوققىسى،
 قالغىنىدەك تۇرار ئۆمۈر يۈكۈنۈپ!
 ھاي — ھاي تېرەك تۆكۈپ قالدى ياپراق،
 تەڭگىنىدەك ھاياتتىن بىر شاپىلاق.
 ئۇ تاۋۇتقا ئېگىلدۈردى تېنىنى،
 دېگىنىدەك:
 «ئەمدى سۇنغان ياخشىراق!»
 ھاي — ھاي تېرەك، قالدى مانا ئۈمچىيىپ،
 ھاي — ھاي تېرەك قالدى بۈگۈن شۈمشىيىپ.
 ئېگىلىپتۇ يوغان بەستى ئەلەمدىن،
 قاپتۇ ئەجەب بوۋايلاردەك مۈكچىيىپ.
 ئاپارمىدى تاۋۇتنى بەك يىراققا،
 كۆڭلى تارتىپ ئەلنىڭ مارجانبۇلاققا.
 ئالدىدىكى دۆڭگە دەپنە قىلىندى،
 تولۇپ تۇرار بۇ جاي جىگدە پۇراققا...!

خاتىمە

ئىشەنمەيتتىم
 قەبرەڭنى يوق دېگەنگە،
 ئىشەنمەيتتىم يات يەرلەرگە كۆمگەنگە.
 كاشغەر تۇرسا سېنىڭ ئەسلىي ماكانىڭ،
 ئىشەنمەيتتىم بىزدىن ئايرىپ بۆلگەنگە.
 كىچىكىمدىن مېنىڭ ئويۇم باشقىدى،
 باشقا ئىدى يۈرىكىمنىڭ تاشقىنى.
 كىنىدىك قېنىم تامغان يەردىن ئەجەبا،
 تېپىلماسمۇ دەيتتىم مەھمۇد كاشغەرىي؟!

كۆز ئالدىنى قاراڭغۇلۇق باسقاندەك،
 بولدى ھايات ئەمدى ئارتۇق سۆز بەرمەي.
 توختاتقانداق قىلدى ھايات سۆزىنى،
 يۈمۈشقىمۇ ئۈلگۈرمەستىن كۆزىنى.
 لەۋلىرىدە تېخى ئارمان تەپتى بار،
 ئەمما ئەجەل ئېلىپ بولغان ئۆزىنى.
 ئەڭ ئاخىرقى تىنىق قالدى ئۈزۈلۈپ،
 كەتتى ھايات ئەزىز تەندىن يۈز ئورۇپ.
 ھاي — ھاي تېرەك قالغىنىدەك بوراندا،
 كۆرۈنىدۇ قاقشالداق بوپ ئۆزگىرىپ.
 كۆرۈنىدۇ قۇرۇق قاقشال بولغاندەك،
 كۆرۈنىدۇ بۈك شاخلىرى سولغاندەك.
 مارجانبۇلاق ئەمدى ياشقا ئايلىنىپ،
 كۆرۈنىدۇ كۆكسى دەردكە تولغاندەك.
 ئاھ! ھەزرىتىم!
 تەبىئەتكە ئەرزىم بار،
 تەبىئەتكە ئېيتىپتۇم بار، دەردىم بار.
 كاشغەر قەلبى تىترەيدۇ، نە چارە،
 ئېيتقىم، بىزدە يەنە قانچە قەرزىڭ بار؟!
 بارمۇ يەنە دىلنى ئېزىپ سالارىڭ؟
 قالمىدىمۇ زادى بىزدىن ئالارىڭ؟
 كاشغەر ماتەم،
 زېمىن ماتەم تونىدا،
 يەنە كىمنى ئېلىشتىن بار تەبىئەتكە؟
 يامغۇر چۈشەر كۆك ئاسماندىن سىمىلداپ،
 ئادەم تولۇپ كەتتى يەرگە قىمىلداپ.
 مانا بۈگۈن پۈتۈن بىر يۇرت چۆۋۈلدى،
 كەتكەن ئوخشاش بۇ بۈيۈك يەر قىمىرلاپ.
 ئاق يوپۇقلۇق تاۋۇت چىقتى مۈرىگە،
 ئاق يوپۇقلۇق تاۋۇت بارار ئۆرىگە.
 ئەل دېڭىزى...

نەشرگە تەييارلىغۇچى: روزنەمۇھەممەت مۇتەللىپ
 («تەڭرىتاغ» ژۇرنىلى تەھرىر بۆلۈمىدە)



رەتلىگۈچى: غەيرەتجان ئوسمان ئوتغۇر

بادام ھەققىدە

قەدىم زاماندا تەكلىماكان بويىدا بىر شەھەر بار ئىكەن. ئۇنى كىشىلەر دەقىيانۇس شەھىرى دەپ ئاتايدىكەن. دەقىيانۇس پادىشاھى ئادىل ھۆكۈم يۈرگۈزگەچكە، پۇقرالىرى ئاسايىشلىق ئىچىدە كۈن ئۆتكۈزىدىكەن. كۈنلەر ئۆتكەنسېرى ئۇلار ئۆز ئىش - ئوقەتلىرىدىن مەمنۇن بولۇشۇپ، پات - پات ئويۇن - تاماشا قىلىشىدىغان بوپتۇ. «توقلۇقتىن شوخلۇق چىقىدۇ» دېگەندەك، كۈنلەرنىڭ ئۆتۈشى بىلەن ئۇلار ئويۇن - تاماشىدىن سىرت، كەيپ - ساپاغا بېرىلىپ كېتىپتۇ. شۇنىڭ بىلەن ئوردا ۋەزىرلىرى بۇ ئەھۋالدىن پادىشاھنى ئاگاھلاندۇرۇپ: «خۇشاللىق چىكىدىن ئېشىپ كەتسە، بىرەر پېشىكەللىك يۈز بېرىشى مۈمكىن. شۇڭا، ئاۋام - پۇقرا بىرەر ئەمگەككە ئورۇنلاشتۇرۇلسا» دەپ تەكلىپ بېرىپتۇ. بۇ تەكلىپ پادىشاھنىڭ رايىغا خوپ كەپتۇ. شۇنىڭ بىلەن ئۇ ۋەزىر - ۋۇزىرلىرى بىلەن مەسلىھەتلىشىپ، پۇقرالارنى ئىشقا سېلىپ شەھەرنى كېڭەيتىشنى قارار قىپتۇ ھەم پۈتۈن پۇقرالارنىڭ شەھەرنى كېڭەيتىش ئەمگىكىگە قاتنىشىشى توغرىسىدا يارلىق چۈشۈرۈپتۇ. بۇ چاغدا بەزىلەر يارلىققا بويسۇنماي، ئەمگەككە چىققىلى ئۇنىماپتۇ. ئوردا ئەھلى ئۇلارنى شەھەرنىڭ بىر چېتىگە ئورۇنلاشتۇرۇپ قويۇپ، باشقىلارنى باشلاپ شەھەرنى كېڭەيتىش ئىشىغا كىرىشىپ كېتىپتۇ. بۇ ئەمگەك قىرىق يىلدا تاماملىنىپتۇ. پادىشاھ شۇ چاغدا ئەمگەك قىلىشنى خالىمىغانلارنىڭ مەھەللىسىگە كېلىپ قارىسا، ئۇ يەردە نەچچە ئادەم تۇرغۇدەك. پادىشاھ باشقىلارنى سۈرۈشتۈرسە، ئۇلار ئۆزلىرىدىن باشقىلارنىڭ ۋابا كېسىلى بىلەن ئۆلۈپ كەتكەنلىكىنى ئېيتىپتۇ. شۇنىڭ بىلەن پادىشاھ ئۇلاردىن: «سەلەر نېمە ئۈچۈن ساق قالدىڭلار؟» دەپ سورىغانىكەن، ئۇلار: «بىز ۋابادىن قورقۇپ جاڭگالغا قېچىپ كەتكەندۇق. ئۇ يەردە بىر خىل مېۋىنىڭ مېغىزىنى يەپ، بىر مەزگىل جان ساقلىدۇق، بىزگە ۋابا تېگىش قىلالىمىدى. كېيىن بىز ئۇ مېۋىنىڭ ئۇرۇقىنى ئەكىلىپ بېغىمىزغا تېرىپ ئۆستۈرۈپ، شۇنى يەپ جان ساقلاپ كەلدۇق» دەپ پادىشاھقا شۇ مېۋىنى كۆرسىتىپتۇ.

پادىشاھ ھەمراھلىرىغا: «بۇ مېۋىنى يەپ بېقىڭلار» دەپ ئەمر قىپتۇ. ئۇنىڭ ھەمراھلىرى مېۋىنى تېتىپ كۆرۈپ: «بۇ بادام دەيدىغان مېۋە ئىكەن» دېيىشىپتۇ. پادىشاھ: «ھۇرۇنلار ئۆلۈپ ئاز قاپتۇ، ئىشچانلار بولسا بۇرۇنقىدىن نەچچە ھەسسە كۆپىيىپتۇ. ئۇلارنىڭ بىر قىسمىنى ھۇرۇنلارنىڭ بوش قالغان

تۇرار جايلىرىغا ئورۇنلاشتۇرۇش زۆرۈر. يەنە ۋابا كېسىلىنىڭ باشقىلارغا يۇقۇپ قېلىشىنىڭ ئالدىنى ئېلىشىمىز لازىم» دەپتۇ.

پادشاھنىڭ ھەمراھلىرى بادامنىڭ مېغىزى يەپ ۋابادىن ئامان قالغانلارنىڭ سەرگۈزەشتىلىرىگە ئاساسەن. «پۇقرالارغا بادام يەپ تۇرۇشنى كەڭ تەرغىب قىلايلى ھەم دوپپىغا بادامنىڭ سۈرىتىنى كەشتىلەشنى ئېيتايلى. شۇنىڭدا كىشىلەر ھەر قېتىم دوپپا كىيگەندە، بادام مېغىزى يېيىشنى ئېسىگە ئېلىپ، بادام مېغىزى يېيىشكە ئادەتلىنىدۇ. شۇنىڭ بىلەن ئۇلارغا ۋابا تەگمەيدۇ» دېيىشىپتۇ. بۇ تەكلىپ پادشاھقا تولمۇ يېقىپ كېتىپتۇ. شۇنىڭ بىلەن ئۇ بارلىق پۇقرالارنىڭ بادام گۈللۈك دوپپا كىيىپ يۈرۈشى، پات - پات بادام مېغىزى يەپ تۇرۇشى توغرىسىدا پەرمان جاكارلاپتۇ. شۇنىڭدىن باشلاپ بۇ ئادەت تەكلىماكان بويىدا زامان - زامانلاردىن بۇيان داۋام قىلىپ كەپتۇ.

توغراق ھەققىدە

قەدىمكى زاماندا خانئۆي شەھىرىدە تۇرغۇن ئاتلىق بىر يىگىت بار ئىكەن. ئۇ توي قىلغاندىن كېيىن ئەر - خوتۇن ئىككىيلەن ئۆكۈز، ئېشەك، قوي، توخۇلاردىن بىر جۈپتىن؛ بۇغداي، تېرىق، ئارپىلاردىن بىر تاۋاقتىن؛ چامغۇر، سەۋزە، پىياز، سامساق، ئاشكۆكى قاتارلىقلارنىڭ ئۇرۇقىدىن بىر چاڭگالدىن ۋە بىر قىسىم مېۋىلەرنىڭ ئۇرۇقىدىن بىر تالدىن ئېلىپ دەريا ياقىلاپ تەكلىماكان قۇملۇقىغا كىرىپ، دېھقانچىلىق بىلەن مەشغۇل بولۇشقا باشلاپتۇ. كىم بىلسۇن، ئۇ يەردە باشقا ئۆسۈملۈكلەر بولسىمۇ، سايمىغۇدەك بىرەر تۈپ دەرەخ يوق ئىكەن. شۇنداق بولسىمۇ، «يىگىت سۆزىدىن، يولۋاس ئىزىدىن قايتماس» دېگەن ئاتىلار سۆزىنى كۆڭلىگە چىڭ پۈككەن تۇرغۇن ئۇ يەردە پىزغىرىم ئىسسىققا ۋە قاتتىق سوغۇققا چىداپ، جان پىدالىق بىلەن قىرىق يىل سەرپ قىلىپ، كاتتا بىر مېۋىلىك باغ بىنا قىپتۇ. ئۇ باغدىن يەر يۈزىدىكى ئۈچ يۈز ئاتمىش خىل مېۋىنىڭ ھەممىسى تېپىلىدىكەن. باغنىڭ مېۋىلىرى پىشىپ مەي باغلىغان مەزگىلدە تۇرغۇن ئاتا - ئانىسى ۋە ئۇرۇق - تۇغقانلىرىنى مېھمانغا چىلاپتۇ. دادىسى توقسۇنئاخۇن ئوغلى بىنا قىلغان باغنى كۆرۈپ ئۇنىڭدىن چەكسىز سۆيۈنۈپ كېتىپتۇ. مېھمانلار داستىخانغا جەم بولۇپ، ئەمدىلا مېۋىگە ئېغىز تېگەي تۇرۇشىغا، تۇيۇقسىز قاتتىق بوران چىقىپ، ئالەمنى مالەم، باغنى ۋەيران، مېۋىلەرنى يەر بىلەن يەكسان قىلىۋېتىپتۇ. تۇرغۇن قىرىق يىللىق ئەجىر - مېھنىتىنىڭ بىراقلا يوققا چىققىنىنى كۆرۈپ ئىنتايىن مەيۈسلىنىپتۇ. شۇنداقسىمۇ ئۇ ئەلىمىنى ئىچىگە يۈتۈپ دادىسىغا: «مەن بۇ باغنى يەنە قىرىق يىل سەرپ قىلىپ يېڭىباشتىن بىنا قىلىپ، سىلەرنى باغقا قايتىدىن مېھمانغا تەكلىپ قىلىمەن» دەپتۇ. توقسۇن بوۋاي ئوغلىنىڭ پېشانىسىگە سۆيۈپ قويۇپ، باشقا گەپ قىلمايلا مېھمانلارنى باشلاپ كېتىپ قاپتۇ. ئارىدىن يىل ئۆتكەندە بوۋاي يەنە مېھمانلارنى ئوغلىنىڭ بېغىغا باشلاپ كەپتۇ. لېكىن، بۇرۇنقى ئىش يەنە تەكرارلىنىپتۇ. تۇرغۇن يەنە بۇنىڭغا زارلانماي، دادىسىغا بۇرۇنقىغا ئوخشاشلا ۋەدە بېرىپ، ئۇلارنى يولغا سېلىپ قويۇپتۇ. ئارىدىن قىرىق يىل ئۆتكەندىن كېيىن، توقسۇن بوۋاي مېھمانلارنى باشلاپ ئوغلىنىڭ بېغىغا يەنە كەپتۇ. بۇ قېتىمىمۇ باغدىكى مېۋىلەر راسا پىشقانكەن. مېھمانلارغا ئۈلگۈرۈپ يەنە بولۇشىغا شامال چىقىپتۇ، ئەمما زىيان بۇرۇنقىدەك كۆپ بولماپتۇ. بۇنىڭدىن ھەيران بولغان تۇرغۇن بېغىغا زوقلىنىپ قارىغانكەن، ئېكىنزار ۋە باغنىڭ ئەتراپىدا كۆك بىلەن بوي تالىشىپ رەت - رەت تۇرغان دەرەخلەرگە كۆزى چۈشۈپتۇ. ئۇ بۇ دەرەخلەرنى زادىلا كۆرۈپ باقمىغانكەن. تۇرغۇن ھەيران بولغىنىچە دادىسىدىن: «ئۇلار نېمە دەرەختۇ؟» دەپ سوراپتۇ. توقسۇن بوۋاي: «ئۇلار ئىلاھىي دەرەخ» دەپلا جاۋاب بېرىپتۇ. تۇرغۇن ۋە باشقا مېھمانلار بۇنىڭ مەنىسىنى چۈشەنگەندەك بوپتۇ. كېيىن مېھمانلارنىڭ بالىلىرىمۇ بۇ يەرگە كۆچۈپ كېلىپ، تېرىقچىلىق ۋە باغۋەنچىلىك بىلەن شۇغۇللىنىپ روناق تېپىپتۇ. ئەسلىدە توقسۇن بوۋاي ناھايىتى خۇداگۈي ئادەم بولۇپ، تەڭرىدىن ئوغلىنىڭ ھالال تىرىكچىلىك قىلىدىغان، چىدامچان، غەيرەتلىك، سېخىي، خەير - ساخاۋەتلىك، ئەقىللىق ئادەم بولغانلىقىنى، شۇنىڭ ئۈچۈن ئۇنىڭ باغ - ئېكىنزارىنى بورانىنىڭ

ئاپتىتىدىن ساقلاشنى ئىلتىجا قىلغانىكەن. تەڭرى ئۇنىڭ ئىلتىجاسىنى مەقبۇل قىلىپ، تۇرغۇنىنىڭ ئېكىنزار - باغلىرىنىڭ ئەتراپىغا ئاسماندىن توغراق چۈشۈرۈپ بەرگەنىكەن. شۇنىڭدىن باشلاپ ئۇ توغراقلار ئېتىزلىقلارنى ئاتا - ئانا خۇددى ئۆز بالىسىنى قوغدىغاندەك مۇھاپىزەت قىلىدىغان بوپتۇ. كىشىلەرمۇ خاتىرجەم تىرىكچىلىك قىلىدىغان بولۇشۇپتۇ. توغراق دەرىخىنى قەدىرلەش ئادىتى ئەنە شۇنىڭدىن قالغانىكەن.

ئافراسىياپ ۋە رۇستەم ھەققىدە

راۋىيلار شۇنداق رىۋايەت قىلىدۇكى، يىراق قەدىمكى زاماندا تۇران ئېلىدە ئافراسىياپ ئاتلىق بىر پادىشاھ ئۆتكەنىكەن. ئۇ ناھايىتى باتۇر، ئەقىل - پاراسەتلىك ۋە چارە - تەدبىرلىك ئىكەن. ئۇ پۈتۈن ئەس - يادى بىلەن ئەل - يۇرتنى ئەمىن تاپقۇزۇشنى ۋە بەخت - سائادەتكە ئېرىشتۈرۈشنى ئويلايدىكەن. ئافراسىياپنىڭ رەھبەرلىكىدە تۇران ئېلى كۈندىن - كۈنگە قۇدرەت تېپىپ، نامى يەتتە ئىقلىمغا مەشھۇر بوپتۇ.

بىراق، بۇنىڭدىن ئىران پادىشاھى جەمىشەت بەكلا ۋەھىمىگە چۈشۈپ، ئافراسىياپنى يوقىتىش قەستىگە چۈشۈپتۇ. شۇنىڭ بىلەن ئۇ چاپارمەنلىرىگە رۇستەم پالۋاننى تېپىپ كېلىشنى ئەمر قىپتۇ. چاپارمەنلەر رۇستەم پالۋاننى ئۇيان ئىزدەپ، بۇيان ئىزدەپ، ئاخىر بىر جاڭگالدىن تېپىپتۇ. قارىغۇدەك بولسا ئۇ ئوڭ بىگىز قولى بىلەن قورام تاشنى ئويۇپ كاۋاپدان ياساپ، ئوتتۇز قوينىڭ گۆشىنى كاۋاپ قىلىپ يەپ ئولتۇرغۇدەك. ئۇلار رۇستەمگە پادىشاھنىڭ يارلىقىنى يەتكۈزۈپتۇ. رۇستەم پالۋان دەرھال پادىشاھنىڭ ھۇزۇرىغا يېتىپ كەپتۇ. جەمىشەت ئۇنىڭغا ئافراسىياپنى يەر يۈزىدىن يوقىتىشنى ئەمر قىپتۇ ۋە مۇبادا شۇنداق قىلالمىسا قايتىپ كەلمەسلىكىنى، شۇنىڭ بىلەن بىللە ئائىلىسىدىكىلەرنىڭ ئامانلىقىنى ئويلىمىسىمۇ بولىدىغانلىقىنى قوشۇمچە قىپتۇ.

رۇستەم پالۋان توققۇز نەپەر سەردار ۋە توققۇز نەپەر دانىشمەن بىلەن بىرلىكتە قىرىق مىڭ كىشىلىك قوشۇننى باشلاپ ئۈرۈشقا ئاتلىنىپتۇ. سەپەر جەريانىدا رۇستەم سەردار، دانىشمەنلىرىنى كېڭەشكە چاقىرىپ، ئۇلارغا بۇ قېتىمقى ئۈرۈشتا غەلبە قازىنىش ئۈچۈن چارە - تەدبىر كۆرسىتىشنى ئېيتىپتۇ. كېڭەش ئەھلى ئۇيان ئويلىشىپ، بۇيان ئويلىشىپ، ئاخىر ئافراسىياپتىن يۈز ئۈرۈگەن نۈرەك ئاتلىق بىر ئادەمنى كېڭەش سورۇنغا ئېلىپ كېلىشىپتۇ ۋە ئۇنىڭ دېگەنلىرى بويىچە بىر چارە تۈزۈشۈپتۇ.

رۇستەم مەسلىھەت بويىچە لەشكەرلىرىگە ئىران مەملىكىتى بىلەن تۇران مەملىكىتىنىڭ پاسىلىدا ئۆسكەن غولىدىنلا ئىككىگە ئايرىلىدىغان بىر خىل يۇلغۇن دەرىخىنىڭ چىۋىقلىرىدىن يا ئوقى ياساشنى بۇيرۇپتۇ. يا ئوقلىرى ياسىلىپ تەق بولغاندىن كېيىن، ئىران قوشۇنلىرى ئۈرۈشقا ئاتلىنىپتۇ.

ئۇلار ھەرقانچە پىداكارلىق كۆرسەتكەن بولسىمۇ، تۇران قوشۇنلىرىنىڭ ئاساسىي قىسمىغا زادىلا يېقىنلىشالماپتۇ. ئۈرۈش باشلىنىپ دەل ئوتتۇز توققۇزىنچى كۈنى نامازدىگەر ۋاقتىدا نۈرەك ئافراسىياپنىڭ يېنىدا گويا ئاسماندىن چۈشكەندەكلا پەيدا بولۇپ، قەسەم قىلىپ مۇنداق دەپتۇ:

— يېڭىش - يېڭىلىش ئەتمۇ ئايرىلمىسا، ئىران قوشۇنلىرىنىڭ ھەممىسى نامازدىگەر ۋاقتىدا ئاتلىرىدىن چۈشۈپ، قورال - ياراغلىرىنى يەرگە قويۇپ، ئويچە ئىبادەت قىلغاندىن كېيىن، قايتىدىن ئۈرۈشقا ئاتلانماقچى بولىدى. رۇستەم پالۋان قوشۇنىدىن تۆت يۈز قەدەم يىراقلىقتىكى دۆڭگە چىقىپ، ئۆزى يالغۇز ئىبادەت قىلىدىكەن. دەل شۇ چاغدا قوشۇنىمىز ئومۇميۈزلۈك ھۇجۇمغا ئۆتسە، جەزمەن زەپەر قۇچاتتۇق.

ئافراسىياپ ئۆز ھۇزۇرىدا يىگىرمە يىلنى ئويناپ - كۈلۈپ ئۆتكۈزۈپ، ئۆز ئوغلىدەك بولۇپ كەتكەن ئاسراندى ئوغلى نۈرەكنىڭ گەپلىرىگە ئىشىنىپ، ئەتىسى نامازدىگەر ۋاقتىدا لەشكەرلىرىنى باشلاپ دۈشمەنگە قارشى ئۈرۈشقا ئاتلىنىپتۇ. كىم بىلسۇن، تۇران قوشۇنلىرى ئىران قوشۇنلىرىنىڭ ئاساسىي

قىسىمغا يېقىنلىشىپ دېگەندە، تاغنىڭ كەينىدىن تۇيۇقسىز ئىككى تال يا ئوقى ئۈچۈپ كېلىپ، ئافراسىياپنىڭ ئىككى كۆزىگە تېگىپتۇ. بۇنىڭ بىلەن تۇران قوشۇنلىرىنىڭ ئالدىن يۈرەر قىسمى پاتىپاراق بولۇپ دەرھال چېكىنىپتۇ. ئىران قوشۇنلىرى ئۇلارنىڭ كەينىدىن قوغلاپتۇ. ئەمما، ئىككى ياننى قوغداپ تۇرغان تۇران قوشۇنلىرى ئۇلارنى چېكىندۈرۈپتۇ. شۇنداق قىلىپ بۇ قېتىمقى ئۈرۈشتە ئافراسىياپنىڭ كور بولۇپ قالغىنىنى ھېسابقا ئالمىغاندا، يېڭىش - يېڭىلىش بولماپتۇ.

بۇ قېتىمقى ئۈرۈش نەتىجىسىز ئاخىرلاشقاندىن كېيىن، ئافراسىياپنىڭ بارگاھىدا كېڭەش ئۆتكۈزۈلۈپ، نۇرەكنى تۇتۇپ كېلىپ، ئۇنىڭدىن ئافراسىياپنىڭ كور بولۇپ قېلىشىنىڭ سەۋەبىنى سۈرۈشتە قىلىش، مۇبادا نۇرەكنىڭ خائىنلىق قىلغانلىقى دەلىللەنسە، ئۇنى ئۆلتۈرۈش قارار قىلىنىپتۇ. ئەسلىدە ئافراسىياپنىڭ كۆزى ناھايىتى ئۆتكۈر بولۇپ، قىرىق كۈنلۈك يىراقلىقتىكى نەرسىلەرنى كۆرەلەيدىكەن ھەم ئادەتتە ئۇنىڭغا ئوق ئۆتمەيدىكەن، ئەمما دەل نامازدىگەر ۋاقتىدا ئادەتتىكى ئادەملەرنىڭ كۆزىگە ئوخشاش ھالەتكە كېلىپ، ئوق تۈگۈل قۇم دانچىسىمۇ تېشىپ ئۆتەلەيدىكەن. بۇنى پەقەت ئافراسىياپنىڭ ئاتا - ئانىسى ۋە خانىشى ئالتۇن بېكەلا بىلىدىكەن. نۇرەكمۇ ئىلگىرى بىر مەزگىل ئالتۇن بېكەننىڭ خىزمىتىنى قىلغاچقا، بۇ سىرنى ئالتۇن بېكە ئارقىلىق بىلىۋالغانىكەن. ۋەھالەنكى، بەزىلەر پادىشاھنىڭ كۆزىگە ئوق تېگىشى بىلەن تەڭ نۇرەكنىڭمۇ ئوق تېگىپ، ئاتتىن يىقىلغانلىقىنى كۆرگەنلىكىنى ئېيتىشىپتۇ.

شۇنىڭ بىلەن ئافراسىياپنىڭ ۋەزىر - ۋۇزىرلىرى دۈشمەندىن ئۆچ ئېلىش توغرىسىدا قايتىدىن مەسلىھەتكە كىرىشىپتۇ. ئارىدىن بىرى سۆز باشلاپ: «پادىشاھ ئالىيلىرى رۇستەمنىڭ بارگاھىغا بېرىپ، ئۇنىڭغا يالغاندىن ئىناق ئۆتۈش توغرىسىدا تەكلىپ بېرىپ، دوستلۇق قولىنى سۇنسۇن. رۇستەم قول بەرسە، ئالىيلىرى پۇرسەتتىن پايدىلىنىپ ئۇنىڭ قولىنى قاتتىق مەجبۇپ ئاكار قىلىپ قويسۇن. شۇنداق قىلغاندىلا سەردارنىڭ ئاكار بولۇپ قالغىنىنى كۆرگەن ئىران قوشۇنلىرى ئىرادىسى سۇنۇپ، ئوڭايلا مەغلۇپ بولىدۇ» دەپتۇ. بۇ تەكلىپ ھەممەيلەننىڭ رايىغا خوپ كېلىپ، رۇستەمنىڭ بارگاھىغا ئەلچى ماڭغۇزۇلۇپتۇ. ئافراسىياپنىڭ كېلىدىغانلىق خەۋىرىنى ئاڭلىغان ئىراننىڭ سەردار - دانىشمەنلىرى نۇرەكنىڭ مەلۇماتىغا ئاساسەن رۇستەمگە مۇنداق مەسلىھەت بېرىشىپتۇ: «ئافراسىياپنىڭ ئوڭ قولى ئىنتايىن كۈچلۈك ئىمىش. شۇڭا، بىز تۆمۈردىن بىر قول ياستايلى. مۇبادا ئۇ كۆرۈشۈش ئۈچۈن قولىنى سۇنسا، سىلى ئالدى بىلەن راست قوللىرىنى بەرمەي، تۆمۈر قولىنى ئۇزاتسىلا. شۇنداق قىلساق، ئافراسىياپنىڭ ھەقىقىي مەقسىتىنى بىلەلەيمىز». ھاكاۋۇر رۇستەم ئۆز ھەيۋىسى ۋە كۈچ - قۇدرىتىگە تەمەننا قويۇپ، ئافراسىياپنىڭ ئۆزىگە زىيانكەشلىك قىلالىشىغا زادىلا ئىشەنمەپتۇ. شۇنداقسىمۇ ئۇ ئافراسىياپنى سىناپ بېقىش ئۈچۈن سەردار - دانىشمەنلىرىنىڭ مەسلىھىتىنى قوبۇل قىپتۇ. دېگەندەك، بىرنەچچە كۈندىن كېيىن پادىشاھ ئافراسىياپ رۇستەمنىڭ بارگاھىغا يېتىپ كەپتۇ. كېڭەش باشلىنىپتۇ. ئافراسىياپ رۇستەم پالۋانغا ئىككى ئەل خەلقىنىڭ خاتىرجەم تۇرمۇش كەچۈرۈشى ئۈچۈن دوستلىق ئورنىتىش تەكلىپىنى بېرىپتۇ. رۇستەم يالغاندىن ئافراسىياپنىڭ تەكلىپىگە قوشۇلىدىغانلىقىنى بىلدۈرۈپتۇ ۋە ئۇنىڭغا تەشەببۇسكارلىق بىلەن قول تەڭلەپتۇ. ئافراسىياپ كۆزى كور بولغاچقا، رۇستەمنىڭ تۆمۈر قول بەرگەنلىكىنى ئاڭقىرالماي، ئۇنى شۇنداق قاتتىق قىسقانىكەن، خۇددى خېمىردەك مېجىلىپ كېتىپتۇ. بۇنى كۆرگەن رۇستەم چۆچۈپ كېتىپتۇ ۋە پالۋانلىرىغا ئافراسىياپنى ئۆلتۈرگۈزۈپتۇ، ئاندىن لەشكەرلىرىنى باشلاپ قايتىدىن ئۈرۈشقا ئاتلىنىشقا بۇيرۇپتۇ.

ئىران قوشۇنلىرى يېتىپ كېلىشى بىلەن تەڭ تۇران قوشۇنلىرى تاغ جىلغىسى تەرەپكە قاراپ چېكىنىپتۇ. سەپنىڭ ئالدىدا كېتىۋاتقان رۇستەم پالۋان بۇنىڭدىن تېخىمۇ كۆرەڭلەپ، تۇران قوشۇنلىرىنى شىددەت بىلەن قوغلاپتۇ ھەم ئۆز قوشۇنىدىن خېلىلا يىراقلاپ كېتىپتۇ. ئەسلىدە تۇران قوشۇنلىرى جىلغىغا چوڭ بىر ئورەك كولاپ، ئۇنىڭ ئىچىگە چىنار شاخلىرىدىن ياسالغان قوزۇقلارنى زەھەر بىلەن سۇغرىپ كۆمۈپ، تۇزاق قۇرۇپ چىققانىكەن. رۇستەم ئېتىنى چاپتۇرۇپ ئورەككە يېقىنلاپ كەپتۇ ۋە ئالدى تەرەپتە ئورەك بارلىقىنى سېزىپتۇ. شۇنداقسىمۇ، ئۇ ئورەكتىن ئاتلاپ ئۆتۈپ كەتمەكچى

بولۇپ، ئېتىنى ناھايىتى تېز چاپتۇرۇپ كېلىپ ئورەكتىن ئاتلىتىپتۇ. لېكىن، ئورەك بەك چوڭ بولغاچقا، ئاتنىڭ ئالدى پۈتى ئورەكنىڭ تېشىغا، كەينى پۈتى ئىچىگە چۈشۈپ، ئات ئورەك ئىچىگە ئوڭدىسىغا چۈشۈپتۇ. ئات ئۈستىدىكى رۈستەمنىڭ دۈمبىسىدىن كىرگەن قوزۇق ئاتنىڭ قورسىقىدىن چىقىپتۇ. شۇنداق بولسىمۇ رۈستەم ئورەكتىن چىقىپ، ئوقياسىدىن بىر چاقىرىم يىراقلىقتىكى قاتار ئۆسكەن ئوتتۇز تۈپ چىنارنىڭ كەينىگە ئۆتۈۋالغان ئورەك قازغۇچىنى نىشانلاپ ئوق ئۈزگەنمىكەن، ئۇ ئوق ھەر تۈپنىڭ ئايلىنىشى توققۇز غۇلاچ كېلىدىغان ئۇ چىنارلارنى خۇددى پاختىدىن يىڭىنە ئۆتكۈزگەندەك تېشىپ ئۆتۈپ، ئورەك قازغۇچىنىڭ كۆكسىگە تېگىپتۇ. بىراق، ئۇمۇ زەھەرلىك قوزۇق بىلەن زەخمىلەنگەنلىكى ۋە ئوقيانىڭ كىرىچىنى تارتىشتا بەك كۈچەپ كەتكەنلىكى ئۈچۈن تۇرغان جايغا يىقىلىپ جان تەسلىم قىپتۇ.

بۇ قېتىمقى ئۇرۇشتا ھەر ئىككى تەرەپ سەردارلىرىدىن ئايرىلىپ قالغاندىن كېيىن، يېڭىدىن سەردار سايلىشىپتۇ ۋە ئۆزئارا ئەلچى ئەۋەتىشىپ، دوستلۇق ئورنىتىپتۇ.

تۇرۇپ ئاخۇن ۋە ئۈجمە دەرىخى

راۋىيلار شۇنداق رىۋايەت قىلىشىدۇكى، ئافراسىياپ زامانىسىدا بىر قېتىملىق قاتتىق قۇرغاقچىلىق ۋە بوران ئاپىتى يۈز بېرىپ، نۇرغۇن ئادەم قىرىلىپ كېتىپتۇ. تىرىك قالغانلار يەيدىغان باشقا نەرسىلەر بولمىغاچقا، ئامالسىز قۇرت - قوڭغۇز ۋە ياۋا ئوت - چۆپلەرنى يەپ جان ساقلاشقا باشلاپتۇ. ئەمما، ئۇزۇنغا بارماي بۇ نەرسىلەرمۇ تۈگەپ، يۇرتتا رەسمىي ئاچارچىلىق باشلىنىپتۇ. دەل مۇشۇ كۈنلەردە گەرەمبالىق شەھىرىدىكى تۇرۇپ ئاخۇننىڭ بېغىدىكى ئۈجمە راسا پىشىپتەكەن، ئېچىر قاپ كەتكەن قوشنا - قولۇملار تۇرۇپ ئاخۇننىڭ توسقىنىغا قارماي، بېغىغا بېسىپ كىرىپ ئۈجمە يېيىشىپتۇ. كىم بىلسۇن، يېگەنسىرى ئۈجمە مېۋىلىرى شۇنچە كۆپىيىپ، شاخلىرى ئۆزلىرىنى كۆتۈرەلمەي قاپتۇ. ئەمما، تۇرۇپ ئاخۇن بېغىغا ئادەم كىرگۈزمىگەن كۈنى ئۈجمە مېۋىسى ئازلاپ كېتىپتۇ، ھەتتا پىشقانلىرى كۆزگە كۆرۈنمەپتۇ. بۇ خەۋەر پادىشاھ ئافراسىياپقا يەتكەندىن كېيىن، ئۇ ئوردا ئەھلى بىلەن بىرلىكتە بۇ باغقا كېلىپ ئۈجمىگە ئېغىز تېگىپتۇ. قارىغۇدەك بولسا، شۇ كۈنى ئۈجمىلەر ھەقىقەتەن كۆپ ھەم مەي باغلاپ پىشىپ كەتكەنمىكەن. تۇرۇپ ئاخۇن پادىشاھنىڭ ئۆز ئۈجمىسىگە ئېغىز تەگكۈزگەنلىكىنى ۋە ئۈجمىلەرنىڭ كۆپىيىپ پىشىپ كەتكەنلىكىنى كۆرۈپ شۇنداق خۇشال بوپتۇ ھەم ئۇنىڭغا ئۆزىنىڭ بېخىللىق قىلغانلىقىدىن پۇشايماق قىلغانلىقىنى ئېيتىپتۇ. پادىشاھ ئۇنى ئۈجمە بىلەن يۇرتداشلارنى ئاچارچىلىقتىن قۇتۇلدۇرۇپ قالغانلىقى ئۈچۈن كاتتا ئىنئام بىلەن مۇكاپاتلاپتۇ ۋە ۋەزىرلىككە تەيىنلەپتۇ. شۇنىڭ بىلەن بىللە پۈتۈن ئەلگە قىرىق تۈپتىن ئۈجمە دەرىخى تىكىش، ئۇلارنى ياخشى پەرۋىش قىلىش، مېۋىسىنى ساتماسلىق، يەيمەن دەپ كەلگەنلەرنى توسۇماسلىق، ئۇنىڭدىن كۆپ ئۆستۈرگەنلەرنى مۇكاپاتلاش، بۇ دەرەخنى قەستەن نابۇت قىلغانلارنى قاتتىق جازالاش توغرىسىدا پەرمان چۈشۈرۈپتۇ. شۇنىڭدىن باشلاپ ئۈجمە دەرىخى بۇ يۇرتتا ئەتىۋارلىق دەرەخكە ئايلانغانمىكەن.

(رىۋايەتلەرنى سۆزلەپ بەرگۈچىلەر: قەشقەر كۈنئەھەر ناھىيە قورغان يېزا يۇقىرىقى قازېرىق كەنتىدىن ئوسمان قاسىم، رىزۋانخان مامۇت)

(رەتلىگۈچى شىنجاڭ ئۇنىۋېرسىتېتى فىلولوگىيە ئىنىستىتۇتىدا، پروفېسسور)

ئەقىللىق ئايلىرى

(چۆچەك)

توپلاپ رەتلەنگۈچى: ئايشەم سەيدىنئەكبەر

بۇرۇنقى زاماندا ناھايىتى ئەقىللىق، دانىشمەن بىر پادىشاھ بولغانىكەن. ئەمما، ئۇنىڭ ئەتراپىدىكى ۋەزىر - ئاكابىرلىرى بولسا تولىمۇ پەمىسىز، ئىش بىلمەسلەردىن ئىكەن. پادىشاھنىڭ بىرلا قىزى بولۇپ، ئوغۇل پەرزەنتى بولمىغاچقا، «ئۆلۈپ كەتسەم، شاھلىق تەختىمگە كىم ۋارىسلىق قىلار؟» دەپ كېچە - كۈندۈز قايغۇرىدىكەن.

كۈنلەرنىڭ بىرىدە ئوردا دەريۋازىسىنىڭ ئالدىغا ياش بىر قەلەندەر كېلىپ، ئوردىغا كىرمەكچى بوپتۇ. ئەمما، ياساۋۇللار ئۇنى توسۇپ كىرگۈزمەپتۇ، قەلەندەرمۇ كەتمەي تۇرۇۋاپتۇ. ئاخىر ياساۋۇللار بۇ ئىشنى پادىشاھقا خەۋەر قىپتۇ. پادىشاھ:

— ئۇنى كىرگۈزۈۋېتىڭلار، بىرەر مۇھىم تەلەپ - ئىلتىماسى بار ئوخشايدۇ، — دەپتۇ. ياساۋۇللار قەلەندەرنى ئوردىغا باشلاپ كىرىپتۇ. پادىشاھ قارىسا، قەلەندەر ئۈستىبېشىغا كۈنسىراپ كەتكەن كىيىملەرنى كىيگەن بولسىمۇ، چىرايىدىن چېچەنلىكى چىقىپ تۇرىدىغان ياشلا بىر بالا ئىكەن. پادىشاھ كۆڭلىدە: «قەلەندەر بولغىنى بىلەن ئەقىللىق بالىدەك قىلىدۇ، بىر سىناپ كۆرمەيمەنمۇ؟» دەپ ئويلاپتۇ - دە، بېشىدىكى شاھلىق تاجىنى قولغا ئېلىپ يەنە كىيىپتۇ. قەلەندەر بولسا تىلىنى چىقىرىپتۇ. پادىشاھ قورسىقىنى سىلىغانىكەن، قەلەندەر پۈتىنى كۆرسىتىپتۇ. پادىشاھ بۇنىڭدىن ناھايىتى خۇشال بولۇپ، ئوردا خەزىنىچىسىنى قەلەندەرگە بىر تاۋاق ئالتۇن بېرىشكە بۇيرۇپتۇ. قەلەندەر ئالتۇننى ئېلىپ چىقىپ كېتىپتۇ. پادىشاھ بىلەن قەلەندەر ئوتتۇرىسىدا بولۇپ ئۆتكەن سىرلىق ئىما - ئىشارەتلەرنىڭ تېگىگە يېتەلمەي، قەلەندەر ئېلىپ چىقىپ كەتكەن بىر تاۋاق ئالتۇنغا كۆز قىزارتىپ ئولتۇرۇشقان ۋەزىرلەر ئۇلۇغ - كىچىك تىنىشىپتۇ. سەۋر قاچىسى قايناپ تاشقان ئوڭ قول ۋەزىر ئورنىدىن تۇرۇپ:

— پادىشاھى ئالەم، ھېچ گەپتىن - ھېچ گەپ يوق بىر تاۋاق ئالتۇننى ئۇ قەلەندەرگە بېرىۋەتتىلە، مېنىڭچە، ھازىرلا ئۇ قەلەندەرنىڭ كەينىدىن بېرىپ، ئالتۇنلارنى تارتىۋېلىش كېرەك، — دەپتۇ. — ئىختىيارىڭىز، — دەپتۇ پادىشاھ ۋەزىرنى سىناپ بېقىش نىيىتىدە. قەلەندەردىن ئالتۇنلارنى تارتىۋېلىش پىكرىگە پادىشاھنىڭ باشقىچە پىكىردە بولمىغىنىدىن جۈرئەتلەنگەن ئوڭ قول ۋەزىر شۇ ھامانلا ئورنىدىن تۇرۇپ:

— ئۇ ئالتۇنلارنى مەن قايتۇرۇپ كېلىمەن، — دەپتۇ ۋە ئوردىدىن ئالدىراش چىقىپ كېتىپتۇ. ۋەزىر ئېتىغا مىنىپ شەھەر دەريۋازىسىدىن چىقىپ، ئۇزۇن ئۆتمەيلا ھېلىقى قەلەندەرگە يېتىشىۋاپتۇ ۋە ئۇنىڭ ئالدىنى توسۇپ دەپتۇ:

— ھەي تەييار تاپ قەلەندەر، بىر تاۋاق ئالتۇنغا ئېرىشمەكنى شۇنچە ئاسان چاغلاپ قالدىڭمۇ؟

ئالدىراپ خۇش بولۇپ كەتمە، سەن ماڭا پادشاھ بىلەن قىلىشقان ئىما - ئىشارەتلىرىڭنىڭ مەنىسىنى ئېيتىپ بېرەلسەڭ، ئالتۇن سېنىڭ بولسۇن. ئەگەر ئېيتىپ بېرەلمىسەڭ، ئالتۇننى قويۇپ كەت! قەلەندەر ۋەزىرنىڭ ئەخمەقلىقىدىن قاقاقلاپ كۈلۈپ كېتىپتۇ ۋە:

— بوپتۇ، ئېيتىپ بېرەي، پادشاھنىڭ تاجىنى بېشىدىن ئېلىپ، يەنە كىيگىنى «باش نېمىدىن كېتىدۇ؟» دېگىنى؛ مېنىڭ تىلىمنى چىقارغىنىم «تىلىدىن كېتىدۇ» دېگىنىم. پادشاھنىڭ قورسىقىنى سېلىغىنى «قانداق قىلغاندا قورساق ئاسان تويىدۇ» دېگىنى؛ مېنىڭ پۈتۈمنى كۆرسەتكىنىم «ئايىغى چاققان بولغاندا» دېگىنىم، — دەپتۇ.

ۋەزىر شۇنچىلىك ئاددىي ئىما - ئىشارەتلەرنىمۇ چۈشىنەلمىگەنلىكىنى تەن ئالغۇسى كەلمەي: — ئەلۋەتتە، شۇنداق ئىدى، سېنى نېمە دەيدىكىن دەپ سوراپ باققانىدىم. ئەمدى سەندىن ئۈچ سوئال سورايىمەن، جاۋاب بېرەلسەڭ، ئالتۇنلار سېنىڭ بولىدۇ. ناۋادا جاۋاب بېرەلمىسەڭ، ئالتۇنلارنى قايتۇرۇپ كېتىمەن، — دەپتۇ.

— سورىسلا، مەن تەييار، — دەپتۇ قەلەندەر.

— ئاسمان بىلەن يەرنىڭ ئارىلىقى قانچە يىللىق يول؟ — دەپ سوراپتۇ ۋەزىر.

— بىرەر سائەتلىك يول، — دەپ جاۋاب بېرىپتۇ قەلەندەر.

— ئاسمان بىلەن يەرنىڭ ئارىلىقىنى ئۈچ يۈز يىللىق يول دېيىشەتتۇق، سەن بولساڭ بىرەر سائەتلىك يول دەيسەنغۇ؟ — دەپ ياندۇرۇپ سوراپتۇ ۋەزىر.

— ھۆرمەتلىك ۋەزىر ئەزەم، ھاۋا تۈتۈلۈپ چاقماق چاقسا، يامغۇر ئاسماندىن ئۈچ يۈز يىلدا چۈشەمدۇ ياكى بىرەر سائەت ۋاقىت ئىچىدە چۈشەمدۇ؟ — دەپ قايتۇرۇپ سوراپتۇ قەلەندەر.

— بىر سائەت ۋاقىت ئىچىدە چۈشىدۇ، — دەپتۇ ۋەزىر.

— شۇ سەۋەبتىن يەر بىلەن ئاسماننىڭ ئارىلىقىنى بىرەر سائەتلىك يول دەيمىز، — دەپتۇ قەلەندەر.

— ئۇنداق بولسا، يەنە بىر سوئال، يەرنىڭ كىندىكى نەدە؟ — دەپتۇ ۋەزىر. قەلەندەر تۆت تەرەپكە قاراپ مۆلچەرلەپ كۆرۈپ:

— دەل مەن دەسسەپ تۇرغان مۇشۇ يەر يەرنىڭ كىندىكى، ئىشەنمىسە ئۆلچەپ كۆرسىلە! — دەپتۇ.

ۋەزىر باشقا گەپ تاپالماي بېشىنى لىڭشىتىپتۇ ۋە ئالمان - تالمان ئۈچىنچى سوئالغا ئېغىز ئېچىپتۇ:

— مۇشۇ تاپنىڭ ئۆزىدە ئاللا نېمە ئىش قىلىۋاتىدۇ؟

قەلەندەر سەل تۇرۇپ بىرنەرسىنى پەملىۋالغاندىن كېيىن:

— ۋەزىر ئەزەم، بۇ سوئاللىرىغا جاۋاب بەرمەك قىيىندەك تۇرىدۇ. ئەڭ ياخشىسى، سىلى ئاتتىن چۈشىسە، مەن ئاتقا مىنىپ تۇرۇپ جاۋاب بېرەي، — دەپتۇ. ۋەزىر ئاتتىن چۈشۈپتۇ. قەلەندەر ئاتنىڭ يېنىغا كەپتۇ، لېكىن ئات ئۈرگۈپ ئۇنى ئۆزىگە يېقىن كەلتۈرمەپتۇ. شۇنىڭ بىلەن قەلەندەر ۋەزىرگە دەپتۇ:

— ئۈستىلىرىدىكى كىيىملەرنى كىيمىسەم، ئات مېنى يېقىن كەلتۈرمىگۈدەك، شۇڭا كىيىملىرىنى ماڭا بەرسىلە.

ۋەزىر سەللە - پەرىجىلىرىنى قەلەندەرگە بېرىپتۇ. قەلەندەر ئۇ كىيىملەرنى كىيىپ ئاتقا مىنىپتۇ ۋە:

— قوللىرىدىكى قامچىنىمۇ ماڭا بېرىپ، بۇ خۇرجۇننى مۈرىلىرىگە ئارتىسلا، پادشاھنىڭ ئىنىم قىلغان ئالتۇنلىرى مۇشۇ خۇرجۇندا، ئۇنى يەرگە قويساق پادشاھقا ھۆرمەتسىزلىك قىلغان بولىمىز. ئەمدى سوئاللىرىنى سورىسلا، — دەپتۇ.

ۋەزىر قامچىنى قەلەندەرگە بېرىپ، خۇرجۇننى مۈرىسىگە ئارتىپتۇ، ئاندىن بايىقى سوئالنى

تەكرارلاپتۇ:

— مۇشۇ تاپنىڭ ئۆزىدە ئاللا نېمە ئىش قىلىۋاتىدۇ؟
 قەلەندەر ئەمدى تەمكىنلىك بىلەن:

— ئاللا شۇنداق ئىش قىلىۋاتىدۇكى، ۋەزىرىنى قەلەندەر، قەلەندەرنى ۋەزىر قىلىۋاتىدۇ. ۋەزىر بۇنىڭغا ئۈنمىسا مۇنداق قىلىۋاتىدۇ، — دەپتۇ ۋە قامچا بىلەن ۋەزىرنىڭ باش — كۆزىنى ساۋاشقا باشلاپتۇ. ۋەزىر ئىشنىڭ يامانغا ئۆرۈلگىنىنى كۆرۈپ ئوردىغا قاراپ قېچىپتۇ. قەلەندەر كەينىدىن قوغلاپ يەتكەن يېرىدە ئۇنى ئۈرۈپ باش — كۆزىنى قانغا بويىۋېتىپتۇ. ۋەزىر بولسا توختىماي قېچىپ ئوردىغا كىرىپ پادىشاھنىڭ تەختىنىڭ كەينىگە يوشۇرۇنۇپتۇ. قەلەندەر ئاتتىن چۈشۈپ ئوردىغا كىرىپ پادىشاھقا سالام بەرگەندىن كېيىن، ئۈستىدىكى كىيىملەرنى سېلىشقا تەمىشلىپتۇ. پادىشاھ شۇ ھامان ئۇنىڭغا:

— بولدى، سېلىپ ئاۋارە بولما يىگىت، بۇ كىيىملەر ئەمدى ھەقىقىي ئىگىسىنى تېپىپتۇ. بۈگۈندىن باشلاپ سەن مېنىڭ ئوڭ قول ۋەزىرىم بولغىن. ئەيبىكە بۇيرۇمىڭنى، ئىسمىڭنى بىلىۋالغان بولساق، — دەپتۇ.

— ئىسمىم ئاياز، ئەمما پادىشاھى ئالەم، مەن ۋەزىرلىكنىڭ ھۆددىسىدىن چىقالمايمەن، — دەپتۇ قەلەندەر پادىشاھنىڭ ئالدىدا ئوڭايىسىزلىنىپ. پادىشاھ ئايازنىڭ گېپىگە قۇلاق سالمايلا:
 — بۈگۈندىن باشلاپ ئاياز ئوردىنىڭ ئوڭ قول ۋەزىرلىكىگە تەيىنلەندى! — دەپ جاكارلاپتۇ ۋە ئوڭ قول ۋەزىرگە:

— سەن پەمىسىزلىكىڭدىن ۋەزىرلىك تون — سەرپايلىرىڭدىن ئايرىلىدىك، ئەمدى تىلەمچىلىك قىلىپ جېنىڭنى باق، — دەپ ئۇنى ئوردىدىن قوغلاپ چىقىرىپتۇ.
 شۇ كۈندىن باشلاپ ئاياز ئوڭ قول ۋەزىر بولۇپتۇ ۋە بۇرۇنقى ئوڭ قول ۋەزىر ئولتۇرغان قورۇ — جايغا ئورۇنلىشىپتۇ. ئوردىدىن ئۇنىڭ خىزمىتىنى قىلىدىغانغا بىرقانچە خىزمەتكار ۋە چۆرىلەر ئاجرىتىلىپتۇ. ئاياز قورۇنىڭ يېنىغا ئايرىم بىر ئېغىز ئۆي سالدۇرۇپ، ئۆزىنىڭ قەلەندەر چېغىدا كىيگەن تېرە شىمى بىلەن چورۇقنى شۇ ئۆيگە قويۇپتۇ، يەنە بىر چېلەك سۇ، بىر تال نوگايىنىمۇ ئەكىرىپ قويۇپتۇ. شۇنىڭدىن كېيىن ئۇ ھەر كۈنى ئوردىدىن قايتقىنىدا ئاۋۋال شۇ ئۆيگە كىرىپ، ئاغزىغا سۇ ئېلىپ تېرە ئىشتىنى بىلەن چورۇقىغا پۈركۈيدىكەن ۋە ئۆز — ئۆزىگە: «ئى ئاياز، كۆرگەن كۈنۈڭنى ئۈنتۈما، شىم — چورۇقۇڭنى قۇرۇتما» دەيدىكەن.

كۈنلەر ئۆتۈپ ئايغا ئۇلىشىپ، ئايلا يىغىلىپ يىلغا تۇتىشىپ ئارىدىن ئىككى يىل ئۆتكەن كۈنلەرنىڭ بىرىدە ئاياز ساقسىز بولۇپ يېتىپ قاپتۇ. شۇنداق بولسىمۇ، ئۇ يەنىلا ھېلىقى ئۆيگە ھەر كۈنى بىر قېتىم كىرىشىنى ئۈنتۈماپتۇ. بۇ ئىش باشقا ۋەزىرلەرنىڭ دىققىتىنى تارتىپتۇ. ئۇلار ئايازنىڭ بۇ ئىشنىڭ قانداقتۇر بىرەر يامان تەرىپى بولسا كېرەك دەپ گۇمان قىلىشىپ، پادىشاھقا چېقىشتۇرۇپ ئارىدىن نەپ ئۈندۈرۈشنى كۆڭلىگە پۈكۈشۈپتۇ. بىر كۈنى پادىشاھ چارباغدا گۈللەرنى تاماشا قىلىۋېتىپ، ئۇلارنىڭ ئەتراپىدىكى رىشاتكىنىڭ يېنىغا كېلىپ تۇرۇپ قاپتۇ ۋە سول قول ۋەزىرگە قاراپ:

— ئايازغا ئېيتىڭ، ئېلىپ كەلسۇن، — دەپتۇ.
 بۇ گەپنى ئاڭلىغان سول قول ۋەزىر ھېچ نەرسىنى ئاڭقىرالماي بولسىمۇ، پادىشاھنىڭ غەزىپىدىن قورقۇپ: «خوپ تەقسىر» دەپ باغدىن چىقىپ ئۇدۇللا ئاياز ۋەزىرنىڭ ئۆيىگە كېلىپ، ئىشىك ئالدىدا تۇرغان غۇلاملاردىن:
 — ئاياز ۋەزىر ئۆيىدە بارمۇ؟ — دەپ سوراپتۇ. غۇلاملار:

— ئاۋۇ ئۆيگە كىرىپ كەتكەن، — دەپ ھېلىقى ئۆينى كۆرسىتىشىپتۇ ۋە، — ئۆيگە كىرىپ بىردەم ئولتۇرۇپ تۇرسىلا، بىر ئازدىن كېيىن چىقىدۇ، — دەپ ۋەزىرىنى ئۆيگە تەكلىپ قىپتۇ. دەل شۇ چاغدا ئاياز ۋەزىر ھېلىقى ئۆيدىن چىقىپ كەپتۇ ۋە سول قول ۋەزىرىنى كۆرۈپ ئىتتىكىلا ئۆيگە تەكلىپ قىپتۇ. سول قول ۋەزىر بولسا، ھودۇققىنىدىن ئاران - ئاران سۆزلەپ:

— مەن بەك ئالدىراش كەلدىم. پادىشاھ چارباغدا سەيلە قىلىۋېتىپ تۇيۇقسىزلا: «ئايازغا ئېيتىڭ، ئېلىپ كەلسۇن» دېدى. مەن پادىشاھنىڭ بۇ سۆزىدىن ھېچ نەرسىنى چۈشىنەلمىگەن بولساممۇ، ئەمرگە بويسۇنۇش ۋەجىدىن بۇ يەرگە كەلدىم. پادىشاھنىڭ دېگىنىنى ئېلىپ ھازىرلا بارمىساق بولمايدۇ، — دەپتۇ. ئاياز ۋەزىر بىر ئاز ئويلىغاندىن كېيىن، سول قول ۋەزىردىن سوراپتۇ:

— پادىشاھ قانداق يەردە تۇرۇپ ئېلىپ كەلسۇن، دېدى؟

— چارباغدىكى گۈللەرنى قورشاپ تۇرغان رىشاتكىنىڭ يېنىدا تۇرۇپ شۇنداق دېدى، — دەپتۇ سول قول ۋەزىر.

— ئۇنداق بولسا ياغاچچىنى ئېلىپ بېرىشىمىز كېرەك، — دەپتۇ ئاياز ۋە ئوردا ياغاچچىسىنى چاقىرىتىپ پادىشاھنىڭ ئالدىغا ئېلىپ بېرىپتۇ. پادىشاھ خۇشال بولغىنىدىن ھاياجانلىنىپ تۇرۇپ:

— ئەي ئاياز، مېنىڭ سىزنى ياغاچچى ئېلىپ كەلسۇن، دېگىنىمنى قانداق بىلىدىڭىز؟ — دەپ سوراپتۇ. ئاياز:

— مەن سىلنىڭ رىشاتكىنىڭ يېنىدا تۇرۇپ: «ئېلىپ كەلسۇن» دېگەنلىرىنى سول قول ۋەزىردىن سوراپ بىلگەندىن كېيىن، رىشاتكىلاردىن بىرەرى بۇزۇلغان بولسا كېرەك، دەپ ئويلىدىم - دە، ياغاچچىنى ئېلىپ كەلدىم، — دەپتۇ. پادىشاھ رازىمەنلىك بىلەن بېشىنى لىڭشىتىپ:

— قۇدىرەتلىك ئاللاتائالاغا يۈز مىڭ شۈكۈركى، مېنىڭمۇ بىر ئەقىللىق ۋەزىرىم بولسا ئىكەن، دېگەن ئارزۇيۇمغا يەتتىم، — دەپتۇ.

ئەتىسى پادىشاھ ئوردىغا كەلگەندىن كېيىن، ۋەزىرلىرىگە مەسلىھەت سېلىپ دەپتۇ:

— ھەممىڭلار بىلىسىلەر، مېنىڭ ئارزۇلۇق بىر قىزىم بولسىمۇ، ئوغلۇم بولمىغاچقا، تاج - تەختىمنىڭ ۋارىسىنىز قېلىشىدىن غەم قىلىپ كېلىۋاتاتتىم. گەرچە ئۆز پۇشتۇمدىن بولغان ئوغلۇم بولمىسىمۇ، بۇ قېتىم ئاللا تائالا ماڭا ئايازدەك ئەقىل - پاراسەتكە تولغان بىر يىگىتنى ئۇچراشتۇردى. مەن ئۇ يان ئويلاپ - بۇ يان ئويلاپ ئارزۇلۇق قىزىم گۈلبانۇمنى ئايازغا نىكاھلاپ بېرىش قارارىغا كەلدىم. تاج - تەختىم ئايازدەك يىگىتكە قالسا مەنمۇ خاتىرجەم بولسىمەن، ئەلىمۇ سورۇقچىلىق كۆرمەيدۇ: سىلەر مۇشۇ ئىشقا مۇۋاپىق مەسلىھەت بەرسەڭلار.

ۋەزىرلەر پادىشاھقا ئايازنى چېقىشتۇرۇشنىڭ پەيتى كەلگەنلىكىنى ھېس قىلىشىپ، كۆز بېقىشىۋالغاندىن كېيىن، سول قول ۋەزىر ئېغىز ئېچىپ دەپتۇ:

— پادىشاھى ئالەم، ئۆزلىرىنىڭ پەقەت بىر تاللا قىزلىرى بار. يەتتە ئىقلىمدىكى نې - نې شۆھرەتلىك شاھلارنىڭ شاھزادىلىرى ئەلچى ئەۋەتسە، ئۇلارغا رازىلىق بەرمىگەندىلە. ئەمدىلىكتە شۇ ئارزۇلۇق قىزلىرىنى قەلەندەرچىلىكتە كۈن ئۆتكۈزگەن بىر يېتىمگە بەرسىلە، خەقنىڭ مەسخىرىسىگە قالمىغان ئىش بولارمىكىن. ئۇنىڭ ئۈستىگە، يېقىندىن بېرى ئايازنىڭ نىيىتى بۇزۇلۇپ، سىلىدىن مەخپىي بىر ئىشلار بىلەن مەشغۇل بولۇۋاتىدۇ. ئاڭلىساق، ئۇ ھويلىسىنىڭ يېنىغا بىر ئۆي سالدۇرۇپ، ھەر كۈنى ئۆزى يالغۇز شۇ ئۆيگە كىرىۋېلىپ، ئىشىكىنى ئىچىدىن تاقاپ قويۇپ، تاراڭ - تۈرۈڭ قىلىپ، كەينىدىن، سۇ پۈركۈپ بىر ئىشلارنى قىلىۋاتقۇدەك. ئۇ ئۆيگە ئۆزىدىن باشقا ھېچكىمنى كىرگۈزمەيدىكەن. ئۇ چوقۇم كۆڭلىگە بىر يامان نىيەتنى پۈكۈپ، قىلىچ بىلەۋاتقان گەپ. شۇڭا، ئۇنىڭدىن ئاگاھ بولماقلىرى لازىمدۇر، شاھىم.

پادىشاھ بۇ گەپلەرنى ئاڭلاپ، بىر ئىشىنىپ - بىر ئىشەنمەي تۇرۇپ قاپتۇ ۋە نېمىلا بولسۇن، ئايازنى بىر سىناپ باقماقچى بوپتۇ. ئەتىسى پادىشاھ بامدات نامىزىدىن يېنىپ ئايازنىڭ كەينىدىن ئىز بېسىپ مېڭىپتۇ. دېگەندەك، ئاياز دەرۋازىسىنىڭ ئالدىغا كېلىپ ئۆيگە كىرمەي، ھېلىقى ئۆيگە كىرىپ

كېتىپتۇ. قۇلاق سالسا باشتا تاراڭ - تۇرۇڭ قىلغان ئاۋاز، ئارقىدىن بىرنەرسىگە سۇ پۈركۈگەن ئاۋاز ئاڭلىنىپتۇ. پادىشاھ كەينىگە يېنىپ چاندۇرماي قايتىپ كېتىپتۇ. كېيىن يەنە بىر قانچە قېتىم كۆزەتسە، يەنىلا شۇ ئىش تەكرارلىنىپتۇ. پادىشاھ ئاخىر ھەقىقىي ئەھۋالنى بىلىمەكچى بولۇپ، ۋەزىرلەرنى باشلاپ ئاياننىڭ ئۆيىگە كەپتۇ ۋە:

— بىز سىزنىڭ مۇشۇ مەخپىي ئۆيىڭىزنى كۆرگىلى كەلدۇق، — دەپتۇ. ئايان بولسا يۈزى قىزىرىپ:

— پادىشاھى ئالەم، بۇ ئۆيدە ھەرقايسىلىرىنى قىزىقتۇرغۇدەك ھېچبىر مەخپىي نەرسە يوق. بىراق، كۆرىمىز دەپسە، مانا كۆرسە، — دەپ ئىشىكىنى ئېچىپ بېرىپتۇ. پادىشاھ ۋەزىرلىرى بىلەن ئۆيگە كىرىپ قارىسا، ئۆيەردە ئايان قەلەندەر ۋاقتىدا كىيگەن تېرە ئىشتىنى بىلەن پۈتتۈرۈلگەن كونا چورۇقى، بىر چېلەك سۇ ۋە بىر نوڭاي تۇرغۇدەك. پادىشاھ بۇنىڭدىن ھەيران بولۇپ:

— ئەي ۋەزىر، مەن سېنى قەلەندەرچىلىكتىن قۇتقۇزۇپ، ئوڭ قول ۋەزىرلىكىنى ۋە شۇنىڭغا لايىق ئېسىل ئۆي، خىزمىتىڭنى قىلىدىغان خىزمەتكارلارغىچە تەق قىلىپ بەرگەندىم. شۇنداق تۇرۇقلۇق، سەن نېمىشقا بۇ نەرسىلەرنى بۈگۈنگىچە ساقلاپ كەلدىڭ؟ — دەپ سوراپتۇ.

— پادىشاھى ئالەم، ئېيتقانلىرى دۇرۇس، — دەپتۇ ئايان، — دەرۋەقە، مەن ئۆزلىرىمنىڭ شاھانە ئىلتىپاتلىرى سايمىسىدە ئوڭ قول ۋەزىرلىك مەرتىۋىسىدە ھالاۋەت كۆرمەكتىمەن. ئەمما، بۇرۇن مەن مۇشۇ نەرسىلەر بىلەن جان ساقلىغانىدىم. شۇڭا، ئەسلىمنى ئۇنتۇپ قالماي دەپ، بۇ نەرسىلەرنى ئايرىم ئۆيدە ساقلاپ كۈندە كۆرۈپ تۇرۇۋاتمەن. مۇشۇنداق بولغاندا، ئوردىدىكى خىزمىتىمنىمۇ ياخشى ئىشلەيمەن، ئاۋام - پۇقرالارنىڭ دەرد - ئەھۋالىغىمۇ يېتەلەيمەن. بۇ نەرسىلەرنى ئايرىم ئۆيدە ھازىرغىچە ساقلاپ كېلىشىمنىڭ ۋەجى مۇشۇ ...

ئايان ۋەزىرنىڭ سۆزىنى ئاڭلىغان پادىشاھ ئۇنىڭ ئۆز ئىشەنچىسىنى ئاقلىغانلىقىدىن مەمنۇن بولۇپ، ئۇنىڭغا بولغان ئىخلاسى تېخىمۇ ئېشىپتۇ. چېقىمچى ۋەزىرلەر بولسا خىجىل بولۇشقىنىدىن بېشىنى كۆتۈرەلمەي قېلىشىپتۇ.

پادىشاھ ئوردىغا قايتقاندىن كېيىن، توي تەييارلىقىغا كىرىشىپتۇ ۋە قىرىق كېچە - كۈندۈز ھەشەمەتلىك توي ئۆتكۈزۈپ قىزى گۈلبانۇمنى ئايانغا نىكاھلاپ بېرىپتۇ. تويىدىن كېيىن پادىشاھ كويۇغۇلنى ھۇزۇرىغا چاقىرتىپ:

— ئوغلۇم، ئۆمرۈمنىڭ غۇلچى تۈگەپ، غېرىچى قالدى. ئاخىرقى ئۆمرۈمدە مۇبارەك ھەج تاۋىپىنى ئادا قىلىپ، ئاۋامنىڭ خىزمىتىدە بولۇش جەريانىدا بىلىپ - بىلمەي ئۆتكۈزۈپ سالغان گۈناھلىرىمغا توۋا قىلىپ كەلسەم، دەيدىغان نىيەتم بار ئىدى. شۇڭا، ئەمدى خانىش بىلەن ئىككىمىز سەپەر تەييارلىقىغا كىرىشىمىز. پادىشاھلىقنى، ئاۋامنىڭ غېمىنى سىزگە تاپشۇرىمەن، ئاللا سىزگە مەدەت بەرگەي، — دەپ كۆڭلىدىكى سۆزلىرىنى ئېيتىپتۇ. ئايان:

— سىلى ماڭا شۇنچىلىك ئىشەنگەن بولسىلا، مەملىكەت ئىشىدىن غەم قىلمىسلا، مەن ئاللاننىڭ ئالدىدا سىلىگە ۋەدە بېرىمەن. ھەج سەپىرىگە خاتىرجەم ئاتلىنىۋەرسىلە، ئاللا مۇراد - مەقسەتلىرىڭىزگە يەتكۈزگەي، — دەپ پادىشاھنىڭ كۆڭلىنى خاتىرجەم قىپتۇ. ئەتىسى پادىشاھ ئوردىغا چىقىپ، ئۆزىنىڭ ھەج تاۋاپ قىلغىلى بارىدىغانلىقىنى، شاھلىق تەختىنى كويۇغۇلنى ئايانغا قالدۇرىدىغانلىقىنى جاكارلاپتۇ ۋە تاج بىلەن شاھلىق تونىنى ئايانغا كىيىدۈرۈپتۇ. بىر قانچە كۈندىن كېيىن پادىشاھ خانىشنى ئېلىپ ھەج سەپىرىگە ئاتلىنىپتۇ. ئايان شاھلىق تەختىگە ئولتۇرۇپ، ئەلنى ئادالەت بىلەن سوراپ، ئاۋامنى غەم - دىن خالاس قىلىپ، مەملىكەتنىڭ تىنچلىقىنى تېخىمۇ مۇستەھكەملەپتۇ. تۆت پەرزەنت يۈزى كۆرۈپ، با - لىلىرىنى ئەقىللىق، بىلىملىك ۋە ئەدەپ - ئەخلاقلىق قىلىپ تەربىيەلەپ قاتارغا قوشۇپ، ئالەمدىن ئۆتۈپتۇ.

(توپلاپ رەتلەنگۈچى قۇمۇل 704 - گېئولوگىيە ئەترىتىدە)



Beijing 2008

北京2008年奥运会合作伙伴
Partner of the Beijing 2008 Olympic Games



中国移动通信
CHINA MOBILE



شىنجاڭ سىرتىدىكى كەزىمە مۇلازىمەتتە خۇشاللىقلار بار

كۈتۈلمىگەن

شىنجاڭ

سىرتىدىكى كەزىمە

مۇلازىمەتتە

خۇشاللىقلار بار

بۈگۈندىن ئېتىبارەن جۇڭگو كېزەر ئابونتىلىرى 28 يۈەن ئايلىق ئىقتىدار ھەققى (ھەر ئايدا) تاپشۇرۇپ شىنجاڭ سىرتىدىكى كەزىمە مۇلازىمەت بويىچىسىنى بېجىرسە شۇ زامان كۈچكە ئىگە بولۇپ، 2 ئاي ئىچىدە ئۆزى ھەق تۆلەيدىغان ۋە ئۆلكىلەر ئارا كەزىمە مۇلازىمەت ئىقتىدارىنى ئۆز ئىچىگە ئالغان كەزىمە مۇلازىمەتتىن بەھرىمەن بولالايدۇ، شىنجاڭ سىرتىدىكى كەزىمە مۇلازىمەت ھەققىدە چاقىرىش-چاقىرىلىشىڭ ھەر سەئەتتىكى 0.4 يۈەن . ئابونتلىرىڭ شىنجاڭ ئىچىدىكى كەزىمە مۇلازىمەتتە يەنىلا ئەسلىدىكى ھەق ئۆلچىمى ئىجرا قىلىنىدۇ.

بېجىرىش ئۇسۇلى:

1. www.xj.chinamobile.com غا چىقىڭ.
2. ئابونتلىرى يەنە تىجارەت ئالدى سۈپىسى ۋە ئېلېكترونلۇق يول (قىسقا ئۇچۇر تىجارەت زالى، تور پۈتكۈچى تىجارەت زالى) ئارقىلىق بېجىرسە بولىدۇ.



دېتېللىر مۇلازىمەت قىزىق لىنىيىسى: 10086 www.xj.chinamobile.com جۇڭگو كۈچە خەلقئارىسى ئۈرۈمچى شىنجاڭ خەلقئارىسى



بىر قېتىملىق ئىشلىتىش

جۇڭگو كېزەر مەشرەپ كارتىسى

مەشرەپ كارتىسىدا شەھەر تېلېفونى ھەققى بىلەن ئۇزۇن يوللۇق تېلېفون ھەققى ئىگىز

جۇڭگو كېزەر مەشرەپ كارتىسى شادلىق مەنۇتلارنى تېخىمۇ ئۇزارتتى

جۇڭگو كېزەر مەشرەپ كارتىسىدا ئۆز جايىدا تۇرۇپ تېلېفون قوبۇل قىلغاندا ھەق ئېلىنمايدۇ ، ئايلىق ئەڭ تۆۋەن ئىستېمالى بار ، سىگنالى ياخشى ، مۇلازىمىتى ئەلا بولۇپ ، ئۇ پۇل تېجەپ بېرىدىغان ياخشى ياردەمچىمۇ .
 ئۇزۇن يوللۇق تېلېفون ئورۇش ھەققىمۇ ئەرزان ، ئۆز جايىدا تۇرۇپ 12593 ئارقىلىق دۆلەت ئىچىگە ئۇزۇن يوللۇق تېلېفون ئۇرغاندا ، ئايلىق ئىقتىدار ئىشلىتىش ھەققى ئېلىنمايدۇ ، ئۆز جايىدا تۇرۇپ بىۋاسىتە ئۇرغاندا ، بوش ۋاقىتلاردا (يەنى كەچ سائەت 9 دىن ئەتىسى كەتكەن سائەت 7 گىچە) مەنۇتغا ئاران 1 مو 9 پۇتلا ئېلىنىدۇ ؛ قالغان ۋاقىتلاردا ھەر مەنۇتغا 3 مو 9 پۇت ئېلىنىدۇ . مەشرەپ كارتىسى شادلىق مەنۇتلىرىمىزنى تېخىمۇ ئۇزارتتىدۇ .

شىنجاڭ كۆچمە خەۋەرلىشىشنىڭ تور نومۇرى : 135 136 137 138 139 159 158 150

مەمىي ئىسكىرتىش : يۇقىرىقىلار شىنجاڭ ۋاقتى بولۇپ ، مەشرەپ كارتىسىنىڭ ئايلىق ئەڭ تۆۋەن ئىستېمالى بىلەنكى بولسىمۇ ، ئۇ جايدىكى تىجارەت زالىدىن سوراڭ



لەيلىنىڭ مۇلازىمەت قىلىشى : 10086 www.xj.chinamobile.com
 جۇڭگو كۆچمە خەۋەرلىشىش كۈزۈمى شىنجاڭ چەكلىك شىركىتى

源 泉 (布拉克) بۇلاق

(维吾尔文) 总121期 (قوش ئايلىق ژۇرنال) ئومۇمىي 121 - سان
 BULAK A BIMONTHLY JOURNAL IN UIGHUR LANGUAGE
 主编:阿布莱提·伊明 副主编:艾则孜·吐尔迪 باش مۇھەررىرى: ئابلەت ئىمىن مۇئاۋىن باش مۇھەررىرى : ئەزىز تۇردى

新疆人民出版社编辑出版
 (乌鲁木齐市解放南路348号)
 新疆漠尔通(MORTOM)印刷有限责任公司印刷
 乌鲁木齐市邮局发行
 中国国际图书贸易总公司国外发行
 全国各地邮局订阅

شىنجاڭ خەلق نەشرىياتى تۈزدى ۋە نەشر قىلدى
 (ئۈرۈمچى شەھىرى جەنۇبىي ئازادلىق يولى 348 - نومۇر)
 شىنجاڭ مورتوم (MORTOM) مەتبەئەچىلىك چەكلىك شىركىتىدە بېسىلدى
 ئۈرۈمچى شەھەرلىك پوچتا ئىدارىسى تارققاتتى
 جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ
 جايلاردىكى پوچتىخانىلار مۇشتەرى قوبۇل قىلىدۇ

国内统一连续出版物号:CN65-1063/
 国际标准连续出版物号:ISSN 1005-0876
 国外发行号:Q1118 邮政编码:830001
 邮政代号:58-108 定价:6.50元
 广告经营许可证号: 6500006000043

مەملىكەت بويىچە بىرلىككە كەلگەن ژورنال نومۇرى:
 خەلقئارالىق ئۆلچەملىك ژورنال نومۇرى:
 چەت ئەللەرگە تارقىتىش ۋاكالەت نومۇرى:Q1118 پوچتانومۇرى:830001
 پوچتا ۋاكالەت نومۇرى:58-108 باھاسى:6.50 يۈەن
 ئېلان تىجارىتى ئىجازەتنامىسى نومۇرى : 6500006000043